

جت جر وهي ٿو جان

(ملايشيا جي ڪوالالمپور، پينانگ ۽ بين شهرن جو سفرنامو)
سنواريل ۽ وڌايل نئون ڇاپو

الطاف شيخ

www.altafshaikh.com.pk

الطاف شيخ جي ذاتي ويب سائيت

فهرست

- هن نئين چاپي لاءِ
 - مهاڳ - عبدالقادر جوڻيجو
1. هڪ ڏينهن جي ڳالهه
 2. ڪوالامپور اندر
 3. ڪوالامپور کان ٻاهر
 4. ڪشو - سگريٽ ۽ شراب نه پيئڻ وارو سين
 5. ڪوالامپور شهر ۽ سلينگور رياست جا ڪجهه تواريخي سن ۽ دلچسپ ڳالهيون
 6. پينانگ ٻيٽ
 7. پينانگ واري ٻيٽ
 8. پينانگ کان ڪئالا ڪنگسار
 9. ڪئالا ڪنگسار ۽ لموت
 10. پلاءِ پينانگ
 11. هوٽل اورينٽل
 12. بنگالي مسجد - پينانگ
 13. چيپ جان ۽ ڪٿي
 14. انگريزن پينانگ تي قبضو ڪيئن ڪيو؟

مهاڳ

سنڌيءَ ۾ چوندا آهن ”جيترا منهن اوتريون ڳالهيون“ سو ادب جي دنيا ۾ به ائين ٿيو آهي ۽ ٿيندو رهندو. ۽ ٿيڻ به ڪپي. ادب جي مختلف پهلوئن جي باري ۾ مختلف ڳالهيون چيون ۽ چيون ويون آهن، پر انهيءَ حقيقت جي باوجود سڀني ڪنڊن جا ليڪڪ هڪڙي ڳالهه تي متفق آهن - اها اها آهي ته لکڻ واري جي پير ۾ جيسيتائين چڪر ناهي، جتيءَ مٿان جتي چڙهيل نه اٿس ۽ پنهنجي وت آهر رولڙا ڪري ڌڪا کائي دنيا جا رنگ نٿو ڏسي تيسيتائين سندس لکڻيءَ ۾ اهو رس ۽ وس نٿو اچي، جنهن جي تخليق ۾ ضرورت آهي. بين لفظن ۾ ائين ڪڍي چئجي ته تخليقي توڙي تحقيقي ادب جون پاڙون پير جي نشانن ۽ ڦيٽن جي ليڪن مان ڪٿي ٿيون ن ڪن. تخليقي ادب جون سڀ صنفون اڻ سڌيءَ طرح سفرناما آهن. سفر پير به ڪندا آهن ۽ دل به ڪندي آهي.

انهن اڻ سڌيءَ طرح جي سفرنامن سان گڏوگڏ اڄڪلهه بين صنفن جي پيٽ ۾ سڌيءَ طرح لکيل ”سفرنامي“ جي پاپولرٽي وڌيڪ ڏسڻ ۾ ٿي اچي ۽ بين الاقوامي سطح تي نظر ٿي اچي. دنيا جون وڏيون وڏيون اشاعتي ڪمپنيون اڄڪلهه جيترو سفرنامن، ڊائرين ۽ آتم ڪٿائن جي حاصل ڪرڻ پويان پيل آهن. اوترو بين صنفن پويان نه آهن. اها حقيقت ڪٿائون مان پڌري پٽ نظر ٿي اچي.

انهيءَ ۾ ڪو شڪ ناهي ته سنڌيءَ ۾ الطاف شيخ جي سفرنامن کان اڳ به ۽ پوءِ به سٺا سفرناما لکيا ويا آهن پر سفرنامي جي صنف کي عوامي سطح تي مقبول بنائڻ ۾ الطاف جو وڏو هٿ رهيو آهي. ۽ امر جليل جي افسانن وانگيان انگريزي چوڻيءَ موجب تازن ۽ گرم ڪيڪن وانگر وڪاڻا آهن. يا ائين ڪڍي چئجي ته هٿو هٿ ڪڇاڻا آهن. ۽ عام ماڻهوءَ اڳيان پرديس جا ڪيئي معاملا ۽ مامرا سامهون آيا آهن. هومر سڪنيس جي مريض سنڌين کي ملڪ مان چڪي ٻاهر ڪڍڻ ۾ الطاف جي اکرن جون به وڏو هٿ رهيو آهي.

الطاف جي اڳين سفرنامن ۽ تازن سفرنامن ۾ فرق رڳو اهو رهجي ويو آهي ته اڳي الطاف جي جُتي جُتيءَ مٿان چڙهيل هُئي ۽ هو پاڻ سان گڏ پڙهندڙن کي به آواره گريءَ ۾ وجهيو وينو هو ۽ هاڻي ملائيشيا ۾ ڪپ ڪوڙي ويهي رهيو آهي ۽ اتان جون ئي ڳالهيون پيو ٻڌائي. هڪڙي ڪري مشاهدي جي لحاظ کان بهتر آهي ته هڪڙي ئي ملڪ کي ويهي غور سان ڏسي، پوءِ لکجي. اها بهتري سندس هن ڪتاب ”جت جر وهي ٿو ڄال“ ۾ به نظر ٿي اچي.

مون الطاف جا سڀ سفرناما پڙهيا آهن ۽ پڙهندو اچان. انهيءَ ڪري کيس دعا ٿو ڪريان يا پٽ ٿو هڻان ته کيس هاڻي ملائيشيا مان بدلي ڪري ڪنهن ٻئي ڏورانهين ملڪ ڏانهن موڪليو وڃي ته جيئن بين ملڪن جون ڳالهيون پڙهي سگهي.

عبدالقادر جوڻيجو

الطاف شيخ

سفرنامو

جت جروهي توجال

7 - آگست 1988 ع

هڪ ڏينهن جي ڳالهه آ...

سومر ڏينهن صبح جو چانهه پي گهران نڪتس. اڃا ملاڪا رياست ۾ ئي هوس ته وڏو شروع ٿي ويو. ملائيشيا جا رستا گهڻو ئي سٺا ۽ ڪشادي پر ور وڪڙن ۽ مينوڳي جي ڪري گاڏي جي رفتار گهٽائي پيئي. سامهون ايندڙ گاڏين جو ايترو خوف نٿو رهي جو هتي هرڪو پنهنجي پاسي وارو اڏ رستو وٺي هلي ٿو پر بي پرواهه مينهن ڍڪين کي ڪهڙي خبر ته Right of the way ڪنهنجو آهي. جنهن وقت خيال اچين ٿو بيلي يا پوک مان نڪري رستو ٽپن ٿيون يا ماڳهين رستي تي هڪ هنڌ بيهيو رهن. ڪي ڪي علائقا ته مينهن جي آزار کان مشهور آهن. جيئن ملاڪا رياست ۾ لنڪي ۽ رنتائو ڳوٺن جي وچ ۾ - جتان لنڪهي سرڀمان پهچڻو هوم، ايتريون ته مينهيون نظر اچن ٿيون جو ڊرائور کي خبردار ڪرڻ لاءِ ٽرئفڪ کاتي ڪيترن ئي هنڌن تي ٽڪنڊا بورڊ جنهن تي مينهن ٺهيل آهي، هني ڇڏيا آهن. جيئن پاڻ وٽ اسڪولن اڳيان ڪتابن واري ٿيلهي سان گڏ ٻار ڏيکاريل هوندو آهي - معنيٰ ان هنڌ تان گاڏي خيال سان هلايو متان ڪو ٻار بي خياليءَ ۾ رستو ٽپي. بهرحال اسڪولن اڳيان ان قسم جي ٽرئفڪ نشاني ته سڄي دنيا ۾ عام آهي ۽ هتي ملائيشيا ۾ پڻ اها آهي. پر هيءَ مينهن يا ڍڳيءَ واري نشاني ڌارين ملڪن جي ماڻهن لاءِ ايتري ئي نرالي آهي، جيتري سعودي عرب ۽ بحرين پاسي رستي تي ان جي شڪل.

هونءَ مينهن ته وري به سست جانور آهي. رستي جو هڪ حصو ولايو بيني هوندي آهي ۽ توهان خيال سان گاڏي آهستي هلائي پيو پاسو وٺي هليا وڃو. يا ٿوري دير صبر ڪريو جيسين هوءَ رستو ٽپي وڃي. پر ان اهڙو جانور آهي جو ڪڏهن ته تمام سلڇڻو ثابت ٿئي ٿو ۽ پري کان ئي هارن ڏيڻ سان رستو ڇڏيو ڏئي يا ڪچي ۾ (واريءَ ۾) لهيو پوي پر ڪڏهن ڪڏهن همراهه هيڏانهن هوڏانهن لهڻ بدران وٺيو سڌو رخ رکي. مجال آهي جو پڪو ڇڏي. هارن ڏيڻ سان وٽر نڪ سڌو رستي جو وچ ڏيئي پڇندو. (پنهنجي پر ۾ ته هو ضرور سڀاڻپ ڪندو هوندو).

پر انهن مڙني کان خطرناڪ هاتي آهي، جنهن جو آزار وري سريلنڪا ۾ گهڻو آهي - خاص ڪري ڪولمبو کان ڪئنڊي واري رستي تي. هاتي ته ماڳهين وڙهڻ لاءِ آڻو رهي ٿو - چاهي توهان ڪار ۾ ئي ويٺا هجو. هڪ سلوني همراهه ٻڌايو ته سامهون ساڻي رستو روڪي بيهي ته نه ڪار جي انجڻ بند ڪجي نه دروازو کولي ٻاهر نڪري. گاڏي نيوترل گيئر ۾ وجهي هڪ ته ائڪسليٽر کي ڊٻائي رکجي جيئن انجڻ جي گڙ گڙ گهڻي ٿئي. ٻيو هارن مٿان هارن ڏجي. اهڙي هڪ طريقو آهي هاتيءَ مان جان ڇڏائڻ جو. انجڻ جي ڌڌڪي ۽ هارن جي واز کان هاتي شايد ڊڄيو وڃي. ريل گاڏيءَ سان سندس اڪثر مهاڏو ٿيندو رهي ٿو. سريلنڪا ۾ ريل جي رات واري سفر ۾ ريل جو اوچتو بيهي رهڻ هڪ تمام عام ڳالهه آهي. ان جو سبب گهڻو ڪري سامهون ايندڙ هاتيءَ سان ٽڪر هوندو آهي.

رستي تي ٽرئفڪ نشاني ۾ مينهن، اُن يا هاتي ڏيکاريل معنيٰ آهي جانور رستي ٽپي رهيا آهن. پر جي ڏيڏر مٿان ڏيڏر ڏيکاريل هجي ته پوءِ؟“

نيدر لئند (هاليند) ۾ گائونزئيرين (Geo-Xuenren) نالي علائقي مان لنگهندي اها مٿين نشاني نظر اچي ٿي. جيڪا ڏيڏرن جي بچاءَ لاءِ لڳائي ويئي آهي، جيئن انهن هنڌ تان ڪار وغيره خيال سان هلائي وڃي. ان هنڌ تي رستي جي هڪ پاسي، دلداري علائقي مان هر سال هزارين ڏيڏر پنهنجن جوڙيوالن سان ملڻ ۽ بچا ڏيڻ لاءِ رستو ٽپي ٻئي پاسي ويندا آهن. ڏيڏر جون تنگيون يورپ پاسي جا ماڻهو شوق سان کائين ٿا ۽ ان پاسي جي هر ملڪ جي حڪومت ڏيڏرن جي بچاءَ ۽ وڌڻ ويجهڻ لاءِ ايتري ئي ڪوشش ڪري ٿي، جيتري اسان وٽ تتر ڦاڙهي لاءِ ٿئي ٿي.

نه مينهن بند ٿيو ٿي ۽ نه وري جهڪو ٿيو ٿي. سوچيو هوم ته ڪوالالمپور پهچي نيرن ۽ منجهند جي هڪ ئي ماني کائيندس. پر مينهن جي ڪري ٿيل ٿڌڪار به هيڪاندي بڪ وڌائي. منهنجي پاڙي ۾ رهندڙ سريلنڪا جي ڪئپٽن مانڪ تازو سنگاپور کان نئين خريد ڪيل ڪئميرا - بقول سندس بلڪل آٽوميٽڪ، ٽراءِ ڪرڻ لاءِ مونکي ڏني هئي. ٽي ڏينهن موڪلي هئي سو ڪوالالمپور جو چڪر هڻڻ ۽ ڄاڻ سڃاڻ وارن سان ملي يادگار تصويرون ڪڍڻ چاهيم ٿي. جيتوڻيڪ ڪوالالمپور سوڀر پهچڻ جي ارادي سان گهران جلدي نڪتو هوس، پر هاڻ مينهن اها جلدي واري ڪسر ڪڍي ڇڏي. لبوق چينا (Lubbock - Cina) ڳوٺ مان لنگهڻ وقت رستي تي هڪ انڊين هوٽل وٽ ڪار بيهاري نيرن لاءِ اندر گهڙيس. هوٽل جي بمپ وٽ ئي هڪ تامل همراه تيل هاڻي اچي گوڏ ۽ گنجيءَ ۾ وڌي ٿي تي مئڊي جا اقراتا پچائي رهيو هو. ملائيشيا دنيا جي انهن چند ملڪن مان آهي جتي پرديسيءَ کي مانيءَ جو مسئلو درپيش نٿو اچي. ڳوٺن توڙي شهرن ۾ چيني، ملئي توڙي انڊين نيرن تي هي ٽيهن سينتن جو اقراتو Roti - Cinai وٺي کائين، جنهن سان دال چڏڙو ٻوڙ مفت ملي يا ساڳين پئسن Nasi - Lemak (ناريل جي ڪير ۾ رڌل چانور ۽ پاسي کان رکيل ننڍن مڇين جو ٻوڙ Sambal) وٺي کائين.

هيءَ هڪ ڏکڻ هندستانيءَ جي ”فئملي هوٽل“ هئي. مادري زبان مليالم هئس پر هوٽل تي بين انڊين گراهڪن سان تامل ڳالهائي رهيو هو. گئملي هوٽل معنيٰ هوٽل سان ئي لاڳو گهر جو هجڻ پوءِ ڪي گهر پٺيان ٿين ته ڪي مٿي مڪاڙيءَ تي. اهڙين هوٽلن يا دڪانن ۾ گهر جا مڙئي پاتي - پائر پينرون ماءُ پيءُ سميت ڪم ڪن. پوءِ پنهنجي ڏانءَ، هنر، همت ۽ عمر آهر ڪو ڪهڙو ڪم ڪري ته ڪو ڪهڙو. هن هوٽل تي به ڪو اقراتا پچائي رهيو هو ته ڪو تائو ڏوئي رهيو هو. ڪو منجهند جي ٻوڙ لاءِ بصر وڌي رهيو هو ته ڪو هتي جي مشهور چانهه (Teh - Tarik) ٺاهي رهيو هو.

ٽيهه سينتن جي اقراتي ۽ چانهه جي ڪوپ سان نيرن ڪري موسم جو جائزو ورتو. مينهن اڃا جهڪو نه ٿيو هو. سڄو اپ لس ٿي لس ٿيو پيو هو. رڪي رڪي ڪنوڻ جي چمڪات سان گڏ گوڙ جو به نڪاءُ ٿيو ٿي. مون چوڌاري وينلن جو جائزو ورتو. هڪ ٻه چڙو مون وانگر نيرن ڪري مينهن جي بند ٿيڻ جو انتظار ڪري رهيو هو. ميز تي رکيل تامل ۽ انگريزي اخبارن مان هتي جي مشهور انگريزي اخبار New Strait Times کڻي مون صفحا اٺائڻ شروع ڪيا. ورلڊ نيوز واري صفحي تي پاڪستان جي خبر منهنجو ڌيان ڇڪايو.

“Taking Stock of Death and Destruction”

جرمن خبر رساڻ ايڄنسي رائيٽر جي حوالي سان به ڪالمي خبر ڏنل هئي. ڪراچيءَ جي اورنگي ۽ ٻين هنڌن تي پيش آيل شهري خونريز هنگامن جي چار ڪالمي خبر Karachi Toll Rises عنوان سان هڪ ڏينهن اڳ به اچي چڪي هئي. انهن خبرن جي پر ۾، هندستان جي پنجاب صوبي ۾ سڪن جي فسادن ۽ دهليءَ ۾ هندن ۽ مسلمانن جي جهڳڙن جون خبرون هيون. تازو گذريل رات RTM (تي وي ملائيشيا) تان پڻ انهن مڙني هنگامن جون خبرن سان گڏ تازيون فلمون پڻ ڏيکاريون ويون هيون. منهنجي پر ۾ ويٺل وڏي عمر جي تامل مونڪي ڪا دير ان ساڳي صفحي کي چٽائي نهاريندو ڏسي چيو:

”ڪيترا هنگاما پنهنجي وطن ۾ ٿيندا رهن ٿا. هر وقت هنگاما.“

هن مونڪي انڊين سمجهيو ۽ اهو پڻ ته آئون انڊيا جي ئي هنگامن جون خبرون پڙهي رهيو آهيان. مون ڪنڌ مٿي کڻڻ بنا ٺڪي ڪيس سندس انگريزيءَ ۾ ڪيل سوال جي جواب ۾ مرٽينگ آواز سان ”Yes“ چيو.

”ڏسو هتي ملائيشيا ۾ ڪيتريون قومون رهن ٿيون. چيني، ملئي ۽ پاڻ انڊين. ۽ انهن ۾ به پنهنجا پنهنجا مذهب ۽ زبانون آهن. پر سڀ سڪ شانت ۾ رهيا پيا آهن. هڪ پنهنجو ملڪ هندستان آهي ج نهن ۾ هڏنو مسلمان نٿا رهيو سگهن. سڪ هندو صلح نٿا ڪريو سگهن. هر وقت هنگامو ڪيڏي افسوس جي ڳالهه آهي. هتي جا ماڻهو اهو ئي پڇندا رهن ٿا. شرم کان پاڻ کين ڇا جواب ڏيون.....“

هو ڳالهائيندو رهيو..... پرديس ۾ پنهنجي ملڪ جي بدنامي پنهنجي گهر جي گهٽتائي برابر لڳي ٿي. سندس ڏاڏي اڄ کان سٺ سال کن اڳ مدراس (هندستان) کي خيرآباد چئي هي نئون ملڪ اچي وسايو هو. پنهنجي ديس جي ڏکين ڏينهن ۽ بيروزگاريءَ سندس ۽ سندس گهر جي ڀاتين جو جيئڻ جنجال ڪري رکيو هو. پنهنجي ملڪ جڏهن ڪيس پنهنجو رکڻ نه چاهيو ته ملائيشيا جي مچرن وارن گهاٽن جهنگن ۾ هن اچي سخت پورهيو ڪيو. اڄ هي منهنجي پر ۾ ويٺل سندس پوٽو جيڪو قوميت، پاسپورٽ يا شهرت جي لحاظ کان جيتوڻيڪ ملائيشين آهي پر پنهنجن وڏن جي ملڪ هندستان جي بدناميءَ کي پنهنجو سمجهي شرمندگي محسوس ڪري ٿو - ان ملڪ لاءِ جنهن سان هن جو هاڻ ڪو به واسطو ناهي. ان ملڪ لاءِ جيڪو هن ڪڏهن ڏٺو به ناهي رڳو وڏن کان ان بابت ٻڌو آهي. ان ملڪ جي توڙي گهٽتائي به ڪيس ڏکوئي ٿي جو هو ان ملڪ جي نالي سان هتي ڄاتو سڃاتو وڃي ٿو. اتي ۾ ون جهڙن جو جنهن جي نه فقط وڏن جو پر ايندڙ ٿي جو پڻ ان ملڪ (پاڪستان) سان واسطو آهي، پنهنجي ان وطن بابت پرديس ۾ هن قسم جون خبرون پڙهي ڪيترو ڏک، صدمو، شرم ۽ ندامت محسوس ٿيندي هوندي. شايد اهوئي سبب هو جو آئون پر ۾ ويٺل تامل هندوءَ کي اهو به ٻڌائي نه سگهيس ته آئون انڊين نه پر پاڪستاني آهيان ۽ مون هندستان جي نه پر پاڪستان جي خبر پئي پڙهي. جيڪا ان کان به وڌيڪ اسان جي وحشي پٽي جو ثبوت ڏئي ٿي. مون هڪ دفعو وري خبر ڏي نهار ڪئي. شهر ۾ رهندڙ بن گروپن گهرن ۽

دڪانن کي ڏنل باهه ۾ هڪ ٻئي جا ماڻهو اچلي کين جيئري ساڙيو. ان خبر جي هڪ پئراگراف کي مون هڪ دفعو وري پڙهيو:

“..... The death toll climbed as charred bodies were brought on polythene bags from burnt - our buildings in the ravaged Orangi town area, scene or worst violence.”

وڌيڪ پڙهڻ بند ڪري ڀر ۾ وينل تامل همراه ڏي وري نهاريم. هو هاڻ تامل اخبار جا صفحا اٿلائي رهيو هو. مونکي لڳو ته هو انڊيا ۾ ٿيندڙ هنگامن ۾ ئي منجهيل آهي. ڪنهن ريت هن کي پاڪستان جي تازن هنگامن جي خبر نه پئي پيئي يا ٿي سگهي ٿو هجيس به. ۽ جي کيس لڳي ها ته آئون پاڪستاني آهيان ته ضرور پڇي ها. بهرحال مون پنهنجي طرفان کيس ٻڌائڻ نٿي چاهيو جو ڊنس ٿي ته ڪٿي هو هن قسم جو سوال نه ڪري وجهي: ”توهان جي ملڪ ۾ ته مڙيئي مسلمان آهن، پوءِ اهي ڇو وڙهي رهيا آهن؟ اسلام ته امن ۽ سلامتيءَ لاءِ چوي ٿو.“ مون ان قسم جي بحث يا ڳالهه ٻولهه کان هن وقت پري پڇڻ چاهيو ٿي جو ان قسم جي تجربن مان گذرندي مون کي اڃا چوويهه ڪلاڪ به نه ٿيا هئا. ٿي هينئن ٿو جو ملڪ ۾ ڪا سٺي ڳالهه ٿي ٿي ته پرديس ۾ رهندڙن ان ملڪ جا ماڻهو فخر ۽ خوشي محسوس ڪن ٿا. ساڳي وقت خراب ڳالهه انهن لاءِ شرم ۽ ندامت جو سبب بڻجي ٿي. ڪراچيءَ ۾ پيش آيل تازو هن قسم جي انساني ڪوس ۽ ٻارن عورتن سميت شهرين جي قتل عام جو مثال اڄ جي تواريخ ۾ ڪو ورلي ملندو. اڄ جي ماڊرن دنيا ۾ جڏهن انسان جانورن تي ٿيندڙ ظلمن تي رڙ ڪري ٿو اتي هي ڪراچيءَ جو قبضو پنهنجي نوعيت جو پهريون مثال آهي. اورنگي علائقي جا وحشي نظارا هتي جي ٿي وئي ٿي ڏسي هر هڪ ڏندين آڱرين ڏنيون ٿي ۽ اسان کان زبان يا اکين اکين ۾ سوال پڇيو ٿي ته ڇا هينئن به ٿي سگهي ٿو. گذريل ٻن ٽن ڏينهن کان جڏهن ڪراچيءَ جا هي هنگاما شروع ٿيا آهن ۽ سندن خبرون ٿي وئي ۽ ريڊيو تان جهنگ جي باهه وانگر سڄي دنيا ۾ پکڙجي ويون آهن، ڪنهن جي آڏو ايندي شرم ٿي ٿو.

گذريل ڏينهن ملاڪا ۾ ڪا ائڊريس معلوم ڪري رهيو هوس. ڪٿي سٺيما جي ڀر ۾ هڪ چانهه جي اسٽال وٽ پنهنجي ملڪ جي مهاندي واري همراه کي ڏٺو جيڪو چانهه به پي رهيو هو ته تن چئن بين انڊين ۽ ملٽي همراهن سان خبرچار به ڪري رهيو هو. عمر ۾ پنجاهه کان مٿي مٿي ۽ مڇن جا وار چانديءَ جهڙا اڇا ۽ گهاٽا. سنهو ۽ چست جسار. آواز ڪڙو تڙو. سندس ويجهو پهچي انگريزيءَ ۾ گهريل ائڊريس جو ڏس پڇيومانس. هو جواب ڏيڻ بدران مونکي گهوري ڏسڻ لڳو. جڏهن ڪا گهڙي جواب نه ڏنائين ۽ مونکي چٽائي ڏسندو رهيو ته اهو محسوس ڪري ته شايد هو مون کي پاڪستاني سمجهڻ بابت سوچي رهيو آهي — جيڪو واقعي هو سوچي رهيو هو ۽ سڃاڻي پڻ ويو — مون هجائتو پڇيومانس:

“Are you Pakistani?”

پر جواب ۾ هو ورري ڪجهه نه ڪچيو. ان تي وري ٻيو دفعو جڏهن مون کانس پڇيو ته ڪاوڙ مان ورائيائين:

“No Sir! I am not a Pakistani.”

ڏاڍو شڪي ٿيس ۽ دل ٿي دل ۾ پيشيمان پڻ ته اهڙو سوال چو ڪيومانس. هو مونکي پنهنجو سمجهي ٿي نٿو، وتان آئون هجائتو ڏٿيندو. پر شرم کي پرچائڻ لاءِ وري چيومانس:

”منهنجو مطلب آهي ته هيئنر ڪٿي توهان ملائيشيا جا شهري آهيو پر شايد توهان جا وڏا پاڪستان کان آيل هجن جو توهان جي منهن جا نقشا پاڪستانين جهڙا لڳي رهيا آهن.“

”نو سرا“ هن وري توک ۽ ڪاوڙ مان چيو، ”آئون نه پاڪستاني آهيان ۽ نه وري پاڪستان سان ڪو واسطو ٿي اٿم.“

آئون چپ ٿي ويس. ڪڪي مرڪ آڻڻ لاءِ ٿورا ڏند ضرور ڪڍيم جو جهيڙي بدران پنهنجي جان آزاد ڪرائڻ چاهيم ٿي. پر اهو ضرور آهي ته سندس ڪاوڙ واري لهجي ۾ ڏک پڻ صاف ظاهر ٿي رهيو هو. ٿي سگهي ٿو پاڪستان جي حالتن هن کي ڏکيو هجي ۽ سندس پرم ۽ فخر کي چيهو رسيو هجي. ۽ پوءِ خبر پيئي ته ڳالهه به ائين هئي. اڳتي هلي سندس پائيتي ان بابت ٻڌايو. پر پاڻ ان وقت ڪاوڙ ڪيڏ بعد ڪجهه ٿڌائيءَ مان پڇيو:

”توهان پاڪستان کان اچو پيا؟“

”هائو. پر هن وقت ملائيشيا جي مٿين اڪيڊميءَ ۾ ٽن سالن کان انجنيئرنگ جا سبجيڪٽ پڙهائي رهيو آهيان. ماسٽر آهيان.“

منهنجي ان چوڻ تي هن ۾ وڌيڪ ٿڌاڻ آئي. نه ته پهرين ائين پئي لڳو جڏهن آئون ڪيسو ڪٽڻ جو بهانو ڪري ڳوٺ پهچڻ لاءِ پاڙي جي گهر ڪرڻ وارو هجانس ۽ هو منهنجي ڳالهه ٻڌڻ بنا چوڻ چاهيندو هجي: هل هل. هرڪو اهو بهانو ڪندو پڳو اچي.

ان احساس جي اڳتي هلي پڪ به ٿيم جڏهن گهربل انڊريس جو ڏس ٻڌائڻ لاءِ سندس چوڻ تي سندس پائيتيو مون سان گڏ ڪار ۾ هليو. ويهه ايڪيه ورهين جي نوجوان چوڪري ڪار ۾ ويهڻ سان چيو:

”سائين چاچي جي ڪاوڙ جو دل ۾ نه ڪجو. هو واقعي ان ملڪ جو آهي ج نهن جو توهان ذڪر ڪيو. يعني پاڪستان جو. اسان جو پڙ ڏاڏو پاڪستان کان هتي آيو هو. مونکي ته ته پاڪستاني بولي نٿي اچي پر اسان جو چاچو اڙدو ۽ پنجابي سني ڳالهائي ٿو.“

”ها مونکي به لڳو. چو جو سندس نڪ نقشا ملئي ماڻهن جا نه آهن.“ مون جهيڙي آواز ۾ ڳالهايو، ”ڇا ڪندو آهي، تنهنجو چاچو؟“

”اليڪٽرڪ ڊپارٽمينٽ ۾ ڪم ڪندو آهي. ان ڪري سڄي شهر کي سڃاڻي. هيئنر رٽائرڊ ٿي چڪو آهي. تمام سوشل ماڻهو آهي. هر هڪ جي مدد ڪندو رهي ٿو.“

”پر پاڪستانين تي ڏاڍي چڙ اٿس.“ مون چيومانس.

”نه سائين اها ڳالهه ناهي. پاڪستان ۽ اتان جي ماڻهن لاءِ ته پيار ٿي پيار اٿس. پاڻ پاڪستان ڏٺو به نٿو اٿس. ڄاڻو نپنو به هتي آهي پر پنهنجن ملئي ۽ چيني دوستن سان پاڪستان جون ساراهون ڪندي ڍاڍو ناهي. ڪو به پاڪستاني ايندو آهي ته پهچ سارو ان جي

مدد ڪندو آهي. پر تازو ڪجهه آيل همراهن - جن جي پاڻ مدد ڪيائين ۽ پاڻ وٽ گهر ۾ به ٽڪائين، آخري وقت سندس ئي چوري ڪري هليا ويا. ويتر وري اڄڪلهه هي هنگامن جون خبرون ٻڌيون اٿس ته موڊ آف ٿي رهيس. جن سان هن پاڪستان جون تعريفون ڪيون هيون، اهي اچي منهن ۾ اهائي ڳالهه ڏينس ٿا ته هي آهي تنهنجي وڏن جو ملڪ جتي چرس ۽ هيروئن جو ڪاروبار هلي ٿو. هيءُ آهي اها مثالي مسلمان رياست جتي چئن خليفن جي ڏينهن واري حڪومت ڏسڻ جا فقط سڀنا ڏيکاريا پيا وڃن ۽ حقيقت ۾ مسلمان مسلمان کي عام رستي تي ويٺو ڪهي، جنهن جي وهندڙ رت ۾ ناليون ڳاڙهيون ٿي ويون آهن.

گذريل ٻن تن ڏينهن کان پاڪستان جون خبرون پڙهي نه فقط چاچو پر اسان جو سڄو گهر پريشان آهي. جيتوڻيڪ اسان جو نه ڪو مٿ مائٽ پاڪستان ۾ آهي ۽ نه وري اسان ڪا پاڪستاني قوميت رکون ٿا پر ڇا ڪريون اسان جون پاڙون ته ان ملڪ ۾ ڪتل آهن. سڃاڻپ ته ان ملڪ جي نالي سان ٿئي ٿي. ان ڪري پاڪستان ۾ ٿيندڙ هنن ڳالهين جو ٻڌي ٻڌيو وڃون. هتي جا ماڻهو دل ئي دل ۾ اسان کي ٿڪ بڻو ڪن ٿا ته اجهي توهان اهڙا آهيو. توهان جو بڻ بنياد ههڙو ويل آهي.

مون دل ۾ سوچيو ته هي ته وري به هتي جا ٿي ويا. ڪنڊ پاسي ۾ رهن ٿا. وڏن عهدن تي آهن. ڪين ٽوڪڻ لڄائڻ وارا ايترا نه آهن. پر ملڪ ۾ ٿيندڙ ههڙين بدنامين بعد انهن هزارين غريب مزورن ۽ پورهئين جو ڇا حال ٿيندو هوندو، جيڪي عرب ۽ يورپ جي ملڪن ۾ ننڍين نوڪرين ۾ آهن، ڪين ايندي ويندي سندن صحاف آفيسر ۽ ٻين ملڪن جا ساٿي مزور ڇا ڇا ته ٽوڪيندا هوندا. پرديس ۾ ملڪ جي بدناميءَ جون چٿرون ۽ ٽوڪون هڪ حساس ماڻهوءَ لاءِ، عربستان جي ٿيندڙ واري ۽ يورپ جي ڏڪائيندڙ سرديءَ کان يقينن وڌيڪ عذاب رسائيندڙ آهن.

بارش اڃا بند ٿيڻ جو نالو نه پئي ورتو. مينهن شروع ٿيڻ مهل جيڪا ٿڌڪار ٿي هئي سا وري گهٽ ۾ بدلجڻ لڳي. مانيءَ جا پئسا دخل تي وينل عورت کي ڏيئي، پراڻي اخبار مٿي تي رکي مينهن ۾ گاڏيءَ ڏي ڊوڙيس. هوٽل جي ڪار ۾ وينل ڪبوترن جو جوڙو، منهنجي اوچتي ڊوڙڻ تي ڊڄي، ڦڙڪو کائي ٻاهر نڪتو. رستي مٿان ئي ڦيرو کائي هو وري اندر وڃي ويٺا. مون گاڏي اسٽارٽ ڪئي، لبوق چينا جي ٿاڻي وٽان ڪاٻي مڙي، نديءَ تي ٺهيل ڪاٺ جي پل ٽپي اڳتي وڌيس. مينهن جي شپڪي ۽ ڪنوڻ جي نڪاءَ کان ڌيان هٽائڻ لاءِ ريڊيو کولي آواز سندس مٿاهون ڪيم. ڪا انڊونيشي چوڪري ملئي گانو ڳائي رهي هئي:

Engkau berjanji

Hanya aku uang kau nanti

Tapi kini semunaya

Hanya mimpi

Sedih hatiku kerana

Sijantung hati

Ho ho sijantung hati!

تو مونسان اهو ئي اقرار ڪيو هو
 ته آئون ئي اها آهيان جنهن جو تون منظر آهين
 پر هاڻ سڀوئي ڪجهه
 فقط خواب لڳي ٿو
 منهنجي دل جي ڏک جو ڪارڻ
 توسان منهنجي دل هئي. او منهنجا منا! منهنجي توسان دل هئي!
 مون ريڊيو جي سٺي گهمائي ريڊيو ملائيشيا جي FM اسٽيشن تي رکي. ڪا نئين
 ملئي ڳائڻي ملئي زبان (بهاسا ملائيشيا) ۾ ڳائي رهي هئي:

Apakah rindu ini

Masih Lagi di hati

Tidak kah kau merasa Simpati

Daku terbiar sendiri

Apakah di hatimu

Ada pengganti ku.....

ملئي زبان ۾ سڪ، يار يا ياد ڪي رندو Rindu چئجي ٿو. آڀا معنيٰ ڇا پر وڌيڪ سوالي
 بناڻڻ لاءِ Kah ڳنڍيو وڃي ٿو. ۽ Ini معنيٰ هيءَ. Di معنيٰ ۾ ۽ هاتي معنيٰ دل Masih lagi معنيٰ
 اڃا آهي.

هيءَ ڪهڙي سڪ آهي

جيڪا اڃا تائين منهنجي دل ۾ موجود آهي.

ڇا توکي ذرو برابر به مونسان همدردي نٿي ٿئي.

آئون پنهنجو پاڻ کي ننڍڪو (ڏڪاريل) سمجهي رهي آهيان.

لڳي ٿو ته تنهنجو ڪنهن ٻيءَ سان پيار ٿي ويو آهي....

وغيره وغيره

مون ريڊيو جو آواز اڃا به مٿي ڪيو. پر منهنجو من گانو ٻڌڻ بدران مون تي نٿو
 ڪري رهيو هو ته مون ريڊيو ڪنوڻ جي نڪائن کان ڌيان هٽائڻ لاءِ نه وڃايو آهي پر ٿوري دير
 اڳ اخبار ۾ پنهنجي ملڪ ۾ ٿيندڙ ڏکيو ٿيندڙ حالتن جي خبر پڙهي ۽ تامل هندوءَ جي ڳالهه

ٻڌڻ بعد پيدا ٿيل مونجهه مٽائڻ لاءِ وڃايو آهي. جيڪا مونجهه انڊونيشي ۽ ملئي ڳائين جي عمر ۽ جدائي جي کانن ٻڌڻ بعد به لهي نه سگهي. رستي تي لنڪي ڳوٺ آيو. ان بعد Rantau (رنتائو) ڳوٺ.

نگري سمبيلان رياست جي پهرين منتري بسار – وڏي وزير – تان سري ڊاڪٽر محمد سعيد جو ڳوٺ Linggi آهي. ڪجهه ڏينهن اڳ سندس ڪتابڪ Memoris of Mentri Besar پڙهي ساڻس ملڻ لاءِ هتي لنڪي ڳوٺ ۾ آيو هوس. پر پوءِ خبر پيئي ته پاڻ ٿورو اڳيان سرىمبان شهر ۾ رهي ٿو. شهر جي محل محلتن کان پري هڪ ڪانائين گهر ۾ هيڏو وڏو ماڻهو پيشن جي پئسن تي ساديءَ جي زندگي گذاريندڙ دنيا جي ماڻهن لاءِ مثالي شخصيت آهي.

تان سري ڊاڪٽر محمد سعيد 1907ع ۾ لنڪي ڳوٺ ۾ ڄائو هو. پاڻ هن رياست – نيگري سمبيلان جو پهريون ملئي مسلمان هو. جنهن سنگاپور جي ڪنگ ايڊورڊ ميڊيڪل ڪاليج مان ايم بي بي ايس ڪئي ۽ پوءِ وڌيڪ تعليم لنڊن يونيورسٽي جي اسڪول آف ٽراپيڪل ميڊيسن ۽ چائلڊ هيلٿ مان ورتي ۽ چوٿو صدي کن سرڪاري ڊاڪٽر جي حيثيت ۾ ملائيشيا جي پيڪان ۾ سرىمبان شهرن ۾ نوڪري ڪئي. 1955ع ۾ رٽائرڊ ٿي سياست ۾ حصو ورتو. ۽ 1959ع ۽ 1964ع جي اليڪشن ۾ بنا مقابلي ڪامياب ٿيو ۽ نگري سمبيلان رياست جو پهريون منتري بسار (وڏو وزير) ٿي رهيو.

تان سري ڊاڪٽر محمد سعيد انهن نيڪ ماڻهن مان آهي جن وڏي عهدي مان فائدو نه ورتو. مذهب کي Exploit نه ڪيو ۽ ملڪ کي لٽڻ بدران ملڪ، قوم ۽ مذهب جي نيڪ نيتيءَ سان خدمت ڪئي ۽ غريبن، ضرورتمندن کي پنهنجي گهرون ۽ هڙون گهڙي کان گهڙو ڏنو. سندس سادي رهڻي ڪهڻي ۽ زندگي بابت ڪيتريون ئي ڳالهيون سندس ڪتاب مان ۽ ماڻهن جي واتان ٻڌم. سندس گهر جڏهن پهتس ته پاڻ پنهنجي ڳوٺاڻي گهر – جيڪو ڪاٺ جي پائين تي ٺهيل ٿئي، هيٺ لهي مونکي وٺڻ آيو. ساڄي پاسي ڪڪڙين ۽ سهن جو جاريءَ وارو ننڍڙو گهر هو. ”وندر جي گهڙين ۾ پنهنجيون يادگيرون لکان يا ڪڪڙين جي نگهباني ڪريان.“ پاڻ کلي ٻڌائين. پاڻ مونکي پنهنجي ٻئي ڪتاب جو مواد ۽ ان ۾ لکيل ڪجهه اهم ڳالهين بابت ٻڌايو، جيڪي يقيناً اڄ جي نه فقط ملئي نوجوان لاءِ پر دنيا جي هر هڪ ملڪ جي نوجوان لاءِ نيڪ راهه ثابت ٿي سگهن ٿيون. ههڙن ماڻهن سان ملي هر وقت اهو ڏيان ۾ اچي ٿو ته ڪيڏا وڏا وڏا ماڻهو پر ڪيڏي سندن سادي رهائش اٿڻي ويهڻي آهي. نه نٺ نه نانگر. نه ٿيڙي نه وڏائي. شوق ۽ سد فقط اها ته ملڪ ترقي ڪري. سندن ڌرتي ۽ ان جا رهواسي خوشحال رهن. ۽ ان پٺيان جند جان هر وقت نچاور ڪرڻ لاءِ تيار. ڪردار ايتو بي داغ جو دشمن به واکاڻ ڪن. ۽ هيءَ ڪهاڻي نه فقط هن ملڪ جي تان سري ڊاڪٽر محمد سعيد جي آهي پر تنڪو عبدالرحمان، تن رزاق، کان وٺي اڄ جي ڪيترن ئي سياستدانن، سرڪاري عملدارن ۽ هتي جي عام ماڻهن جي آهي. ملائيشيا ان ڳالهه ۾ خوشنصيب رهيو آهي جو شروع کان هن کي سنا حاڪم، سنا سياستدان ۽ سنا ڪامورا مليا آهن. نه ته مال ملڪيت، تيل ڪاڻيون، پٺيون بيلا ته انڊونيشيا، ڪمپوچيا، ٿائيلنڊ کان ارجنٽائين، چلي، بوليويا تائين ٽين دنيا جي ڪيترن ئي ملڪن ۾ آهن. فقط مالي ملڪيت ۽ شين سان ملڪ ترقي نٿا ڪن. انهن پٺيان حاڪم توڙي عوام جي نيڪ نيتي ۽ سچائي هجڻ به ضروري آهي.

لنگي، رنتائو ڳوٺن بعد سمبيلان شهر آيو، جتان پوءِ سڌو ڪوالالمپور جو رُخ رکيم. سمبيلان کان ڪوالالمپور شهر ستر ڪلوميٽر کن آهي. صبح کان وسندڙ مينهن ۾ هاڻ ناپر اچي رهي هئي. لڳو ٿي اڳيان ڪوالالمپور ڏي مينهن ناهي. سمبيلان کان ڪوالالمپور تائين فيڊرل هاءِ وي ستر ڪلوميٽر کن آهي. رستي تي ٻه دفعا Toll Tax ڏيڻو پوي ٿو. پهرين دفعو هڪ ڊالر ۽ ٻيو دفعو اڌ ڊالر. هي نئون رستو آهي جيئن حيدرآباد کان ڪراچي. هن کان علاوه ٻيا پراڻا رستا پڻ آهن، جيڪي مختلف ڳوٺن منتن، ڪجانگ وغيره مان ڦرندا ڪوالالمپور پهچن ٿا، جيئن پاڻ وٽ ٻيو رستو جهرڪن، نئي گهاري کان ڦرندو وڃي ٿو. ملائيشيا جابلو ملڪ آهي. گذريل پنجن ڇهن سالن کان هتي جي حڪومت رستي تي چڱو خرچ ڪيو آهي. جبلن کي ٽڪي يا سرنگون ناهي مختلف ڳوٺن ۽ رياستن کي نه فقط ملائڻ لاءِ نوان رستا ٺاهيا ويا آهن پر هن قسم جا ويڪرا هاءِ وي ناهي گاڏيون هلائيندڙن جي وقت ۽ پيٽرول جو پڻ بچاءُ ڪيو آهي. اها ٻي ڳالهه آهي ته هتي پڻ آمريڪا وانگر اهڙن نون ۽ سهوليت وارن رستن تان هلڻ لاءِ جتي ڪٿي رستي جو ٿاڻ ٽئڪس ڊالر اڌ ڏيڻو پوي ٿو – جيئن ان رستي جو خرچ نڪري ۽ ٻيا رستا پڻ ٺاهيا وڃن. هن قسم جو جتي ڪٿي ٽئڪس اوڳاڙڻ تي، هتي جي عوام اخبار ذريعي سوال بازي پڻ ڪئي هئي، جنهن جي جواب ۾ هتي جي ڪمن جي وزير ڊاٽڪ سئمي ويلوءَ سمجايو ته اسان جهڙن ملڪن جي ترقيءَ لاءِ ائين ڪرڻ ضروري آهي. ۽ اهو ٽئڪس سندس پاران نه پر حڪومت پاران آهي. يعني پرائيمر منسٽر جي موڪل سان آهي. ان تي ٻئي ڏينهن هتي جي اخبار ۾ هڪ ڪارٽونسٽ لات نالي هڪ دلچسپ ڪسارٽون ڏنو هو ته مٿيون وزير Datuk Samy Velu گهر پهچڻ تي ڏسي ٿو ته سندس گهر اڳيان، گهر ۾ اندر گهڙڻ لاءِ رستي جو ٽئڪس اوڳاڙڻ وارا ڪاٺ جي آفيس ناهيو وينا آهن. ڪاوڙ مان ڪانئن پڇي ٿو: ”منهنجي گهر ۾ وڃڻ لاءِ مونڪان ٽئڪس اوڳاڙڻ لاءِ توهان کي ڪنهن چيو آهي؟“

”پرائيمر منسٽر.“ هنن ٺهه ٻه جواب ڏنس.

پوري ڏهين بجي ڌارين ڪوالالمپور شهر ۾ گهڙيس. اڌ شهر کي گهرو ڪندڙ رستو جالان – تن – رزاق (جيڪو انگريزن جي ڏينهن ۾ Pekliling Road سڏبو هو.) وٺي ڪاٻي پاسي ائمپنگ روڊ تي مڙيس. ائمپنگ روڊ تي نه فقط پاڪستان ايمبسي آهي پر ٻي آءِ اي جي آفيس پڻ آهي. هڪ ٻئي جي ايترو ويجهيون آهن جو پنڌ اچي وڃي سگهجي ٿو. مونکي ٻنهي هنڌ وڃڻو هو. ايمبسيءَ ۾ پاڪستان جي سفير سيد عظمت حسن ۽ قانصلر مس فوزيه نسرين سان ۽ ٻي آءِ اي جي آفيس ۾ اسرار شاهه سان ملڻو هو.

ائمپنگ روڊ جي ڪاٻي پاسي پهرين انگڪا سارايا بلڊنگ ۾ ٻي آءِ اي جي آفيس اچي ٿي. هيٺ بهري Basement ۾ ڪار پارڪ ڪري گرائونڊ فلور تي ٻي آءِ اي جي آفيس ۾ آيس. رسيشن هال ۾ ملئي چوڪري ازبان ۽ هڪ چيني چوڪري آيل مسافرن لاءِ هوائي جهاز جون ٽڪيٽون ٺاهڻ ۾ مشغول هئي. سندس پويان ڀت تي ملئي (Jawi) زبان ۾ وڏو ساون اکرن ۾ فيڪسٽن انٽرنيشنل ايئر لائينرز لکيل هو. (ملئي زبان ۾ پ نه هجڻ ڪري ملائيشيا ۾ پاڪستان فيڪسٽن ٿيو وڃي.) ڪنڊ ۾ ٻه نوجوان سڪ ڪلف لڳل پگڙين ۽ چاري ٻڌل ڏاڙهين ۾ وينا هئا. هو نانڪانا ۽ حسن ابدل ۾ پنهنجين پاڪ جاين جي زيارت لاءِ ٽڪيٽ وٺڻ آيا هئا. دنيا جي ڪيترن ئي ملڪن ۾ رهندڙ سڪ هر سال پاڪستان اچن ٿا جتي هنن جا مذهبي مڪان ۽ گودوارا آهن.

سڪ مذهب جو اڳواڻ ۽ پهريون گرو بابا گرونانڪ 1469ع ۾ پاڪستان جي شهر لاهور جي ويجهو نانڪا صاحب ۾ ڄائو هو. سو ظاهر آهي اها جاءِ سڪ عقيدتمندن لاءِ وڏي اهميت رکي ٿي. اتي گرونانڪ جي ياد ۾ هڪ سڪ گوردوارو، جنم اسٽان نالي مهاراجا انجيت سنگھ ٺهرايو هو. ان کان علاوه سڪن جون ٻيون به ڪيتريون ئي پاڪ شيون ۽ ننڍا ننڍا عبادت گهر آهن. هر سال نومبر ڌاري گرونانڪ جي ورسِي ملهائي ويندي آهي ۽ هيٺ ڪواليمپور جي پي آءِ اي جي آفيس ۾ هي ٻه سڪ همراھ گرونانڪ جي اٺ سؤ ڏهين ورسِيءَ لاءِ پاڪستاني هوائي جهاز ذريعي اوڏانهن وڃڻ لاءِ تڪيٽ وٺڻ آيا هئا. پاسي واري ڀت ۾ لڳل رٿڪ ۾ پي آءِ اي وارن طرفان اشتهار بازي ۽ معلومات لاءِ مفت ڏيڻ لاءِ ٽن قسمن جا ڇپايل ڪتابڙا رکيا هئا. هڪ ۾ پاڪستان جي مشهور رانديگرن جون تصويرون ۽ انهن بابت احوال ڏنل هو. ٻيو، حج بابت ڏيڍ سؤ کن صفحن جو مفصل ڪتاب هو. منجهس حج جي سلسلي ۾ مختلف معلومات رنگين فوٽن سميت هئي — رهائش ۽ سفر کان وٺي دعائن تائين. ٽيون ڪتابن سڪن جي ان پاڪستان مان ڪا به ڳالهه ۾ پهچڻ ۽ اتي جي گوردوارن بابت احوال هو. ڪتابڙي جي ٻاهرين صفحي تي ان وٽ جي تصوير ڏنل آهي جنهن هيٺان گرونانڪ، پنهنجي پيءُ جي نافرماني ڪرڻ بعد پيشيمان ٿي اچي ويٺو هو. آخري صفحي تي گرونانڪ جي وڏي اچي ڏاڙهي ۽ پٽڪي سان تصوير آهي ۽ ان هيٺان ڀڳت ڪبير جو پنجابي شعر رومن انگريزيءَ ۾ هن ريت لکيل آهي:

“Awal Allah noor upaia

Kudrat ke sab bande

Ek noor te sabh jag

Upjea kaun bhale ko mande.”

آئون اهي ڪتاب ڏسي رهيو هوس، تيسين سنهي جسم ۽ سنهي منهن واري ملئي چوڪري مس ازيان واندي ٿي. مون کانئس سندس مئنيجر اسرار شاهه جو پڇيو ته ڪيڏي مهل ايندو. هڪ ڏينهن اڳ ملاڪا مان فون ڪرڻ تي هن ٻڌايو ته هو ميٽنگ ڪري هو آفيس ۾ دير سان ايندو. پر هاڻ هن ٻڌايو ته اها ميٽنگ ڪئسنل ٿي وڃڻ ڪري نائين کان هتي آهي. آئون ساڻس ملڻ لاءِ، اڪائونٽ ڊپارٽمينٽ جو ڪمرو لتاڙي سندس آفيس ۾ گهٽيس.

پرديس ۾ رهندڙ هر ماڻهوءَ جو پنهنجي سفارتخاني ۽ هوائي ڪمپنيءَ وارن سان واسطو رهي ٿو. ٽي چار سال کن اڳ هتي جو مئنيجر شير خان هو، جنهن سان مسٽر ظفر زبيريءَ ملايو هو. ظفر زبيري صاحب مون وانگر مٿين انجنيئر آهي. پاڻ ڪافي عرصو پاڪستان جي جهازران ڪمپني P.N.S.C ۾ ٽيڪنيڪل ڊائريڪٽر رهيو. ان بعد ملائيشيا جي شپنگ ڪارپوريشن MISC ۾ ساڳي پوسٽ تي ٽ سال کن رهي، هاڻ پنهنجو نئون عهدو سنڀالڻ لاءِ ڪراچيءَ جي شپ يارڊ لاءِ وڃي رهيو هو. آئون انهن ڏينهن ۾ ملائيشيا ۾ نئون آيو هوس. ڏکڻي وقت ۾ مدد حاصل ڪرڻ لاءِ هن مون کي پنهنجي دوست شير خان سان ملايو هو. شير خان — قداور ۽ ڪسرتي جسم وارو. جهڙو شڪل ۽ ڪپڙي گنديءَ ۾ صاف سٿرو هو، اهڙو سندس اندر اجرو ۽ صاف سٿرو هو. ملڻ ملائڻ ۽ ڪم ڪار جو مٿس ماڻهو هو. پاڻ ان بعد سال ڏيڍ کن ڪواليمپور (ملائيشيا) ۾ هو ۽ ساڻس ملاقات ٿيندي رهي. نئون مئنيجر جميل آيو، جيڪو ڪنهن زماني ۾ ڍاڪا ۾ به رهيو هو. جميل هتي جي ايئرٽريول ڪمپني

سان ملي هتي جي ماڻهن کي پي آءِ اي ۾ سفر ڪرڻ ۽ پاڪستان گهمڻ جي ڪوشش ڪئي، جيئن بينملڪن جو ايئر لائينون ڪري رهيون آهن. جنهن سان نه فقط هوائي جهازن جي ڪمائي ٿي رهي آهي پر پنهنجي ملڪ جي ٽورزم پڻ وڌائي رهون آهن. پر افسوس جو ان ڏس کي کيس ايتري ڪاميابي نصيب نه ٿي جيتري هن جفاڪشي ڪئي.

جميل ڪواليمپور ۾ گهڻو نه رهيو. سندس جاءِ تي اڏيري لعل جو سيد اسرار شاه مئنيجر ٿي آيو، جيڪو اڃا تائين آهي. اسرار شاه جي اچڻ جو مون کي پاڪستان ايمبسيءَ جي پريس آفيسر مسٽر وڪيل ملڪ ٻڌايو. ”تون پي آءِ اي جي سائينءَ سان نه مليو آهين؟ ڏاڍو سٺو ماڻهو آهي. ڪراچي مان بدلي ٿي آيو آهي. خالد صاحب سان ته سنڌيءَ ۾ خوب ڪچهري ڪندو آهي. خالد صاحب چڱو عرصو سنڌ ۾ ڊپٽي ڪمشنر ٿي رهيو آهي سو سٺي سنڌي ڳالهائي ٿو.“

اسان جي ملڪي سفارتخانن، بئنڪن، هوائي ڪمپنين ۽ ٻين سرڪاري آفيسن ۾ سنڌي ٻنهيءَ برابري آهي. سو اتي هڪ هر زبان ۽ وري ساڳي علائقي جي همراھ جو ٻڌي خوشي ٿيڻ هڪ قدرتي ڳالهه آهي. ويتر جو خبر پيئي ته اسان جا ڪيترائي ماڻه ۽ دوست هڪ ٻئي جا سڃاڻا آهن ته پوءِ هر دفعي ملاقات ۾ پنهنجين خبرن سان گڏ انهن يارن: ڊاڪٽر اسلم گهلو، ڊاڪٽر سليمان شيخ، رفيع ڪاچيلو، بجاراڻي، نٿي جي حميد ميمڻ ۽ فيض ميمڻ، ظفر جمالي، جبار جمالي ۽ ٻين جون ڳالهون ڪري کين ياد ڪندا هئاسين. شاه صاحب اڙدو، سنڌي، انگريزيءَ کان علاوه جرمن زبان جو پڻ ڄاڻو آهي. ڪنهن زماني ۾ ٿوري گهڻي يوناني ۽ ڊچ پڻ ايندي هيس پاڻ تعليم ۽ نوڪرين جي سلسلي ۾ مختلف هنڌن تي رهيو. بنيادي تعليم اڏيرو لعل مان حاصل ڪري، پوءِ ڏهه سال ڪوئٽا جي گرامر اسڪول ۾ سينيئر ڪئمبرج تائين پڙهيو.

”شاه صاحب! گستاخي معاف.“ هڪ دفعي مون کانئس پڇيو، ”توهان سيد وڏيرا ٿي ڪري، هڪ ڳوٺڙي مان ننڍي عمر ۾، ماڻهن کان پري، ڪوئٽا جي گرامر اسڪول جهڙي اداري ۾ تعليم لاءِ ڪيئن ويائو - جتي جي پڙهائي تمام سخت چئي وڃي ٿي ۽ جڏهن ته انهن ڏينهن ۾ ڪيترن سيدن، پيرن، وڏيرن کي تعليم جهڙي ڳالهه ڏي ايترو ڏيان نه هو؟“

”هاڻو. اها ڳالهه صحيح ٿا ڪريو. ان لاءِ ڪريڊٽ منهنجي والد مرحوم حاجي محمد صالح شاه کي ملڻ ڪپي، جنهن پهراڙيءَ واري ماحول ۾ رهڻ جي باوجود به تعليم حاصل ڪرڻ کي اهم سمجهيو ٿي. رفيع ڪاچيلو کي به اوڏانهن موڪلڻ لاءِ بابي مرحوم جو هٿ هو. پاڻ رفيع جي پيءُ مرحوم عبدالصمد ڪاچيلو کي ان بابت نه فقط صلاح ڏنائين پر زور پڻ پريائين. الله جي فضل سان تن ڏينهن ۾ سنڌ جي زميندار، وڏيري، پير وٽ پئسي جي ڪوٽ نه هئي. پر پڙهائيءَ لاءِ سواءِ چند ماڻهن جي ٻين کي نه پنهنجو شوق هو ۽ نه ڪنهن سندن رهنمائي ڪئي ٿي. نه ته اڄ ڪيترن ئي سيدن پيرن وڏيرن جو اولاد ڊاڪٽر عبدالغفار جتوئي، حميده گهڙو، غوث عليشاهه جيان سرجن، پروفيسر، جج، انجنيئر وڪيل هجن ها.“

اسرار شاه ۾ هڪ ڳالهه محسوس ڪيم ته هن کي هڪ ته بي علم يار پسند ناهي. هو اهڙي چاهي ٿو ته هر هڪ تعليم ضرور وٺي علم حاصل ڪري ۽ محنت مزدوري ڪري ڪمائي. هن پنهنجي پائيتي مشتاق شاه جو مثال ڏيندي هڪ دفعي ٻڌايو ته ڪيئن پاڻ کيس سول سروس جي امتحان لاءِ سختيءَ سان محنت ڪرائي امتحان پاس ڪرايو. ”ان بعد هن ڪسٽم جو کاتو کڻڻ چاهيو ٿي. پر مون کيس سول سروس جي امتحان لاءِ سختيءَ سان

محنت ڪرائي امتحان پاس ڪرايو. ان بعد هن ڪسٽمر جو کاتو ڪٽڻ چاهيو ٿي. پر مون کيس سمجهايو: ”توڪي رب پاڪ پئسي جي ڪا ڪوت نه ڏني آهي. ڪسٽمر آفيسر ٿيندين ته غريبن کي ڪهڙو سنئون سڌو فائدو ٿيندو. وڌ ۾ وڌ آئون ٿي بئگون ڪٽي ايئرپورٽ تي لهندس ته ڪٿي به چار سؤ رپيا ڊيوٽيءَ جا ڇڏيندس. ان کان ته پوليس جهڙو ادارو ڪٿ جهنن ۾ نيڪ نيتيءَ سان ڪم ڪري غريبن جي پڻ مدد ڪري سگهين ٿو.“ هن منهنجو چوڻ مڃي ائين ئي ڪيو. اڄڪلهه هو نتي بدلي ٿي آيو آهي. ان کان اڳ 1986ع ۾ ڪجهه عرصو ميرپور خاص ۾ ڊي ايس پي هو.

”يلا ملائيشيا جي پوليس توهان کي ڪيئن لڳي ٿي؟“ مون پڇيومانس.

”انگريز جتي به رهيا آهن اتي هنن پوليس، ريل، تپال، ڪورٽون، انتظاميه جهڙا ادارا نه فقط ناهيا پر انهن کي انصاف، سختي ۽ ايمانداريءَ سان هلايو. تڏهن ته چيو وڃي ٿو ته انگريزن جي راڄ ۾ شينهن ۽ پڪري هڪ ئي گهات تي پاڻي پيئن ٿا. انگريزن جي وڃڻ بعد، ڪي ملڪ انهن ادارن کي اهڙي ئي ايمانداري ۽ سختيءَ سان هلائيندا آهن ته ڪن به بي ايماني رشوت ۽ فرض پورو نه ڪرڻ ۽ طرفداريءَ جهڙيون تباهي آڻيندڙ ڳالهيون ڪاهي پيون آهن. ملائيشيا ۽ سنگاپور اهڙا ملڪ آهن جن ۾ اڄ تائين نه فقط انگريزن وارو ساڳيو طريقو هلندو اچي پر پاڻ ان ۾ سختي ۽ وڌيڪ سنائي آئي آهي. تين دنيا جي ملڪن ۾ ملائيشيا هڪ اهڙو ملڪ آهي جنهن جو جوڊيشري، انتظاميه ۽ خاص ڪري پوليس هڪ مثالي کاتو آهي، جنهن جي ڏورانهن ملڪن کي پڻ سبق حاصل ڪرڻ کپي. هتي جي پوليس بي ڏوهيءَ ۾ هٿ نٿي وجهي. غريب ۽ منجهيل شهريءَ جي مدد ڪري ٿي پر بدمعاش ۽ ڏوهاريءَ کي بنهه نٿي ڇڏي. قانون جي پيڪڙ ڪندڙ چاهي غريب هجي يا وڏو ماڻهو، هو پوليس کان پڇي نٿو سگهي. ملائيشيا جي پوليس ۾ جيتوڻيڪ ننڍا ننڍا چوڪرا ۽ چوڪريون آهن پر خوش ٿي ٿئي ته هو ڪيڏو چست، سمارت ۽ فرض شناس آهن. هنن کي ملڪ لاءِ ڪيڏو درد آهي. رشوت يا اثر رسوخ واري ماڻهوءَ جو پاسو ڪٿڻ جهڙي شيءِ مور نه اٿن. خير اها بي ڳالهه آهي ته ان جو سبب اسان اهو چئي سگهون ٿا ته هي جي پوليس جو پگهار گهڻو آهي. کين اوچيون گاڏيون موٽرون مليل آهن. طبي ۽ ٻارن جي تعليم جون وڏيون سهوليتون مليل اٿن، ان ڪري کين لالچ ناهي. ڪنهن وڏي ماڻهوءَ کي ڏسي کين احساس ڪمٽري نٿو ٿئي. پر منهنجي خيال ۾ سندن ايماندار هجڻ جو اهو سبب ناهي. پگهار وڏا اٿن پر اهڙا وڏا به نه اٿن. منهنجي نظر ۾ ملائيشيا جي پوليس جي ايماندار ۽ هڏ ڏوڪي هجڻ جو وڏو سبب اهو آهي ته کين پنهنجي ملڪ ۽ قوم لاءِ درد آهي. هو پنهنجي ملڪ کي بيحد گهڻو چاهين ٿا. اهي اهڙيون ڳالهيون آهن، جيڪي ايشيا ۽ آفريڪا جي ڪيترن ملڪن کي ملائيشيا کان سکڻ کپن.“

اسرار شاهه کي وڏيرن، سيدن، پيرن جي بي اها ڳالهه پسند نه آهي ته ڪو هو ٿوري گهڻي ڳالهه تي پنهنجيون زمينون وڪڻي، گهرجون پوريون ڪن.

”زمين هرگز وڪڻڻ نه کپي.“ هڪ دفعي ڳالهين دوران هن پنهنجو خيال ٻڌايو، ”آئون ته پنهنجن مائٽن دوستن کي هر وقت اها ئي صلاح ڏيندو آهيان ته جنهن جي پيرن هيٺان زمين ناهي ان جي ڪا حيثيت ناهي. پاڻ وٽ ته سنڌيءَ ۾ به ان لاءِ چوڻي آهي ته بنيون ۽ نيون مٽي مارائي بنا نه ڏجن. هيٺئر آئون ڪراچيءَ هوس، زمينون پري ٿيون، تڏهن به مهيني ۾ هڪ يا ٻه دفعا اڏيرو لعل وڃي نظر ڪري ايندو هوس. ماڻهو ڪٿي ڪهڙي به ولایت ۾ رهي پر آخر ۾ وري به هن کي پنهنجي پٽ جي چڪ ٿئي ٿي. آئون ته اهو پيو سوچيان ته

ڪو اهڙو قانوني طريقو ڳويان جنهن موجب منهنجو پٽ جيڪو اڃا ته ٻن سالن جو صغير آهي، وڏو ٿي به پنهنجي زمين وڪڻي نه سگهي.“

ڪوالالمپور جي پي اءِ اي آفيس جو مئنيجر اسرار شاهه لڳ ڀڳ چاليهه سال ڄمار جو هوندو. پاڻ سينيئر ڪئميرج ڪوئيٽا ۾ ڪرڻ بعد انٽر سائنس ڊي جي سائنس ڪاليج ڪراچيءَ مان ڪيائين ۽ گريجوئيشن بلوچستان يونيورسٽيءَ مان. پي اءِ اي ۾ نوڪري ڪرڻ کان اڳ پاڻ اڍائي سال کن ائسٽرڊام ۾ ۽ ٻه سال کن يونان ۾ پڻ نوڪري ڪئي. ائسٽرڊام ۾ هن جڳ مشهور ”ٽائيمر - لائيف ڪارپوريشن“ ۾ ڪم ڪيو، جتي جرمن ۽ ڊچ زبانون پڻ سکيون. يونان ۾ هن پورس (Poros) نالي بيت تي پان هيلانڪ هوٽلن جي ڪمپنيءَ ۾ ڪم ڪيو. هي بيت يونان جي مشهور شهر اٿينس کان پاڻي واري جهاز رستي ٽن ڪلاڪن جي پنڌ تي آهي.

ان بعد اسرار شاهه پاڪستان اچي ڪجهه عرصو سنڌ روڊ ٽرانسپورٽ SRTC ۾ نوڪري ڪئي. جنهن بعد 1975ع ۾ هو نه فقط پي اءِ اي جي ٽينڊر چونڊ ۾ کنيو ويو پر نوڪري ملڻ تي جنهن محنت ۽ سچائيءَ سان ڪم ڪري ٿوري عرصي ۾ جيڪي پروموشن حاصل ڪيا، سي قابل تعريف آهن.

مون جهت پٽ سندس گهرايل چانهه پي چيومانس: ”شاهه صاحب اڄ گهڻو وقت نه ويهندس. هڪ دوست کان ڪئميرا وٺي آيو آهيان. توسان ۽ ٻين سان گڏ فوٽو ڪڍائڻ جو شوق ٿيو اٿم. ڪنهن کي گهراءَ ته پنهنجو فوٽو ڪڍي.“

هن پنهنجي سيڪريٽري چوڪريءَ کي فوٽو ڪڍڻ لاءِ سڏايو ۽ اسان گڏ ٿي بيٺاسين. ”فوٽو سنو ڪري ڪڍجانءِ نه ته تنهنجو خير ناهي.“ شاهه صاحب ان چيني چوڪريءَ سان چرچو ڪندي چيو. هن غريب ته جواب نه ڏنو پر مون دل ٿي دل ۾ چيو: ”جهڙو شڪل هونديسين اهڙو ئي فوٽو ايندو، هوءَ ڇا ٿي ڪري سگهي.“

”پلا بيهي ڪڍايون يا ويهي؟“ شاهه صاحب مون کان پڇيو.

”منهنجي خيال ۾ هڪ بيهي، هڪ ويهي.“ مون ورائيومانس.

چوڪري فوٽو ڪڍڻ واري هئي ته ڪو اوچتو خيال آيس ۽ صلاح ڏنائين ته ڪرسي ۽ ميز جي پس منظر ۾ ٿي بيهيون. سو ٽيبل اڳيان ٿي بيٺاسين. سامهون پ ت تي سڄي دنيا جو رنگين وڏو نقشو لڳل هو. مون چوڪريءَ کي ٿوري دير ترسڻ لاءِ چئي شاهه صاحب کي صلاح ڏني: ”يار شاهه صاحب هن نقشي جي اڳيان چو نه ٿي بيهيون“

”واھ واھ!“ شاهه صاحب هائوڪار ڪندي نقشي جي اڳيان ٿي بيٺو. ۽ پوءِ جڏهن چوڪريءَ فوٽو ڪڍڻ لاءِ ڪئميرا جو بٽڻ دٻايو ته بٽڻ دٻجي ٿي نه.

”ڪئميرا لاک ته نه ٿيل آهي؟“

”نه لاک به نه آهي.“

”فلر رول ختم ته نه ٿي ويو آهي؟“

”اهو به نئون پيل آهي.“

ڪئميرا کي گهڻو ئي اڻايو پتلايوسين پر ڪجهه نه ٿيو. چوڪريءَ ٻڌايو ته سامهون ائمپنگ پلازا ۾ فوٽو گرافر جو دڪان آهي. اهو شايد ڪئميرا ناهي سگهي ٿو.

ٿوري دير بعد نوڪر ڪئميرا کڻي آيو ته دڪاندار ٿو چوي ته ڪئميرا منجهه رول گهمائڻ واري موٽر جئم ٿي ويئي آهي ۽ مرمت لاءِ ڪئميرا کي ورڪشاپ موڪلڻو پوندو.

شاه صاحب کي چيمر ڪئميرا ڏاڍي ٻڌائي. استعمال ٿيڻ کان اڳ مرمت ۽ سروس جي ضرورت اٿس. افسوس به ٿيو ته جنهن ڪم لاءِ آيس ۽ اڌ ڪلاڪ پوز ٺاهڻ ۾ لڳو اهو ڪم نه ٿيو، پر پوءِ کلي شاه صاحب کي چيمر ته يار چڱو جو هيءَ جٺ هتي ئي ٿي ۽ پهرين تو وٽ آيس نه ته پهرين پنهنجي سفير عظمت حسن صاحب وٽ پئي ويس. اجايو ان جو وقت خراب ٿي ها.

ڪئميرا کي سندس چمڙي جي پوٽڙيءَ ۾ بند ڪري، شاه صاحب کان کلي موڪلايم: ”شاه صاحب هاڻ هيئن ڪجانءِ جو پاسپورٽ يا ڊرائونگ لائسنس لاءِ تنهنجي ڪڍايل ڪاري اچي فوٽوءَ جي ڪاپي بچيل هجي ته اها مون ڏي ملاڪا موڪلي ڏجانءِ ته يادگار طور البم ۾ هڻي ڇڏيان.“

”پوءِ ڪئميرا جو ڇا ٿو ڪرين؟“

”ڪندس وري ڇا. مالڪن کي مبارڪ وڃي ٿو ڏيان ته سني ڪئميرا آٽوميٽڪ ورتي اٿو.“

”فوٽو ڪڍڻ واري چوڪريءَ جي نظر لڳي ويس.“

”نظر نه پر دعا اگهامي ويس جو فوٽو جي اچن ها ته کيس سور سجھيا ٿي ته اهي ڪهڙا اچن ها. اجايا ڌڙڪا کائي ها. بهرحال شاه صاحب هن ملاقات جو احوال لکڻ کان اڳ تنهنجي فوٽو لاءِ وري ايندس - بي ڪنهن کان ڪئميرا وٺي.“

ڪار ۽ ڪئميرا کي اتي انگڪاساريا بلڊنگ جي پارڪنگ لات ۾ ئي ڇڏي ٻاهر ائمپنگ روڊ تي آيس، جنهن هڪ پاسي منگ ڪورٽ هوٽل ۽ BMF پلازا جهڙيون عمارتون آهن ۽ ٻئي پاسي ٻارن جي اسڪول بعد پاڪستان ايمبسيءَ جي عمارت آهي. وڏي ڪشادي لان جي پويان پراڻي زماني جي آرڪيٽيڪٽ واري هيءَ عمارت پري کان نمايان لڳي ٿي. لڳوي ٿو ته ملايا کي آزادي ملڻ سان جن ملڪن هتي اچي يڪدم سفارتخانا کوليا، پاڪستان پڻ انهن مان هڪ آهي، تڏهن ته پاڪستان ايمبسيءَ جي شهر جي وچ ۾، ههڙي اهم رستي تي، ههڙي پراڻي ۽ وڏي عمارت آهي. نه ته بيون ايمبسيون پري پري ڪنڊ پاسن ۾ آهن.

پاڪستان ايمبسيءَ جي رسيپشن تي وينل ملائيشين عورت کي Selamat Pagi (خير هجي صبح جو) چئي مٿي قانصلر صاحب - بلڪ صاحب - مس فوزيه نسرين جي آفيس ۾ آيس. اڄڪلهه مردن سان گڏ پاڪستاني عورتن پڻ سول سروس، پوليس، جوڊيشنري ۽ فوج جهڙن کاتن ۾ نظر اچن ٿيون. فارين سروسز ۾ مس فوزيا نسرين پهرين عورت آهي، جنهن سان منهنجي هتي ڪوالالمپور ۾ ملاقات ٿي. پاڻ گذريل سال ملائيشيا ۾ فرسٽ سيڪريٽري ٿي آئي هئي ۽ سگهوئي قانصلر جي عهدي تي پروموشن ٿيس. پاڻ اسان جي دوست ظفر شيخ جي ڪلاس ميٽ آهي، جيڪو پڻ ويجهڙائيءَ ۾ بنگلاديش مان بدلي ٿي سعودي عرب ۾ پاڪستاني سفارتخاني جو قانصلر مقرر ٿيو آهي.

توري دير فوزيا نسرین جي آفيس ۾ ساڻس ۽ نئين آيل پريس اتيچي مسٽر وکیل ملڪ سان خبر چار ڪري پوءِ ڪجهه دير سفیر کي کیکارڻ ۽ پنهنجو نئون ڪتاب ڏيڻ لاءِ ويس. وکیل صاحب کان خبرن دوران هتي جي نيوز ميڊيا جي ڳالهه نڪتي ته ملائيشيا اهو ملڪ آهي، جتي اخبارن، تي وي، ريڊيو جا اڌ کان وڌيڪَ نيوز رپورٽر، جرنلسٽ ۽ ليکڪ انڊين آهن. جيڪي هونءَ کڻي هاڻ ملائيشن سڏجن ٿا پر ظاهر آهي قدرتي طرحهنن جو اڄ به لاڙو انڊيا ڏي وڌيڪَ آهي. پاڪستان جو مٿانهون ڪرڻ ۽ حقيقت ڏي ڌيان ڏيارڻ لاءِ ڪافي مقابلو ۽ محنت ڪرڻي پوي ٿي.

فوزيا نسرین کي چيم: ”هڪ سوال پڇانءِ؟“

”منهنجي خيال ۾ نه ئي پڇ.“ هن پنهنجي سني ۽ کلمڪ طبيعت جو هميشه وانگر اظهار ڪندي جواب ڏنو.

”نه سوال ضرور پڇڻ چاهيان ٿو. هر دفعي ملاڪا پهچڻ تي ياد اچيم ٿو. اڄ اهو پڇي پوءِ هتان روانو ٿيندس.“

”چڱو پڇ“

پنهنجي ملڪ ۾ جتي گهڻو ڪري چوڪريون ليڪچرار، ڊاڪٽر بئنڪر يا وڌ ۾ وڌ وکیل ٿيڻ چاهين ٿيون اتي توهان کي فارين سروسز جو شوق ڪيئن ٿيو؟“

”خبر اٿو. مون به ليڪچرار ٿيڻ چاهيو ٿي.“ فوزيا ڪلندي ورائيو.

”ڇو پڻ؟“

”ڇو پڻ! ها. مون جڏهن انگلش ۾ ايم. اي ڪئي پئي ته اسان جي ڪاليج - ”لاهور ڪاليج فار وومين“ ۾ مسز سراج نالي هيڊ آف ڊپارٽمينٽ هوندي هئي. بيحد قابل هئي. سندس پڙهائڻ جي اسٽائيل مان ڏاڍو متاثر هيس. هميشه چاهيندي هيس ته ايم. اي ڪرڻ بعد آئون به آيا مسز سراج وانگر ليڪچر ڏيان، پڙهيان.“

”پوءِ هن پاسي ڪيئن رخ رکيانو؟“

”1972ع ۾ مون ايم. اي ڪئي. ان بعد سپيرٽر سروس لاءِ ويني، جنهن ۾ سٺو نمبر ڪيم. ۽ پوءِ مائٽن جي سلاح موجب - خاص ڪري منهنجي مامي جي رهنمائيءَ هيٺ هيءَ برانچ اختيار ڪيم. منهنجو مامو قاسم رضوي پڻ سول سروس ۾ رهي چڪو آهي.“

”هن کان اڳ توهان جو ڪٿي رهڻ ٿيو؟“

”آئون گهڻو وقت ايران ۾ رهي آهيان. 1976ع کان وٺي 1981ع تائين. ان کان اڳ ۽ پوءِ اسلام آباد ۾ رهڻ ٿيو اٿم ۽ اهڙو 1986ع کان هتي ملائيشيا ۾ آهيان.“

ڪو زمانو هو ولايت ۾ رهندڙ پاڪستانين کي پنهنجي سفارتخاني ساڻ هميشه شڪايت رهندي هئي. ان سلسلي جا ڪيترائي خط اخبارن ۾ پڻ ايندا هئا ته فلاڻي ملڪ ۾ پنهنجي ايمبسيءَ ۾ وياسين پر پاسپورٽ نئون ڪري نه ڏنائون. يا گم ٿيل پاسپورٽ وري ناهي نه ڏنائون. يا منجهيل ڳالهه لاءِ صحيح طرح رهنمائي نه ڪيائون. تڪليف ۾ هئاسون. پنهنجي ايمبسيءَ وارن ڪنگهيو به ڪونه. پر ۾ انڊين ايمبسيءَ وارن پنهنجن انڊين سان گڏ اسان جي به مدد ڪئي. يا چين جي سفارتخاني مدد ڪئي.

اهو 1970ع کان اڳ وارو دور هو. نه فقط اخبارن ۾ پر ماڻهن جي واتان پڻ ٻڌبو رهيو هو. پتي صاحب هڪ ڳالهه ڪئي جو پاسپورٽ حاصل ڪرڻ آسان ڪيائين. ان سان عوام کي به فائدو ٿيو ته حڪومت کي به. ان کان علاوه ٻاهر رهندڙن جو خيال رکڻ لاءِ ڪيتريون ئي ايجنسيون - ولايت ۾ نوڪري ڏيارڻ جو کاتو (Overseas Employment)، نوڪريءَ جو پڇاڻو کاتو ۽ ٻيا ڪيترائي ادارا ان دور ۾ ۽ ان کان پوءِ ئي ڪليا. ساڳي وقت سفارتخانن ۾ هڏ ڏوڪي، قابل ۽ ڪم جو اچت اڪلاءِ ڪرڻ وارا آفيسر چونڊبا رهيا. ملڪ ۽ ماڻهن جي مدد ڪرڻ وارا نڪ نوجوان فارين سروسز ۾ اچڻ لڳا. هاڻ اسان جي سفارتخانن جو اميج ڪجهه ٻيو آهي. گذريل ڏهاڪو سالن ۾، مختلف ملڪن ۾ مٿاڇري طرح ۽ ملائيشيا ۾ چڱيءَ طرح جائزو وٺڻ بعد هن کاتي جي اعليٰ ڪارڪردگي جي اهميت ۽ قدر جي وڌيڪ ڄاڻ پوي ٿي ته پرديس ۾ رهندڙ اسان پاڪستانين جو گهر کان ڏور سفارتخانا، ملڪ جي حال سارو رکيل گهٽ استاف ۽ گهٽ بجيٽ هوندي به جنهن نموني سان هڪ طرف پرديس ۾ رهندڙ پاڪستانين جي رهنمائي ۽ مدد ڪري رهيا آهن ته ٻئي طرف ڌارين ملڪن کي پنهنجي ملڪ جي تهذيب ۽ ڪلچر کان واقف ڪري رهيا آهن. اها ڳالهه قابلِ داد آهي ۽ هن سڄي تر ۾ ملائيشيا ۾ موجود اسان جو سفارتخانو ته سڀ اڳيان اڳيان آهي.

ملائيشيا ۾ آيو هوس ته ان وقت بلگرامي صاحب ڪوالالمپور ۾ پاڪستان جو سفير هو. پاڻ پراڻو سفير ۽ نڪ انسان هو. سندس استاف چوڌري صلاح الدين کان وٺي گل خطاب عباسيءَ تائين - پرديس ۾ رهندڙ پاڪستانين جي مدد ڪندي خوشي محسوس ڪئي ٿي.

اهو ئي سبب آهي جو جڏهن بلگرامي صاحب جو هارت اٽيڪ ڪري اوچتو موت ٿيو ته نه فقط پاڪستانين کي ڏک ٿيو پر انهن ملائيشيا کي پڻ جن جا ڏاڏا پڙڏاڏا ڪنهن زماني ۾ پاڪستان کان لڏي هتي ملائيشيا ۾ هميشه لاءِ اچي رهيا ۽ هيئن هنن عيد برات ۽ ٻين غمي خوشين جي ڪاڇن ۾ پنهنجو پاڻ کي پاڪستانين سان منسوب ڪيو ٿي.

بلگرامي صاحب کان پوءِ ملائيشيا ۾ پاڪستان جي سفارتخاني جا پهريان ماڻهو جيتوڻيڪ بدلي ٿي ويا - چوڌري صلاح الدين کان وٺي عباسي صاحب تائين، پر جيڪو نئون استاف آيو: سفير سيد عظمت حسين کان وٺي قانصلر فوزيا نسرين ۽ پريس اٽيچي وڪيل ملڪ تائين، انهن پڻ ساڳيو وهنوار رکيو ۽ پهرين جي ياد ضرور رهي پر ڪوٽ جو احساس نه ڏياريو. ڪيترا دفعا لنچ - ٽائيم ۾ وڃڻ ٿيو آهي ته به هتي جو استاف ڪم ۾ رڌل نظر آيو آهي. بقول قونصلر فويزيا نسرين جي ”جيسين ڪم پورو نه ڪندي آهيان چين نه ايندو اٿم.“ سفير صاحب پاڻ ذاتي دلچسپي وٺي، ملڪ جو نالو روشن ڪرڻ ۽ پنهنجن ماڻهن جي مدد ڪرڻ لاءِ نه فقط ننڍا وڏا مسئلا حل ڪيا هوندا پر نوڪريون پڻ وٺرائي ڏنيون هونديون جيئن اسان جا ڊاڪٽر، اسان جا انجنيئر، اڪائونٽنٽ، پورهيت هڪ طرف غير ملڪي ماڻهو ڪمائي سگهن ته ٻئي طرف محنت ۽ لڳاءُ سان نوڪري ڪري ملڪ جو نالو روشن ڪن. البت عظمت صاحب ڪا اها شڪايت ضرور رهي آهي ته اسان جي نوجوانن کي هر نوڪري پئسي جي ساهميءَ ۾ تورڻ نه ڪپي. ان سلسلي ۾ هڪ دفعي پاڻ پاڪستان کان آيل، نوجوان ڊاڪٽرن بابت ٻڌايو - جن کي ويجهڙائيءَ ۾ ملائيشيا حڪومت نوڪري لاءِ گهرايو. پر انهن مان ڪجهه خوش نه آهن جو هڪ ته ڪين شهرن بدران ڳوٺن ۾ نوڪري ڪرڻ واري ڳالهه ناپسند آهي ٻيو ته پگهار گهٽ لڳين ٿو.

”توهان جو پگهار ڪيترو آهي؟“ سفير صاحب مون کان پڇيو.

”تمام گهٽ پاڪستان جيترو ئي آهي.“ مون ورائيو، ”آئون سمجهان ٿو ته هن پاسي جي ملڪن جا پگهار عرب ملڪن يا انگلينڊ آمريڪا جيترا نه آهن. انهن جي اڌ جيترا به نه آهن.“ پر اهو آهي ته هنن ملڪن جي موسم ۽ ماحول سنو آهي. چرپر جي آزادي ۽ عزت آهي.“ سفير ٻڌايو. ”عرب ملڪن ۾ پگهار ڪڍي گهڻو آهي پر اهو ته سوچجي ته اتي جي موسم ڪيڏي سخت آهي. ماحول ڪيڏو اوڀرو آهي. کاڌي پيئي جي ڪيڏي مهانگائي آهي ۽ اتي (عرب ملڪن ۾) نوڪريءَ جي ڪيڏي غير يقيني صورتحال ٿيندي وڃي. هڪ نوجوان ۽ تازي گريجوئيٽ کي شروعات ڪرڻ ۽ ڪم سکڻ لاءِ ڪٿي به نوڪري ملي ته **بِسْمِ اللّٰهِ الرَّحْمٰنِ الرَّحِیْمِ** ڪرڻ کپي ۽ ٻئي سان پاڻ کي پيئي رهيو ۽ اهڙو نه ٿيڻ کپي. ساڳي طرح هتي ملائيشيا ۾ موڪل ٿن سالن بعد ٿئي ٿي ۽ اسان جا پاڪستاني عرب ملڪن ۾ پنهنجن پاڪستاني دوستن سان پيئي - جيڪي هر سال وطن اچن ٿا، رنج ٿين ٿا. هن پاسي: ملائيشيا، بروناي، سنگاپور ڏي ٽي سال لڳاتار ڪم ڪرڻو پوي ٿو. پر اهو آهي ته هتي جو ماحول سنو آهي. آزادي وڌيڪ آهي. گهڻو ڦرڻ ۽ تفريح جا انيڪ ذريعا آهن. پر عرب ملڪن ۾ ائين ناهي. پوءِ اتي مهينو مهينو به جيل ٿيو پوي. بهرحال هر ملڪ جا پنهنجا پنهنجا قاعدا قانون آهن. ملائيشيا ۾ نوڪري ڪندڙن کي ملائيشيا جي قاعده قانونن سان ناهڻ گهرجي. آخر انهن حالتن ۾ ٻين ملڪن جا ماڻهو به ته نوڪري ڪري رهيا آهن ۽ خوش آهن.“

سفير صاحب اهو پڻ ٻڌايو ته گذريل مهيني PNSC جو چيئرمين پومپل صاحب هتي ڪوالالمپور ۾ آيو هو. هتي جي جهازران ڪمپني MISC (ملائيشيا انٽرنيشنل شپنگ ڪارپوريشن) ۽ ٽرانسپورٽ کاتي وارن سان ان سلسلي ۾ ميٽنگ هيس ته پاڪستان ۽ ملائيشيا جي وچ ۾ هڪ ٻئي ملڪن جي جهازن کي ٺي ڪارگو ڏنو وڃي. ملائيشيا وارن کي اڃا ڌارئين ۽ ٽيڪنيڪل اسٽاف جي ضرورت آهي ۽ هو ان ڏس ۾ پاڪستاني جهاز سازيءَ جي ماڻهن کي پاڻ وٽ رکڻ چاهين ٿا.

عظمت صاحب جي اها ئي دلي خواهش هئي ته جيسي ملائيشيا وارن کي اسان جي ضرورت آهي تيسين اسان هتي ئي نوڪري ڪندا رهون. پاڻ ملاڪا اچي اسان جي سامونڊي اڪيڊمي (Akedmi - Laut) گهڻو جو پڻ خيال ڏيکاريا ٿين.

سيد عظمت حسن صاحب 1944ع ۾ ڄائو. پنجاب يونيورسٽي ۽ انگلينڊ مان بي. اي ڪيائين. 1966ع ۾ فارين سروسز ۾ آيو ڪيترن ئي هنڌن تي ڊپلوميٽ جي ڊيوٽي (Diplomatic Assignment) سرانجام ڏنائين. جهڙوڪ: ٽي سال روم (اٽليءَ) ۾، چار سال ڪن نيويارڪ (آمريڪا) ۾، ٽي سال ڪن ابوظبيءَ ۾. شروع وارا ٻه سال او ايس ڊي جي حيثيت ۾ اسلام آباد ۾ رهيو. ان بعد 1971ع کان 1974ع تائين سيڪشن آفيسر هو ۽ چار سال ڪن ڊائريڪٽر هو. 1983ع ۾ ڪين ڊائريڪٽر جنرل جي ترقي ملي. پاڻ مارچ 1985ع کان وٺي هتي ملائيشيا ۾ سفير آهي.

پاڪستان ايمبسيءَ مان نڪرڻ بعد واپس پي آءِ اي جي آفيس واري عمارت مان ڪار ڪڍڻ آيس. پارڪنگ واري تن چئن ڪلاڪن جا چار ڪن ڊالر پارڪنگ في وٺي رسيد ڏني. ڪار ۾ ٻاهر نڪري، وري ائمپنگ روڊ تي آيس، جتان جالان (شاهراهه) تن رزاق وٺي ڪاٻي پاسي جالان يوٿانت تي آيس، جتي لبيا جي ايمبسي ۽ سعودي عرب وارن جو اسلامڪ قونصل خانو آهي. لبيا جي ايمبسي - جنهن کي هو پيپلز بيوريو سڏين ٿا - جي سيڪريٽري سعيد محمد العرجانيءَ سان ٽي سال اڳ، هڪ ڊپارٽمينٽل اسٽور ۾ ملاقات ٿي هئي. ڪڏڪ رنگو قداور جوان، پهراڻ نموني جي چوغي ۾ خريداري ڪري رهيو هو. مٿي تي ٻوهرين

جهڙي توپي ڏسڻ سوچڻ لڳس ته کڻي جو ٿي سگهي ٿو. ڪائونٽر وٽ پئسا پيارڻ مهل قطار ۾ هڪ ٻئي جي پويان بيهڻ وقت سلام ڪري پڇيو مانس ته آيا هو بوهري فرقي جو ته نه آهي. چين تي مرڪ آڻي چيائين:

”نه. آئون لبيا جو عرب آهيان.“

ان بعد پنهنجي ڄاڻ سڃاڻ ڪرائيسين. پاڻ انجنيئرنگ ۾ ڊگري وٺي فارين سروس ۾ آيو هو. ۽ سندس ڪارڊ تي نالي اڳيان مسٽر بدران ”انجنيئر“ لکيل هو. ان بعد سندس گهر ۽ آفيس جي انڊريس لکيل هئي. ساڻس وري ملڻ لاءِ پاڻ زور ڀريائين. ان بعد ٻئي دفعي ڪواليمپور اچڻ تي انجنيئر الغر جانيءَ سان سندس آفيس ۾ ملڻ ويس. موڪلائڻ مهل ڪجهه مذهبي ڪتاب ۽ قرآن جو تفسير ڏنائين. معمار قذافيءَ جو گرین بڪ (سائو - ڪتاب) پڻ انهن ۾ شامل هو. اهو ڪتاب ائين مشهور آهي - بلڪ گهٽ ۾ گهٽ قذافي صاحب ان کي ائين مشهور ٿيندو ڏسڻ چاهي ٿو، جيئن چين جي مائوزي تنگ جو ڳار هو ڪتاب (Red-Book) آهي.

هڪ ٻئي کان پريءَ هجڻ ڪري الغر جانيءَ سان منهنجي تڪڙي تڪڙي ملاقات نه ٿي سگهي پر ٻه چار دفعا جيڪو ملياسين ان ۾ سندس ٻڌايل ديني ڳالهيون، دعائون ۽ هر ڳالهه کي ڪتاب و سنت جي روشنيءَ ۾ پرکڻ جو طريقو ۽ مذهب تي پابند رهڻ قابل ذڪر آهي. آفيس جي پتئين تي، فائيلن تي، ٽيبل جي شيشن هيٺان ۽ سندس زبان تي هر وقت قرآن جون آيتون ۽ دعائون هونديون هيون. هڪ دعا جيڪا شعر جي صورت ۾ پاڻ ٺاهي هئائين يا شيد ڪنهن ٻئي بزرگ کيس پڙهڻ لاءِ ڏني هئي، ان جي فوٽو ڪاپي مونکي به ڏنائين. جهوپيه ڪن سنن مان مٿيون ٿي چار هن وقت به مونکي ياد آهن:

- رَبَّنَا آتِنَا فِي الدُّنْيَا حَسَنَةً وَ فِي الْآخِرَةِ حَسَنَةً وَقِنَا عَذَابَ النَّارِ
- رَبَّنَا آمَنَّا فَاغْفِرْ لَنَا ذُنُوبَنَا وَقِنَا عَذَابَ النَّارِ
- رَبَّنَا مَا خَلَقْتَ هَذَا بَاطِلًا سُبْحَانَكَ فَقِنَا عَذَابَ النَّارِ
- رَبَّنَا وَسِعْتَ كُلَّ شَيْءٍ رَّحْمَةً وَعِلْمًا فَاغْفِرْ لِلَّذِينَ تَابُوا وَاتَّبَعُوا سَبِيلَكَ وَقَهْرٌ عَذَابِ الْجَحِيمِ.

هڪ دفعي کيس چيم ته مون تنهنجي مرشد/امام/صاحب قذافيءَ بابت ٻڌو آهي ته هو دين اسلام جو سچو شيدائي آهي. عمل به ته گفتار جو به. مان هن سان مليو ته نه آهيان جو ان بابت گواهي ڏيئي سگهان. پر اهو ضرور آهي ته آئون تولاڻ چئي سگهان ٿو ته تون بيحد نيڪ ۽ متقي آهين.

”ادا! پاڻو! ائين ته نه چئ. مان گنهگار ٻانهو - دعا ڪجانءِ مون مسڪين کي.“ سعيد محمد الغر جانيءَ جا اهڙي موقعي تي هميشه اهي جملا هوندا هئا.

هڪ دفعي هڪ ڪتاب ڏيندي چيائين: ”هي ضرور پڙهجان ڏاڍو سنو اٿئي. ڪتاب ابو علي مودوديءَ جو لکيل هو ۽ نالو هوس: ”Towards Understanding Islam“.

آئون پڙهي چڪو آهيان. ”مون کيس ٻڌايو.“ ”خير اٿو هي ڪتاب مون اسڪول جي ڏينهن ۾ پڙهيو هو. منهنجي خيال ۾ هي پهريون ڪتاب آهي، جنهن منهنجي دماغ ۾ دين

اسلام بابت اڀرندڙ انيڪ سوالن جا سائنٽيفڪ نموني ۾ جواب مهيا ڪيا هئا. ائون هن ڪتاب کي تمام اهم سمجهان ٿو ۽ مودوديءَ جي لکڻ جي طرز ۽ معلومات کان بيحد متاثر آهيان.

”اسان پڻ اهو ئي سبب آهي جو لبيا حڪومت هن ڪتاب جون انيڪ ڪاپيون ڇپرائي ڪيترن ئي ملڪن ۾ مفت ورهائون آهن، جيئن نوجوانن کي اسلام جي صحيح ڄاڻ ۽ قدر پوي.“ هن ٻڌايو.

هتي اها ڳالهه قابل بي محل نه ٿيندي ته مولانا مودوديءَ سان سياسي نظريي تي ڪٿي ڪيترا متفق راءِ نه هجن پر سندس مذهبي خدمتن ۽ معلومات کان شايد ئي ڪو انڪار ڪري. مسلمان ملڪن ۾ جيترو مودودي صاحب سڃاتو وڃي ٿو، اوترو شايد ئي ڪو ٻيو پاڪستاني سڃاتو ويندو هجي. سعودي عرب، مصر، لبيا، مراڪو، ماريٽانيا جهڙا ملڪ جنهن ۾ سندس به ڪيئي عالم موجود آهن، اتي مودودي صاحب کي پڻ اهم مذهبي شخصيت ۽ علم جو پندار سمجهيو وڃي ٿو.

ملائيشيا ۾ ڪيترن ئي، اهو معلوم ٿيڻ تي ته ائون پاڪستاني آهيان، يڪدم مولانا مودوديءَ جو پڇيو هوندو. هتي جي ٻين لئبريرين ۾ ته ڇا پر اسان جي مٿين اڪيڊميءَ جي ٽيڪنيڪل لئبرري، جنهن ۾ نوي سيڪڙو جهازرانيءَ بابت لکيل ڪتاب آهن، اتي به مولانا مودوديءَ جا انگريزي ۽ ملئي زبان ۾ ترجمو ٿيل ڪتاب رکيا آهن ۽ هتي جا ماڻهو شوق سان پڙهن ٿا. هتي جي ڳوٺن ۾ هڪ ڏينهن جي بازار لڳندي آهي، جنهن کي پاسار مالڻ سڏجي ٿو. ان ۾ دڪاندار رستن تي شيون رکي سستي اگهه تي وڪڻندا آهن. هڪ همراه مذهبي ڪتاب، تسبيحون ۽ مُصلا پڻ وڪڻندو آهي. اسان جي ڀر واري ڳوٺڙي ڪٿلا سنگائي بارو جي هڪ اهڙي بازار ۾ ڏسندو آهيان ته مولانا مودوديءَ جا ملئي زبان ۾ ترجمو ڪيل ڪتاب پڻ هوندا آهن. مون وانگر جيڪي پرديس ۾ پاڪستاني رهن ٿا ۽ انهن کي ڌارئين ماحول ۾ کاڌي پيئي کان وٺي نماز، روزي، پوشاڪ ۽ اٿڻ ويهڻ جا جيڪي مسئلا درپيش اچن ٿا، انهن جا صحيح سمجهائين سان جواب مولانا مودوديءَ جي ڪتاب ”مسائل و رسائل“ ۾ ملندا. جنهن جا ست کن جلد ڪيترن ئي پاڪستانين جي بيدروم ۾ نظر ايندا.

بهرحال اڄ ڪيترن ئي مهينن بعد ڪوالالمپور اچڻ تي لبيا جي الغرجانيءَ سان ملڻ لاءِ ويس. وچ ۾ عيد تي به نه مليو هئوسانس. گيت تي جا (چوڪيدار) کان پڇيم. نئون هو سڃاڻي نه پيو. نه مون کي نه الغرجانيءَ کي. نيٺ اتان ئي اندر وينل اندرا نالي تامل هندو سيڪريٽريءَ کي فون ڪيم. تنهن ٻڌايو ته هن کي ته ٽي چار مهينا ٿيندا ته بدلي ٿي طرابلس هليو ويو.

اهو ٻڌي ڏاڍو افسوس ٿيو. لبيا جا ماڻهو ڪهڙا ٿيندا آهن. ملڪ ڪيئن آهي، اهو نٿو چئي سگهان، پر لبيا جي هن همراه سان ملي ڏاڍو سکون ۽ مزو ايندو هوم. بقول ملئي ماڻهن جي: سندس منهن ۾ چهابا (نور) هو جنهن جي روشنيءَ ۾ مون جهڙي گنهگار جو اونداهو اندر به شايد روشن ٿي ٿي ويو. ائون چپ چاپ فون رکي گاڏيءَ ۾ اچي وينس. جالان يو - ٿانت تي ٿورو اڳيان، برونائي واري پراڻي ايمبسيءَ ۾ سعودي عرب جي قونصل خاني ۾ آيس جتي ديني ڪتاب جي لئبرري آهي. ٻاهرين دروازي کان وٺي اندر ڪمرن تائين، ڏاکڻ کان مٿي ماڙ ۽ هڪ هڪ آفيس ۽ هال جو ذرو پرزو غاليجن سان ڍڪيل هو. ڪپٽن ۾ عربي، انگريزيءَ ۾ اڄ جي ليڪڪن کان وٺي امام غزالي رح تائين جا ڪتاب رکيل هئا -

ڪي اڏارا وٺي پڙهڻ لاءِ ته ڪي هميشه لاءِ ڪڍي وڃڻ لاءِ. سندس انچارج محمد مسعود ۽ اسسٽنٽ احمد سان، مٿي آفيس ۾ اچي مليس، پاڻ منهنجن دوستن ۽ مون لاءِ انگريزي ڪتابن جون ڪجهه ڪاپيون ڏيون.

انهن ۾ هڪ ته ”Islam Our Choice“ هو، جنهن جي پهرين صفحي تي لکيل هو ته هي ڪتاب پاڪستان ۾ ”عائشہ بواني وقف“ وارن چيرائي طرابلس جي جمعيۃ الدعوة الاسلاميه وارن کي مفت ورهائڻ لاءِ ڏنو آهي. ٻيو ڪتاب عراقِي ليڪڪ شيخ محمد محمود جو هو جيڪو شڪاگو آمريڪا ۾ ڇپيو آهي. ٽيون ڪتاب ”Workshop in Islam“ هو، جيڪو پڻ مولانا مودوديءَ جو لکيل آهي. هي ڪتاب سعودي عرب حڪومت جي اسلامڪ ريسرچ کاتي رياض مان ڇپرايو آهي.

آئون پنهنجي لاءِ ۽ ٻين واري ڳوٺ جي هڪ ٻن ملٽي دوستن لاءِ قرآن شريف وٺڻ آيو هوس. هلڻ وقت انچارج چوڪري ڪٻٽ ۾ رکيل جلدن مان ٻه عدد قرآن شريف جا ڪڍي ڏنا، جيڪي سعودي عرب مان تازو ڇپجي آيا هئا. مون وڏن اکرن ۾ لکيل قرآن جو پڇيومانس ته اهي ملي سگهندا؟

”Ada, Tapi Buruk“ (آهن، پر پراڻا ٿيل آهن) انچارج ملٽيءَ ۾ جواب ڏنو.

”ڇا مطلب؟“

هو اندرين ڪمري ۾ وٺي آيو جتي ڏهه ٻارهن تمام وڏي سائيز جا ٻه فت باءِ ڏيڍ فت کن جا وڏا قرآن شريف ريڪا هئا.

هن ٻڌايو ته هي مڪي کان آيا آهن. اتي جي مسجد ۾ جڏهن ماڻهو پڙهي پڙهي پراڻا ڪندا آهن ته اتي نوان رکي پراڻا هيڏانهن موڪليندا آهن. مون انهن مان ٻه کنيا ۽ اچي گاڏيءَ ۾ رکيا. هيڏي وڏي سائيز جي پني تي هٿ اکرڻ ۾ لکيل هي قرآن مون پهريون دفعو ڏٺو. پڙهڻ مهل سندس شهيد ٿيل صفحا خيال سان اٺائيندي دل ۾ اهو احساس ٿيندو آهي ته مون کان اڳ خبر ناهي خدا جي ڪيترن بندن هي قرآن شريف مڪي جي مسجد ۾ ويهي پڙهيو هوندو.

اسلامي قونصل خاني مان نڪرڻ بعد جالان يوٿاٽ - رستو وٺي ڪوالالمپور جي اهم رستي جالان تن رزاق تي آيس، جيڪو هن پاسي سرٿمبان، ملاڪا جوهور بارو شهرن ڏي وڃي ٿو ۽ ٻئي پاسي ڪوالالمپور جو سڄو شهر هن رستي - جالان تن رزاق جي پاڪر ۾ اچيو وڃي. رستو Se-Hala (هڪ طرفو) هجڻ ڪري اڳيان اتر ڏي سرٿمبان طرف وڃي، پوءِ ڪار ڪي يو - ٽرن جي نشان وٽان موڙي سهر ڏي واپس ٿيس. رستي تي جپان جي ايمبسيءَ وٽ گاڏي بيهاريم، جتان لئبرري مان مونکي ڪجهه ڪتاب ڪڍڻ هئا. گذريل ستن اٺن سالن کان هن پاسي جي تن اهم ملڪن: جپان، چين ۽ ملائيشيا - جن ۾ مونکي لڳاتار رهڻ جو ڪافي موقعو مليو آهي - انهن جا پهڪا گڏ ڪندو اچان، جيڪي هاڻ آخري مرحلي - يعني ڇپائڻ واري منزل تائين اچي پهچايا اٿم.

پرائمري اسڪول جي ڏينهن ۾ هڪ ”گل شڪر“ نالي پهڪن جو ڪتاب پڙهيو هوم. تڏهن کان وٺي پهڪن ۽ چوٿين ۾ منهنجي دلچسپي رهي آهي. وس پڄندي ڪو پهڪو يا چوٿي ٻڌندو يا ڪنهن ڪتاب ۾ پڙهندو آهيان ته نوت ڪري ڇڏيندو آهيان. جهاز جي نوڪريءَ بعد مختلف ملڪن ۾ ڪناري جي نوڪري ڪرڻ دوران اتي جي ماڻهن سان ملڻ

بعد انهن ملڪن ۽ زبانن جا پهڪا ٻڌي گڏ ڪندو اڇيان. سنڌي، اڙدو ۽ انگريزي بعد ٻئي نمبر تي مٿين ملڪن جي پهڪن جو ذخيرو گڏ ڪري سگهيو آهيان، جن جو انگريزي ترجمو ملائيشيا ۾ ڇپائڻ جو ارادو رکڻ ٿو. جپاني پهڪن جي سلسلي ۾ جتي جپان جي شهرن: اوساڪا، يوكوهاما، ڪوبي، ٽوڪيو، ڪيوٽو، ساسيبو وغيره جي ماڻهن مدد ڪئي آهي، اتي ڪوالالمپور ۽ ڪراچيءَ جي جپاني ايمبسي ۽ قونصل خاني جو پڻ ٿورائتو آهيان. جن مونڪي سندن لائبررين جي ڪتابن پڙهڻ جي کلي دل سان اجازت ڏني آهي. خاص ڪري هتي ڪوالالمپور جي جپاني سفارتخاني - جنهن جي لائبرري جيڪا فقط سفارتخاني ۾ ڪم ڪندڙ استاف لاءِ آهي ۽ جتي جي قاعدي موجب هو فقط ٻه ڪتاب ڪڍي سگهن ٿا - اتي مونڪي بنا ڪنهن پابنديءَ جي ڪتاب ڪڍڻ جي موڪل ڏني ويئي آهي.

جپاني سفارتخاني جي مين گيت وٽ خاڪي وردي ۾ مبلوس ديدار سنگهه نالي سڪ چوڪيدار سئچ ڊبائي لوهي دروازي جو اليڪٽريڪل ٽالو کوليو، جتان لنگهي اندر آيس. رسيشن وٽان ٿيندو لائبرريءَ ۾ پهتس. لائبرري جي ملئي انچارجنگ زين العابدین مونڪي وقت وڃائڻ کان بچائڻ خاطر، جپاني ادب جا چار کن ڪتاب مون لاءِ اڳواٽ چونڊي ڪڍي رکيا هئا. ڪانٽس اهي وٺي چيني ڪلارڪيائي مسز چٽان وٽ آيس، جنهن ڪتاب جا نمبر ۽ نالا نوٽ ڪري ان ئي فارم تي منهنجو نالو ۽ ائڊريس لکي مونکان صحيح ورتي.

”ڪتابن تي پندرهن ڏينهن جي تاريخ هڻي ڇڏيان ٿي. وڌيڪ ڏينهن لاءِ جي رکين ته ملاڪا کان فون ڪري ڇڏجانءِ.“ مسز چٽان چيو.

”فڪر ئي نه ڪر. هي ڪتاب توکي هڪ ڏينهن ۾ ئي موٽائيندس.“ مون ورائيو مانس.

”ڇو اهو پلا ڪيئن؟“ هن واٽڙن وانگر پڇيو.

”بس سٺو امپريشن پيدا ڪرڻ لاءِ. هونءَ جو هميشه دير سان موٽائيندو آهيان سو هن پيري سپاڻي ئي موٽائي رڪارڊ قائم ڪندس.“

”تڏهن به؟“

”مسز چٽان ڳالهه هيءَ آهي جو هن دفعي هينئر جو هينئر ملاڪا موٽڻ بدران اڄ رات هتي ڪوالالمپور ۾ ئي ٽڪي ٿو پوان ۽ ڪتابن جا اهم چئپٽر فوتو ڪاپي ڪرائي هي ڪتاب توکي سپاڻي ئي واپس ڏيئي وري ٻيا چار پنج ٻن ٽن هفتن لاءِ ڪڍي ويندس.“

ڪتاب وٺي ٻاهر نڪتس ته گيت تي سڪ ٻڌايو ته سامهون واري اسڪول جي ٻارن موڪل مهل منهنجي گاڏيءَ وٽ راند پئي ڪئي. ”مون کين پڇايو ته صهيح ڀر مڙيا ڪونه. آئيندي مهرباني ڪري اسڪول اڳيان در کليل گڏاي نه ڇڏجو.“

مونڪي چار پنج سال اڳ جو هڪ واقعو ياد آيو. لاڙڪاڻي ۾ باقراڻي روڊ وٽ ڪار بيهار دوست سان ملڻ ويس ته واپسيءَ تائين ٻارن چئني ڦيٽن جي هوا ڪڍي ڇڏي هئي ۽ پوءِ ٽئڪسي ۾ سکر هليو ويو هوس. هينئر به ٽئڪسيءَ جو سوچي ڪار جي ويجهو پهتس ته ڏنر ته بچاءُ ٿيل هو. نه هوا نڪتل هئي نه واٽپير. ڪار جي اندر سيٽ تي به پاڻيءَ جو ترماس، برليف ڪيس ۽ تشو پيپرن جو دٻو موجود هو. سردار جيءَ جي اڳيان لنگهندي ڪيس خوشخبري ٻڌايو. وڏو تهڪ ڏيندي ورائيائين:

”امرتسر هجي يا انچر پنچر به ڍرا ڪري ڇڏين ها. هتي جا چورا بنهه ڊچٽا آهن.“

”اوڪي ديدار سنگهه Selamat Tinggal“ هت لوڏي سردار جيءَ کان موڪلايم. ۽ جالان تن رزاق ۽ جالان ائمپنگ لتاڙڻ بعد Pusat Bandar (معنيٰ وچ شهر) جي بورڊ وٽان مڙي Jalan Raja Muda تي آيس، جيڪو جالان تنڪو عبدالرحمان سان وڃي ملي ٿو. هن هنڌ تي رهائش جون ڪيتريون ئي هوتلون آهن. ڪي. ايل. انٽرنيشنل، سائوٿ ايسٽ ايشيا ۽ سٽي هٽل کان وڌي گرانڊ سينٽرل، پلازا، شيراز، دشرن هٽل تائين ۽ خبر ناهي ٻيون به ڪهڙن نالن ۽ نمونن واريون ننڍيون وڏيون هوتلون - جن جو ذڪر ڪنهن به ٽورسٽ گائيڊ بڪ يا نقشي ۾ نه نٿو اچي - جو هنن جي مساواڙي ايتري گهٽ آهي جو کين بچندو ئي ڇا هوندو جو اشتهاڙ ڏين.

پاڪستان جي مسجد جي قطار ۾ هڪ سستي قسم جي هٽل ۾ اچي رسيپشن (بقول جپانين جي فرنٽ ڊيسڪ) تي رجسٽر تي پنهنجو نالو، انڊريس، ڪٿان آيو آهيان، پاسپورٽ نمبر لکائي صحيح ڪري تي ماڙ تي پنهنجي ڪمري ۾ پهتس. ڪمرو اٽڪنڊيشنڊ نه هو (ويهه ٻاويهه ملئي ڊالرن - يعني سوا سؤ رپين ۾، هن مهنگائي واري دور ۾، شهر جي وچ ۾ بن پلٽين وارو ڪمرو، هنڌ، ٽوال، صابن، فون، بلاڪيٽ، اٽيچڊ باٿ روم، پڪو، ٽيبل لئمپ، چمپل - اڃا پيو ڇا ڇا ڏيندا) ڪمري جو بالڪني وارو در ۽ دريون ڪوليم. سامهون تعليم کاتي جي آفيس Jabatan Pelajaran Wilayah Persekutuan هئي. ٻين شهرن کان آيل ماستر، ماسترياڻيون ۽ ٻيو عملو هيڏانهن هوڏانهن ڦري رهيو هو، جيئن اسان وٽ تعليم کاتي جي ڊائريڪٽر، سيڪريٽري وغيره جي آفيس اڳيان هوندو آهي - ڪو موڪل جي چڪر ۾، ڪو پروموشن جي سلسلي ۾، ڪو هڪ ڳوٺ کان ٻئي ڳوٺ جي بدلي لاءِ - يا هتي شايد ٻين ڪمن ۽ مسئلن لاءِ هي ڦري رهيا هجن. باٿ روم جو در کولي ڏنم. سنڌ يونيورسٽي ٽيچر هاسٽل جي باٿ رومن وانگر پاڻي فل پريشر سان اچي رهيو هو. وهنجڳي پوءِ توري دير لاءِ لپي، جپان ايمبسيءَ مان آندل ڪتابن جو جائزو وٺڻ لڳس ته آيا فوٽو اسٽيٽ ڪرائڻ جهڙا آهن يا نه. سائوٿ ايسٽ - ايشيا هٽل پراسان هڪ فوٽو گرافر جو دڪان آهي جنهن کان گهڻو اڳ هڪ دفعو پهرين به ڪئميرا ٺهرائي هيم. ان تي وڃڻ جو ارادو ڪري پنجين بجي ڌاري هٽل کان نڪتس.

فوٽوءَ جي دڪان جو مالڪ ماسٽر تان موجود نه هو. سندس زال مسز تان، هڪ سالي ۽ هڪ ڪم واري چيني چوڪري فوٽو ڌار ڌار ڪرڻ ۽ دڪان جي صفائي ڪرڻ ۾ رڌل هيون.

مسز تان مون کان ڪئميرا وٺي پيٽس ڪي ڊراڪ روم (اونداهي ڪمري) ۾ جانچڻ لاءِ ڏني. تيسين وقت پاس ڪرڻ لاءِ مسز تان سان خبرون ڪرڻ لڳس. گراهڪ نه هجڻ ڪري پاڻ به ڪا بنهه واندي هئي.

”مڙس ڪيڏانهن ويو اٿئي؟“

”گهر ٻارن جي سنڀال لاءِ.“

”ڇو پلا؟ اهو ڏٺو هن ڪڏهن کان شروع ڪيو آهي؟“ مون پڇيومانس.

”دڪان رات جو نائين بند ڪريون. پوءِ هڪ ڏينهن آئون ته هڪ ڏينهن مڙس شام جو پنجين بجي ئي موڪل ڪري ٻارن جي نگهباني ڪرڻ وڃون. اڄ مڙس جو وارو آهي.“

”گهڻا ٻار اٿئي؟“ مون پڇيومانس.

”چار.“ هن فوٽو اسٽيٽ مشين کي صاف ڪندي چيو.

”پائرن پينرن ۾ تون ننڍي آهين يا پيٽين؟“

”آئون ننڍي آهيان. پر ڏس هونءَ ننڍي لڳي ٿي ۽ آئون پوڙهي.“

جواب ۾ مون رڳو ڪليو.

”هرڪو اهو چوندو آهي ته هوءَ ننڍي پيٽ آهي. اڃا شادي نه ڪئي اٿس ان ڪري پاڻ کي مينٽينڊ رکيو ويٺي آهي.“

”شادي ڇو نه ڪئي اٿس؟“ مون پڇيومانس.

”خبر ناهي ڇو. ڊراڪ روم مان نڪري ته پڇجائنس.“

”هن کي انگريزي ڪٿي ٿي اچي. ۽ پيو ته هوءَ ايڏي فري ناهي. هونءَ ڪو خاص سبب، ڪا خاص ڪهاڻي ان پٺيان هجي ته تون ئي ڪٿي ٻڌاءَ.“

”اچي ته پڇينس.“ هن ڪلندي وري چيو.

”ٻڌائو هجي ته ٻڌاءَ نه ته نهيو. فوٽو اسٽيٽ جو گهڻو وٺيندڙ؟“

”جپان ڪڏهن ٿو وڃين؟“

”جپان ڇو ويندس؟“ مون پڇيو.

”هونءَ جو ايندو ويندو هٿين.“

”ان کي سال ٿي وي. توکي خبر ناهي ڇا ته مون جهاز هلائڻ چڙهي ڏنا آهن. اڄڪلهه ملاڪا جي اڪيڊميءَ ۾ تنهنجي ملڪ (ملائيشيا) جي انجنيئرنگ جي مٿين انجنيئرنگ پڙهائيندو آهيان. يعني هاڻ ماسٽر ٿيو آهيان.“

”وسري ويمر. پلا مونکي جپان ۾ ڪا نوڪري ملي وينديءَ“ هن پڇيو.

”جپان وارا پهرين ڏين ئي ڪنهن کي ٿا نوڪري جو توکي ملندي. آئون جيڪو جپان ۾ رهيل هوس سو به پنهنجي ملڪ جا جهاز وٺي ويندو هوس. سامان لهرائڻ ۽ ڇاڙهڻ بعد چوندا هئا ته نڪرو اسان جي ملڪ مان - يا وري نوان جهاز نهرائڻ ۽ مرمت ڪرائڻ لاءِ اتي تڪيل هوس. جن ۾ جپانين جو فائدو هو ان ڪري رهڻ ڏنو هئائون.“ مون ٻڌايومانس.

”تڏهن به ڇا هو ڪجهه سالن لاءِ موڪل نه ڏيندا ته آئون فوٽو گرافيءَ جو دڪان کولي ڪجهه پئسو مائي اچان؟“

”سائين جپاني توهان چينين کان به وڏا سياڻا آهن. هو ڪڏهن به اهو نٿا چاهين ته ڪو ڌاريون سندن ملڪ مان پئسو ڪمائي اچان؟“

”سائين جپاني توهان چينين کان به وڏا سياڻا آهن. هو ڪڏهن به اهو نٿا چاهين ته ڪو ڌاريون سندن ملڪ مان پئسو ڪمائي وڃي. باقي جپاني ان لاءِ اجازت ڏين ٿا ته ڌارين ملڪن جا ماڻهو سندن ملڪ ۾ گهمڻ يا اهڙي ڪم لاءِ اچن جن مان جپان جي ماڻهن کي فائدو رسي، بس ائين سمجه جيئن توهان هاڻ ملائيشيا ۽ سنگاپور ۾ ڪري رهيا آهيو. توهان به هاڻ ڪنهن ڌارين کي ملائيشيا ۾ رهڻ يا نوڪري ڪرڻ جي موڪل ڏيو ٿا؟“

”ڇو نه هي تون نوڪري ڪرين پيو؟“

”ها اها ڏني اٿو سو به جڏهن مجبور آهيو. جهاز جو ڪو انجنيئر يا ڪئپٽن پنهنجو ان اٿو جو پڙهائي. هاڻ پنهنجي ملڪ جي ماڻهن کي ولایت موڪلي تعليم تي وڏو خرچ ڪرڻ بدران مون جهڙي ايڪٽر بيڪر کي گهرايو اٿو، جيئن خرچ بچي. پگهار ڪيترو توري تڪيو ٿا ڏيو ۽ ان تي به هر وقت اهو ياداشتنامو ته جيئن ئي توهان جو پنهنجو ماڻهو تيار ٿيندو ته اسان جي موڪل. بهرحال توهان جي اها ڳالهه سٺي به آهي جو ڪنهن به ڌارئين ملڪ جي ماڻهوءَ کي رهڻ نٿا ڏيو. اهي ملڪ جيڪي ڌارين ماڻهن کي بنهه رهڻ نٿا ڏين اهي سڪيا آهن، ڦڏو فساد اتي گهٽ آهي. جتي ڌارين ملڪن جا ماڻهو اچيو نڪرن اتي پوءِ هنگاما فساد شروع ٿيو وڃن.....“

”جيئن توهان جي ملڪ پاڪستان ۾.“ هن منهنجو جملو اڌ ۾ ڪپندي چيو.

”مون سمجهيو تنهنجو سڄو وقت اونداهي ڪمري ۾ فوتو گرافي ڪندي گذري ٿو. پر لڳي ٿو ته اخبار به پڙهين ٿي.“

”توهان کي پاڻ اسان جي ملڪ جي ڄاڻ گهٽ آهي. باقي اسان ملائيشين توهان جي ملڪ بابت اخبارن ۾ به پڙهون ٿا ته اسڪول جي ڪتابن ۾ به.“ هن ٻڌايو.

”ان مان سبق به حاصل ڪريو ٿا.“ مون چيو.

”تڏهن پيو ڇا. ان ڪري ته اسان پاڙي جي ملڪ انڊونيشيا جي ماڻهن کي به پاڻ وٽ رهڻ نٿا ڏيون. جيتوڻيڪ سندن مذهب ساڳيو آهي، زبان ساڳي آهي، ڪلچر ساڳيو آهي ۽ ان حساب سان ته هو ته ڄڻ اسان جا سوت ماسات ٿيا.“

”تنهنجي معنيٰ ته اسين بيوقوف آهيون.“

”اهو آئون ڇو چوان. پنهنجو پاڻ کان پڇو ته بهارين کي پاڻ وٽ گهرائي، افغانين کي پاڻ وٽ گهرائي، آفريڪا کان نڪتل ايشين کي گهرائي ڇا هڙ حاصل ٿيو اٿو؟ بنگالي لکيو وڃن ه نڊستان ته اهي کين هڪ ڏينهن به نٿا رهائين. ڦريو گريو اهي به پاڪستان ۾. برما کان ماڻهن پڇن ته اهي به پاڪستان ۾. ايران کان پڇن ته اهي به پاڪستان ۾. هاڻ ته انڊونيشيا جا به ڪيترائي بيروزگار پاڪستان وڃڻ جو سوچي رهيا آهن.“

اهو ٻڌي منهنجي دل ڄڻ ٻڏي ويئي. پاڪستان ۾ اهي ماڻهو ٿڙي پڪڙي رهن ته سڀني کي سيڪ اچي ۽ خبر پوي. پر انهن مڙني لاءِ پاڪستان معنيٰ ڪراچي، حيدرآباد سکر - يعني صوبو سنڌ آهي. جنهن ۾ اصل رهاڪو وڃن مذهب ۽ ملڪ جي نالي ۾ بيروزگار، قرضي ۽ ڏکيا ٿيندا. سنڌ جيڪو صدين کان امن جو ديس سڏبو هو، اتي جا رهاڪو ٿورڙائيءَ ۾ تبديل ٿيندا وڃن. اتي جي غريب ماڻهن سان وڃي جيل ۾ پيا. اتي جي ماڻهن کي ايڏو ڪٽيو ماريو ويو آهي جو هو جانورن جي حد تي وڃي پهتا آهن. سنڌ جي هڪ پروفيسر ٻڌايو ته 1983ع ۾ جيترا سنڌي شاگرد ۽ شاگردڀائون جيلن، لاکپن ۽ نظربندن ۾ رکيا ويا، اوترا ڪنهن به ٻئي ملڪ جا نه ٿيا هوندا. حالت اها وڃي ٿي آهي جو اسان مان دنيا جي ٻين ملڪن جا ماڻهو سبق وٺي رهيا آهن پر اسان وٽ ملڪ ٺهي چاليهه سال ٿيا آهن ته به لڏ پلاڻ جو سلسلو بند نٿو ٿئي.

مون کي ڪا دير گم سي ڏسي مسرتان پڇيو:

”ڇا پيو سوچين؟ منهنجي ڳالهه دل ۾ ته نه ڪئي.“

”نہ نہ“ مون في الحال سڀ ڪجهه دماغ مان ڪڍي هڪ دفعو وري هلڪي ڦلڪي موڊ ۾ اچڻ جي ڪوشش ڪئي. چين تي زوريءَ مرڪ آڻي پاڻ کي دنيا جو خوش ۽ پرسڪون انسان هجڻ جو ڪوڙو مظاهرو ڪيو.

”ڇڱو اهو ٻڌاءِ ته فوتو اسٽيٽ جو ڇا اگهه آهي؟“ مون مسز تان کان پڇيو.

دروزي وت لکيل اگهه ڏي اشارو ڪندي چيائين:

”جهه سينت.“

”جهه سينت ته تمام گهڻا آهن.“ مون هلڻ جي ڪئي ٿي ته ٻانهن ۾ هٿ وجهي راز واري انداز ۾ چيائين: ”ائين نه وڃ. اگهه تي ٺهي وينداسين.“ ۽ پوءِ پنهنجي ئي چيل جملي بابت سوچي ۽ مونکي پنهنجي جسم ڏي گهوريندو ڏسي مرڪڻ لڳي. ”منهنجو مطلب آهي فوتو اسٽيٽ جي اگهه تي ٺهي وينداسين - پنج سينت آخري سمجهه.“ هن چيو.

”ڳالهه ٻڌ. ملاڪا شهر ۾ عام طرح ئي چار سينت وٺن ٿا. گهڻا پنا ڪراءِ ته فقط ٽي سينت. ۽ تون خاص رعايت بعد مون جهڙي پراڻي گراهڪ کان به پنج سينت وٺڻ چاهين ٿي.“ مون چيو مانس.

”ان ڪري جو ملاڪا ننڍو شهر آهي. ڪوالالمپور وڏو.“

”ها ته ڪا اهڙي ڳالهه ئي ناهي. تون مشين ۾ مس ڪهڙي ٿي وجهين. پاڻوڊر واري يا پاڻيٺ واري.“

”پاڻيٺ واري. Liquid.“ هن ورائيو.

”ته پوءِ چار سينت به گهڻا آهن. مونکان جي ٿي سينت وٺين ته هيئنڪر جو هيئنڪر هوٽل تان وڃي ڪتاب کڻي اچان.“

”ڪتاب جو ورق پلا ڪيڏو وڏو آهي؟“ هن پڇيو.

”وڏو ناهي. A-4 ماپ واري پني تي ڪتاب جا ٻئي صفحا اچي ويندا. ٽي سينت في صفحو گنج اٿئي.“

”ڇڱو ڪٿي اچ. چار سينت ڏجانءِ.“

”پوءِ ٺهيو ڪونه ٿو وڃان. مالڪيائي ٿي ڪري اگهه تي ايڏو گهوپي ٿي ڪرين.“

”مڙس وڙهي ٿو. چوي ٿو لپئسو گهٽ ٿي اٿين.“

”لڳي ٿو ڪا اڄ ئي وڏي لڙائي ٿي آهي.“

”نه وڏي لڙائي (Fight) ته ڪڏهن به نه ٿي آهي. بس ننڍا ننڍا جهيڙا (Quarrels) ٿيندا رهندا آهن.“

”اهي سڀني جا ٿين ٿا. آئون ڪتاب کڻيو ٿو اچان.“

ڪتاب کڻي آيس ته پيٽس ڊارڪ روم مان نڪتي، هٿ ۾ مون واري ڪئميرا هيس، منهن تي هميشه وارو دٻو چڙهيل. فلم رول ڪو قاسي پيو، ان ڪري ان کي ويڙهڻ واري

ڪئميرا نه پئي هلي. جپان ايمبسيءَ وارا ڪتاب فوتو اسٽيٽ لاءِ ڏيئي، نائين بجي ڪٽڻ جو وعدو وٺي ٻاهر نڪتس.

هوٽل کان فوتو گرافر جي دڪان ڏي ايندي وقت رستي تي پاڪستاني مسجد پڻ اچي ٿي. هاڻ جيئن ته ڪئميرا ٺهي ويئي هئي سو هن مسجد وٽ اچي ٻاهرين گيت جو فوتو ڪڍيم جنهن تي انگريزي ۽ ملئي زبان ۾ ”پاڪستاني مسجد“ لکيل آهي. هيءَ مسجد بنگلاديش (تڏهن مشرقي پاڪستان) ۽ هاڻوڪي پاڪستان جي مسلمانن گڏجي ٺهرائي هئي.

مسجد جي ٻاهران ڪجهه پناڻ بيٺا هئا، جن کان امام صاحب جو پڇيم ته آيا پهريون وارو حافظ مولوي عبدالغفور عيدگاه جامع مسجد بندر روڊ ڪراچيءَ وارو آهي يا ڪو نئون آيل آهي. همراهن ٻڌايو ته هي نئون آهي. مون سندس فوتو ڪڍڻ جو خيال ڏيکاريو ۽ هو امام کي نه فقط ٻڌائڻ ويا پر هن کي ٻاهر سڏي آيا. ڪيڪار ۽ جاڻ سڃاڻ بعد گڏجي فوتو ڪڍرايو سين. ان بعد اندر پنهنجي آفيس ۾ وٺي آيو. جتي سندس زندگيءَ جو احوال مختصر طور نوٽ ڪيم.

اڳ ۾ ڳوٺ جو ملون بنا علم جي به مولوي سڏيو ويندو هو ۽ مرڻي پرڻي تي پهچي ختم، درود، فاتحائون ۽ نڪاح و غصيره پڙهڻ ۽ جملي مذهبي رسمون پوريون ڪرائڻ کان علاوه پنهنجي عقل ۽ علم سارو غلط سلط فتوائون ڏيڻ جو ڪم پڻ سرانجام ڏيندو هو. ۽ اهڙي ملن اڄ جي نئين تهئيءَ جي رهنمائي ۽ اسلام جي سچي معنيٰ سمجائڻ بدران التو ڪنهن حد تائين هن کي ڪنفيوز ڪري رکيو هو. پر اڄڪلهه پاڪستان ۾ جتي ڪٿي ديني مدرسن ڪلڻ ڪري تمام سٺا ۽ پرهيل ڳڙهيل مولوي مفتي پيدا ٿي پيا آهن جي نه فقط ملڪ اندر پر ڌارين ملڪن ۾ پڻ تبليغي جماعتن جي صورتن ۾ يا مسجدن جا امام ٿي ديني علم جي روشني پکيڙي رهيا آهن.

ڪوالالمپور جي هن مسجد - پاڪستان مسجد جو پاڪستان کان آيل امام حافظ خليل الرحمان انهن مان هڪ آهي. باقاعدي علم حاصل ڪيل. فول ۽ فعل جو سچو. جنهن جون نه فقط ڳالهون ٻڌي پر سندس ڀلا ڪرتوت به ڏسي ماڻهو متاثر ٿي وڃن.

حافظ خليل الرحمان جي عمر تيهه سال کن ٿيندي. قداور ۽ گوري رنگ جو هي سهڻو ۽ سمارت نوجوان ڪيمبل پور جو آهي. سندس سونهن ۽ سڊول جسم ڏسي چيو مانس ته مولوي صاحب توهان ته فلم انڊسٽريءَ ۾ وڃو ها ته اتي به ڪاميابي حاصل ڪريو ها. اهو ٻڌايو ته توهان کي هيءَ راه اختيار ڪرڻ جو شوق ڪنهن ڏياريو ۽ ڪٿان ڪٿان تعليم حاصل ڪيو.

”منهنجا والدين زميندار آهن. کين مذهب سان تمام گهڻو لڳاءُ آهي ۽ هنن جي دلي خواهش هئي ته آئون اسلامي تعليم حاصل ڪريان. ان لاءِ مونکي مختلف هندن تان علم حاصل ڪرڻو پيو. آخر ۾ دارالعلوم حقانيه اڪوڙه ڪٽڪ (ضلع پشاور) مان پڻ حاصل ڪيم. ٽي سال اسلسم آباد مان به ديني تعليم حاصل ڪيم. اتي جي نمبر 05 ۾ مدرسو عربي اسلام مان پڙهيس. هن مدرسي جو باني محمد يوسف بنوري رحمته الله عليه آهي. ان کان علاوه مدره خدام الدين مان اوائلي تعليم حاصل ڪيم، جنهن جو باني حافظ محمد زمر خان آهي، جيڪو ڳوٺ سليم خان جو رهاڪو آهي.

”قرعت ڪٿي سڪيائو؟“

”ها ۽ قرآن کي حفظ ڪرڻ ۽ مولوي عالم جي سند ملتان جي مدرسي سند الفراغت وفاق المدارس مان حاصل ڪيم. ڪراچي مان به قرعت حاصل ڪيم. پڪرا پڙي ۽ ۾ مدرسو انوار اسلام آهي. ان مان سکيس. اتي منهنجو استاد قادري مولانا احسان احمد دانش هو.“

”توهان جا ڪجهه ٻيا استاد جن کان توهان ديني تعليم حاصل ڪئي هجي؟“

”مولانا سميع الحق صاحب، مولانا عبدالحميد صاحب، مولانا محمد علي صاحب، عبدالحق صاحب، شيخ محمد حسن جان صاحب - اهي منهنجي استادن مان ڪجهه آهن، جيڪي هميشه ياد رهندا ۽ سندن ٿورائتو آهيان، جن علم جهڙي روشنيءَ سان منهنجو اونداهو اندر روشن ڪيو. ان کان علاوه قرآن جو تفسير مولانا غلام الله خان صاحب راجا بازار واري وٽ پڙهيس“

”حافظ خليل الرحمان صاحب! ڪي اهڙا نڪ ماڻهو ٻڌايو جيڪي هن وقت ڪراچيءَ ۾ رهندا هجن. جن کان ڪو چاهي ته دين ايمان جون ڳالهيون ٻڌي پنهنجو پاڻ کي صحيح راهه تي آڻي سگهي؟“

”ڪراچيءَ ۾ هن وقت ڪيترائي وڏا مولوي رهن ٿا، جن مان ڪجهه هي آهن: مولانا محمد تقى عثمان، مولانا سليم الله خان صاحب، مولانا اسوند يار خان، مفتي ولي حسن صاحب ۽ مفتي احمد رحمان، وغيره.“

پاڪستان مسجد جو هي نئون حافظ خليل الرحمان صاحب ٻن سالن جي لاءِ هتي جي حڪومت سڏائڻ تي اپريل 1986ع ۾ هتي آيو آهي. ڪانئس ٿوري دير هن ملڪ بابت سندس تاثر معلوم ڪندو رهيس. تيسين هتي ج و هڪ جماعتي ٻاهران چانهه وٺي آيو، جيڪا پيئڻ بعد ڪانئس موڪلائي تنڪو عبدالرحمان روڊ تي Hankyu ڊپارٽمينٽ ۾ آيس. جتان ڪجهه دير گهريل سامان وٺندو رهيس. ساڍا اٺ ٽيڻ وارا هئا سو فوٽوگرافر ڏي موٽيس، جيئن متان دڪان بند نه ٿي وڃي.

دڪان ۾ ڪو به گراهڪ نه هو. ڪنڊ ۾ رکيل فوٽو اسٽيشن مشين مٿان هيءَ ”مسز تان“ جهڪيو بيٺي هئي. پگهر ۾ سڄو شل هئي ۽ آخري صفحن تائين اچي پهتي هئي. منهنجي بيٺي اهي پورا ڪري، ڪاٺ جي گولن واري بورڊ Abascus کي کڻي چئن سينٽن جي اگه سان حساب ڪرڻ لڳي، پر پوءِ نيٺ ٽن سينٽن تي راضي ٿي ويئي.

”ويري گڊ! تو مان اها ئي اميد هئي.“ مون چيو مانس.

”خبر اٿي هڪ منٽ به فرحت نه ورتي اٿر.“

”انهيءَ محنت ڪري ته توهان چيني جنهن ملڪ ۾ رهو ٿا ان جي ايڪاناميءَ تي وڃو قبضو ڪندا. بهرحال مهرباني. رستي تي جيڪي هي چانهه وارا وينا آهن، چئين ته انهن مان هڪ گاڏي واري کي تولا چانهه جو آرڊر ڏيندو وڃان.“

”نه. هاڻ گهر وڃي ماني ڪائيندس. Sudah Makan. تو ماني کاڌي آهي يا نه؟“

”Belum-Lah اڃا نه.“ مون به ملئي بان ۾ ئي جواب ڏنو مانس.

”Mana Makan? Dikedai Mamak - ڪٿي ڪائيندين؟ ماما جي هوٽل ۾؟“ هن پڇيو.

”Tak Tentu. Mangkin Sana“ (پڪ نه اٿر. ممڪن آهي اتي ئي.)

ملئي زبان ۾ مڪن کي منگڪن ۽ کائڻ کي مڪن چون ۽ ڏکڻ هندستان کان آيل مسلمان انڊين کي ماماڪ (Mamak) - يعني ماما چون. هن ۾ نه فقط تامل مدراسي پر ملباري، گجراتي، مليالم - سڀ مسلمان اچي وڃن ٿا. انڊين مسلمانن جي هوٽل ۾ وڃبو ته گراهڪن جي رڙ پئي پوندي Saya Mahu Roti Canai! Mamak! ماما! مون کي دال روتي گهرجي. ماما! هڪ ڪوپ چانهه هڪ ڪوپ ڪافي Mamak! Satu cawan the dan satu cawan kopi.

ملئي زبان ۾ ڪجهه اهڙا به لفظ آهن، جن جي آخر ۾ يا وچ ۾ K اچي. ٿو پر اچاربو ناهي. جيئن Mamak کي لکبو ماماڪ پڙهيو ماما ڪري. اهڙي طرح Macik کي فقط ماچي اچاربو - معنيٰ ماسي. اهڙيءَ طرح Rakyat رعيت، Makjun معجون، Maklum معلوم، Maksyuk معشوق، Makzul مغزول وغيره.

انڊين مسلمانن کي ملائيشيا ۾ Kling پڻ سڏجي ٿو. پر اهو لفظ ايترو عام ناهي جيترو ماما. هونءَ ڪيتريون جايون انڊين مسلمانن سان پڻ وابسته آهن، جن مان ڪيترا ته انگريزن، ڊچن ۽ پورچوگيزن جي ڏينهن ۾ آيا. ڪي ان کان به اڳ واپار وڙي لاءِ هتان اچي نڪتا ۽ هميشه لاءِ رهي پيا. پينانگ جي هڪ پراڻي ۽ مشهور مسجد ڪئپٽن ڪلنگ ۽ ملاڪا جي سامونڊي جيتي تجنگ ڪلنگ اهڙن انڊين مسلمانن جي ياد ڏيائين ٿيون.

مون وچ ۾ تائيم ڏنو. ساڍا نو ٽي رهيا هئا. فوتوگرافر جي دڪان جي ٻاهران قطار ۾ ڪيترائي ملئي ۽ انڊونيشي ن گاڏن وارا هئا، جيڪي مختلف شيون ۽ شربت وڪني رهيا هئا. ٽريل ڪيلا، مي گورينگ (چهريون سويون)، مختلف ميون جا ڪاٽر (هڪ قسم جي فروٽ ڇاٽ)، مرتباڪ (قيمي ۽ بصر وارا اڦراڻا)، چانهه، ڪافي، شربت روس (گلاب)، شربت بارلي، مچي، اڊانگ چوچو (گانگت جا پڪوڙا)، ڪري پاپ (سمبوسا) وغيره Air Tebu (گني جي رس) وارو موٽر ۾ ڪمند پيڙي تازي رس ڪڍي رهيو هو. ڪائس هڪ گلاس وڏي پيٽر. هتي بنا برف وارو رس جو گلاس سنٺ + سينٺ ۾ ۽ برف وارو - جيڪو چمپور (Campor) سڏجي چاليهه سينٽن ۾ ملي. چمپور معين مليل. ان لفظ جو واهوپ هتي تمام گهڻو ٿئي ٿو. نه فقط شيون پر ماڻهو به چمپور ٻڌڻ ۾ ايندا. ڪنهن جي ماءُ ملئي پيءُ انڊونيشي يا انڊين ته اهو ٿيو چمپور. بقول هڪ همراه جي ملائيشيا سڄو ”چمپور چمپور“ آهي. منجهس ڪيترن ئي ملڪن، قومن، زبانن ۽ مذهبن جا ماڻهو جليل جليل آهن - يعني هڪ قسم جي Melting Pot آهي.

هونءَ هتي گني جي رس کي ٿڌو ڪرڻ لاءِ ان ۾ برف ملائي چمپور ضرور ڪيو وڃي ٿو. يا هڪ ئي پليٽ ۾ پٽ، ٻوڙ ۽ چٽيءَ جون چمپور (مڪسچر) ضرور ملي ٿو. يا برف جي ڪاٽر، شربت، سويون ۽ مختلف مٽر ملائي هڪ قسم جو ملئي پيالو - جيڪو اي بي سي (Air Batu Campor) سڏجي ٿو، ضرور نظر اچي ٿو، پر جيڪو چمپور، مڪسچر يا ملاوٽ نظر نٿي اچي، اها آهي ڳارهن مرچن ۾ سرن جو ٻورو، ڪارين مرين ۾ پيٽي جو بچ، اتي ۾ ڪاٺ جو چورو، گيهه ۾ گريز وغيره - جيڪي ملاوٽون اسان جهڙن ملڪن لاءِ عذاب بڻيون وڃن - ۽ جن جي واپرائڻ سان نت نيون بيماريون پيدا ٿيون، اهي هتي ملائيشيا ۾ نه برابر آهن. هن ملڪ جي اڌ آدمشماري ملئي آهي، جيڪي مسلمان آهن ۽ هتي جا اصل رهاڪو آهن. هلو سائين انهن لاءِ ته ڪٿي اهو چئجي ته کين خدا جو خوف آهي ۽ ملڪ جي قانون جو احترام اٿن پر باقي اڌ آدمشماري - جن ۾ چيني، هندو، ٻڌ، سک ۽ ڊهريا اچيو وڃن ٿا اهي به اهڙي حرام جي ڪمائيءَ تي لعنت وجهن ٿا، ڪڏهن ڪو ٻار ڪنهن اسڪول جي ڪئٽين مان پاروٿي شيءِ کائي رڳو اٻڙاڪ ڏيندو آهي ته يڪدم اخبارن ۽

ريديو تي اچي ويندو آهي ته ۽ ان ڪنٽين واري کي منهن لڪائڻ لاءِ جاءِ نه ملندي آهي. هو ظالم، قوم جو دشمن، بيماري پيدا ڪندڙ ۽ عوام جي صحت سان ڪيڏڻ وارو ليکيو ويندو آهي، ٻئي پاسي انڊيا، پاڪستان، سريلنڪا، بنگلاديش جهڙن ملڪن ڏي ڏسو جيڪي وڌيڪ پڙهيل ڳڙهيل، سڌريل سمجهيا وڃن ٿا - انهن ۾ ڇا ٿي رهيو آهي. اتي هر شيءِ ۾ ملاوت جو اچي ويئي آهي. نج ۽ خالص شيءِ جو تصور ۽ موجودگي ايڏي محال ڇو ٿي ويئي آهي جو زهر به نج نٿو ملي.

مڃيون ٿا ته اسان جي ملڪن پٺيان پراڻي تهذيب آهي. پنج هزار ڇهه هزار سال پراڻي. اسان جي وڏن جي سڌريل هجڻ جون نشانين موهن جي دڙي، ٽيڪسيلا ۽ الورا اجنتا جي غارن مان صاف ظاهر آهن. سڄي دنيا مڃي ٿي. موهن جي دڙي جون سڌيون گهٽيون، گتر سسٽم، صفائي سنائي بلڪل اهو ڏيکاري ٿي ته صفائي سٺا جا اهي معيار جيڪي يورپ، آمريڪا ۽ جپان هاڻ وڃي حاصل ڪيا آهن، اسان وٽ پنج هزار سال اڳ هئا - بلڪل صحيح آهي. پر هاڻ اهو سوچي آفسوس ٿئي ٿو ۽ ڌارين ملڪن جا ماڻهو به اسان تي چترن ڪن ٿا ۽ خبردار رهن ٿا. هڪ ملئي شاگرد کي ماءُ نصيحت ڪري ٿي ته ابا لندن ويندي ڪراچي ايئرپورٽ تي جيڪي ٽي چار ڪلاڪ ترسڻو پوندي ان ۾ اتي جي هٽل يا دڪان تان ڪا شيءِ وٺي نه کائجانءِ. اتي بند ٿيل بوتلن مان مڪيون نڪتيون آهن. دهلي ۽ مدراس جي ميڊيڪل ڪاليجن ۾ پڙهندڙ ملئي شاگردن جون مائرون نصيحتن ۽ چٽائن جي ڊگهي لسٽ ۾ جتي ڪٿي کائڻ کان ته منع ڪنديون آهن پر پيئڻ جي پاڻيءَ کان به جهلينديون آهن. ڪولمبو ۽ ڊاڪا کان اڪيلو قرن کان وٺي ڌارئين ماڻهوءَ سان ڳالهائڻ کان جهليو ويندو آهي. ملاوت، گندگي، بدبوءِ، چوري، دوکو، مرزيل ڪتا ۽ بيماريون پليون، ڪاڪروچ ۽ ڪانگ، منگهڙ ۽ مچر، سواسريءَ جو اڍنگو بندوبست ۽ هٽلن ۾ رهائش جي سلامتي ناپيد، تعليم جو ڪريل معيار ۽ آفيس ۾ قدم قدم تي رشوت جو آزار، خالي بوتلن ۽ ڪٽ لڳيل اوزارن واريون اسپتالون ۽ باد فرنگ جهڙيون بيماريون (جيڪي ڪنهن زماني ۾ فقط فرينگين (انگريزن ۽ يورپين) سان وابسته ڪيون وينديون هيون) ۽ پاروٿو پاڻي ۽ ڏونهائيل هوا - اڄ اسان جهڙن ملڪن جي علامت ٿي ويئي آهي. اداهلي وڃو يا ڊاڪا، ڪراچي وڃو يا ڪلڪٽو، ڪوه مري وڃو يا لاڙڪاڻي - مٿيون شيون توهان جو آڌر پاءُ ڪنديون ۽ سرڪاري توڙست کاتو ۽ گائيد توهان کي پراڻي ۽ سڌريل تهذيب جي لولي ٻڌائي ننڍاڪڙو ڪندا.

بهرحال ڳالهه ملائيشيا جي پئي ه لي جتي ان قسم جي ملاوت ناهي، جيڪا اسان وٽ هلي ٿي. ڪٿلا ترنگانو کان ڪٿلا ڪنگسار تائين، پاسار پادانگ کان جوهر بارو تائين هتي هر شيءِ - اتي، اناج ۽ رڌ پچاءُ تي تيل کان وٺي مرچ مصالحي تائين نج ملي ٿي. پوءِ ان کي توهان خدا جو خوف سمجهو، ملڪ جي قانون جو احترام سمجهو، يا پنهنجي قوم ۽ ماڻهن لاءِ پيار سمجهو يا لالچ ۽ حرام کائڻ کان نفرت سمجهو - بهرحال ڪجهه به سمجهو. هتي جو سينٽ، هتي جو واپاري، هتي جو هٽل وارو راتو رات پنهنجي قسمت ناهڻ ۽ غريب عوام جي ڊاهڻ لاءِ ڪير ۾ پاڻي نٿو ملائي. مدي خارج دوائون نٿو وڪڻي. ٽن ڏينهن جي پاروٿي بور ۾ وڌيڪ مصالا وجهي گرم ڪري گراهڪن کي نٿو ڪرائي.

ملائيشيا ۾ ڪمند تمام گهڻو ٿو ٿئي ۽ تمام صاف ۽ مني جنس جو ۽ پيٽو به ايترو وڃي ٿو جو ڳوٺ ڳوٺ. شهر شهره جي گهٽيءَ گهٽيءَ ڪمند جي رس وڪڻڻ وارو ضرور ملندو. ۽ هڪ خيال کان ڪوڪا ڪولا سيون اپ، سارسي جهڙن هٿرادو نهيل شربت کان هي قدرتي شربت ڇو نه واپرايو وڃي، جڏهن ته هي سستو به آهي ۽ تازو به. هتي جي ماڻهن جي

سواد ۽ شوق کي نظر ۾ رکي ملڪ جي وڏين هوتلن ۾ به ڏينهنون ڏينهن ڪمند جو رس هڪ فئشن ايبيل ڊرنڪ ٿيندي وڃي ۽ هاڻي ته مئڪڊنلڊ آمريڪن ڪمپنيءَ به پنهنجي مڙني دڪانن تي Air Tebu (ڪمند جي رس) شروع ڪري ڏني آهي.

ڪمند جي رس پيئڻ بعد پنهنجي رهائش واري هوتل تي آيس. ورتل سامان ۽ فوٽو اسٽيٽ پنا ناهي رکيم. اتي هوتل واري جو فون آيو.

”صبح جو توهان ڪيڏي مهل ڪار ڪيندائو؟“

”چئي نٿو سگهان. انين نائين بجي ڌاري.“ مون ورائيومانس.

”ته پوءِ هينئر ئي گاڏي پاسي تي ڪري بيهارجو جيئن صبح جو سویر اڳيان بيٺل ڪار وارو همراھ نڪري وڃي.“

آئون ڇاپي ڪڍي هيٺ لٿس. هڪ خيال کان اهو ڪم هينئر ڪرڻ صهيح هو نه ته صبح جو خبر ناهي ڪنهن وقت هو ننڊ مان اچي اٿاري. جنهن جي گاڏي اڳيان بيٺل هئي، ان جو تعليم کاتي سان واسطو هو. پاڻ ۽ سندس ٻيا ساٿي جوهوربارو کان ميتنگ ڪرڻ لاءِ آيا هئا. پاڻ هوتل ۾ ترسيو هو، باقي ٻين جا ڪواليمپور ۾ مائٽ هئا، انهن وٽ وڃي تڪيا هئا. کيس صبح جو سویر انهن کي ڪڍي ميتنگ لاءِ پهچڻو هو.

پنهنجي ڪار پاسي تي پارڪ ڪري ماني کائڻ لاءِ ٻاهر نڪتس. پاڪستاني مسجد اڳيان ڪيترائي گاڏي جا اسٽال لڳل هئا - خاص ڪري ٽائي، انڊين ۽ پاڪستاني جا. دير ٿيڻ ڪري ڪيترا خالي ٿي چڪا هئا پر تڏهن به به ٿي کليل هئا. هڪ اسٽال مٿان **بِسْمِ اللّٰهِ الرَّحْمٰنِ الرَّحِیْمِ** ۽ چند تاري جو فرير تنگيل ڏسي سمجهي ويس ته هيءُ ڪنهن مسلمان جي ئي هوتل آهي. ڪاٺ جي ٽيبلن مان هڪ جي چوڌاري هڪ ملئي چوڪرو ۽ چوڪري ٻوڙ ماني کائي رهيا هئا. هڪ ٻئي ٽيبل تي چيني فئملي ويٺل هئي، جن پٽ سان مڇيءَ جو ٻوڙ کائي بس ڪيو هو، ج نهن جا چلر ۽ ڪنڊا پليٽ جي ڪنڊ تي رکيل هئا ۽ هاڻ ڪافي پي رهيا هئا.

آئون جيئن ئي پر ۾ هڪ بي خالي ٽيبل تي وينس ته باجو ڪورنگ (ملئي ڊريس) ۾ ملئي عورت پچڻ آئي ته ڇا کائيندين. ”نگو سيڪاچ“ (ٿورو ترسجانءِ) مون هٿ جي اشاري سان ٿوري دير ترسڻ لاءِ چيو مانس. هوءَ مون کي چڱي چيني همراهن جون خالي پليٽون کڻي اسٽال ڀرسان رکيل پاڻيءَ جي تب وٽ ويهي ٿانو ڏوٽڻ لڳي. اسٽال ۾ رکيل ديڳڙن جي قطار پٺيان سنهي منهن وارو ڊگهو چوڪرو ڪاغذ جا نٽڪن ويڙهي رهيو هو ۽ هڪ وڏي عمر وارو ٽئي تي ماني پچائي رهيو هو. ٻنهي جي منهن جا نقش نقشا ملئي ماڻهن جهڙا نٿي لڳا. قد ڊگهو ۽ جنهن هوتل ۾ چپاتي، ڊگڙ، نان يا اقراڻا پچي رهيا هجن. سا پڪ ڪنهن پاڪستانيءَ جي ٿي سگهي ٿي يا اتر هندستاني سڪ، ڪشميريءَ جي.

آئون پنهنجي ڪرسيءَ تان اٿي ماني پچائڻ واري همراھ جي ويجهو آيس، جيڪو باقي بچيل اتي جي آخر ماني ٽئي تي وجهي رهيو هو. مون، هتي جي دستور موجب هڪ هڪ ديڳڙي جو ڍڪ لاهي اندر رڌل ٻوڙ ڏنو. اڌ کان وڌيڪ ديڳڙا خالي هئا جو ڪافي دير تي چڪي هئي. ملائيشيا ۾ هن قسم جا اسٽال شام جو پنهنين کان وڏي نائين ڏهين تائين هلن ٿا. ان بعد مالڪ ٽيبل ڪرسيون ويڙهي اندر اسٽال ۾ رکن ۽ ديڳڙا وٺن يا پڪ اپ ۾ وجهي گهر روانا ٿي وڃن. جتان ٻئي ڏينهن لاءِ رڌي کڻي اچن. اسٽال واري آخر مان ٽئي مان ڪڍي

”ها. ها. ضرور. kasi dia gelas air sejuk.“

ملئي ڊريس ۾ جيڪا عورت تانو ڏوئي رهي هئي، ان کي حاجي يونس ٿڌي پاڻي جا به گلاس آڻڻ لاءِ چيو.

”دراصل هتي اهو فئشن چئجي يا رسم ته هرڪو مانيءَ تي به پاڻيءَ بدران شربت يا چانهه ڪافي پيئي ٿو. ايترو مٺاڻ کائڻ به سٺو ناهي ۽ پيو ته شربت اڄ مارڻ بدران ويترا تانگهه وڌائي ٿو.“ حاجي يونس ٻڌايو.

ملئي عورت پاڻي رکيو ته حاجي يونس کيس مون بابت ٻڌايو: ”Dia Dari Pakistan“ - هي پاڪستان کان آيل آهي ۽ مونکي ان عورت جي واقفيت ڪرائيندي ٻڌائين ته هوءَ سندس زال آهي ۽ هن جا ماءُ پيءُ هتي جا ملئي آهي.

”توهان کي مون ٻڌايو پئي ته بابو جو ملائيشيا آيو ته وري واپس نه ويو. اسين هتي ئي ڄاوا سين ۽ اسين به تڏهن واپس پنجاب وڃي نه سگهياسين. ٻي وڏي لڙائي شروع ٿي ويئي. جپاني ڏوڪيندا اچي هتان نڪتا. انگريزن جون وايون بتال ٿي ويون. اسان نوڪر ماڻهو سمجهه ۾ نه پئي آيو ته ڇا ڪجي. تن ڏينهن ۾ سفر ڪو ائين سولو نه هو. جيسين ڪو جهاز اچي. ان لاءِ پئسو ٿي ڪتو. اسان غريب ماڻهن کي وارو به ڪو ائين سولو نٿي مليو، پهرين اهم ماڻهن ڀڃڻ جي پئي ڪئي. ملائيشيا مسلمانن جو ملڪ آهي. اسين ڇڙا هئاسين. اڳيان پويان ڪير ڪونه هو. سمجهه ۾ نه پئي آيو ته وطن وڃي به ڇا ڪجي، جتي پڻ جنگ جو اولڙو لڏي رهيو هو. هتي ئي ترسي پياسين. پوءِ شادي به هتي ڪئيسين. ٻار ٿيا ۽ وڏا به ٿي ويا. اهو چوڪر جيڪو بينو آهي اهو منهنجو ننڍڙو پٽ آهي، تي ڏيئون به پٽ اٿم.“

”مائي سني اٿانو.“ مون به چار گرهه کائيندي چيو، ”پلا هي رڌ پچاءُ - هوٽل جو ڪم ڪيترن سالن کان ڪندا اچو؟“

حاجي صاحب کلندي چيو: ”هي ڪم هاڻ شروع ڪيو اٿم. اڃا سال به نه ٿيو آهي. هن کان اڳ بئنڪ ۾ چوڪيدار هوس.“

”پوءِ اها نوڪري؟“ مون پڇيومانس.

”چڏي ڏن. سائين ٿيو هيئن. توهانکي سڄي ڳالهه ڪري ٻڌايان ٿو. بئنڪ ۾ آئون ٽيهن سالن کان نوڪر هوس. پگهار سٺو هو پر مسئلو هر وقت موڪل جو رهيو ٿي. ٻن سالن کان مون کي ٻن تن مهينن جي موڪل ڪتي ٿي جو ٻارن کي پاڪستان وڌي وڃڻ چاهيم ٿي.“

چئبو ته مائٽن کي وساريو نه اٿانو.“

”بلڪل نه. به پيئون ۽ پاءُ اٿم. انهن جو اولد آهي. لاهور ڀرسان هڪ ڳوٺ ۾ رهن ٿا ۽ ٻني ٻاري جو ڪم ڪن ٿا. گهڻن ڏينهن کان پاءُ جي صحت صحيح نٿي رهي ۽ پنهنجي زال ۽ ٻارن کي به پنهنجو ملڪ ڏيکارڻ چاهيم ٿي. سو نيٺ بئنڪ جي نوڪريءَ تان استعيفيٰ ڏنم. رهيل پگهار ۽ هيترن سالن جو فنڊ ملائي مونکي مليا ڪل ٽيهه هزار کن ڊالر - يعني پنهنجا ٿيا به لک رپيا کن. انهن مان ڪجهه هتي رکي پيا ڪڍي ٻارن کي پاڻ سان وٺي پاڪستان پهتس. هڪ وڏي چوڪريءَ جي پاءُ جي پٽ سان شادي ڪرايم. باقي ٻن ننڍن ڌيئرن کي قرآن حفظ ڪرڻ تي ويهاريو اٿم. پٽن کي واپس ملائيشيا هلڻ لاءِ چيم ۽ آئون ۽ زال ماشاءُ الله

حج ڪري هتي پهتاسني. نوڪري ته ويئي هلي. بيت گذر لاءِ ڪجهه ته ڪرڻو پوندو. پوءِ جيڪي پئسا هتي ڇڏي ويو هوس تنهن مان هي اسٽال، ڊيڪٽرا ۽ ٽائو ورتا اٿم. هاڻ آئون ۽ زال صبح جو پاڇي پتي وٺي گهر ۾ رڌ پڇاءُ ڪريون ۽ شام جو گاڏي ۾ سامان رکي هتي وڪڻڻ لاءِ اچون. اٽو گهران گوهي ايندا آهيون ۽ پوءِ گرم گرم ماني هتي اچي پڇاين. ملئي توڙي چينين کي هونءِ ئي گهر کان ٻاهر کائڻ جي گهڻي عادت آهي سو ٻين سان گڏ منهنجو هي هٿڙو پڻ سٺو پيو هلي.“

اتي پاسي واري گهٽيءَ کان ڪرامت سپر مارڪيٽ جي ڪنڊ وٽان ڇهه ست ملئي چوڪريون ۽ چوڪرا عجيب فئشن اڌ اوگهڙ وارن ڪپڙن ۾، نچندا ٿيندا، هڪ ٻئي سان چرچا ڪندا، اسان جي پرسان لنگهي ويا. چوڪرين جي منهن تي گهاتي ميڪ اپ جو تهه چڙهيل هو ۽ ٻنهي ڌرين جي وارن جون ڪجهه چڱون، اڄڪلهه جي فئشن مطابق رنگيل هيون. هتي جي مشهور ٽينس رانديگر مصبون صديق ۽ کائڻي ڊاٽو شيخ کي ڏسي ٻين به هي فئشن شروع ڪيو آهي. ۽ اهي وري انگلينڊ ۽ فرانس ۾ رهي موٽڻ وقت اها نواڻ هتي کڻي آيا آهن. اسان کين گهوري ڏٺو ته هڪ ٻن پنهنجي چيلهه کي لوڏو ڏيئي Disni aku menanti ملئي گانو جو ٿلهه ڳائي سڀني وڃائي.

جڏهن پري، ڪوالالمپور انٽرنيشنل هوٽل ڏي هليا ويا ته حاجي يونس ڳالهايو:

”تي وي ڏسي ڏسي هاڻ هن ملڪ جي نوجوانن جو به خانو خراب ٿي ويو آهي. نه ته هي ملئي اهڙا اڍنگا ڪپڙا ۽ حرڪتون هرگز نه ڪندا آهن.“

”اهو ئي آئون سوچي رهيو آهيان. هي سڀ ڪجهه سال ٻن کان معاملو بدلجڻ شروع ٿيو آهي.“ مون کيس کلندي چيو، ”خير اتانو حاجي صاحب! آئون ڪتابن ۽ اخبارن لاءِ سفرناما پڻ لکندو آهيان. پنج ڇهه سال اڳ جيڪي ڪجهه هتي جي ماڻهن ۽ هن ملڪ لاءِ لکيو آهي ان جا پڙهندڙ اڄ جيڪڏهن هي وقت اچي ڏسن ته مون کي موچڙا هڻن ته مون ڪوڙ لکيو آهي. هتي ته ڪجهه ٻيو ئي نمونو هلي پيو - خاص ڪري ڪوالالمپور ۾.“

”ها سائين! هي سڀ ڪم هاڻ وڌندا وڃن. سنگاپور وارن کي ڏسي ملائيشيا جا چيني ماڊرن ٿين ٿا ۽ انهن کي ڏسي هي اسان جا ملئي پڻ.“

”پر حاجي صاحب اها ڳالهه آهي ته هي چند مثال آهن نه ته هتي جي گهڻائي اڃا به باادب، بافضيلت ۽ پراڻن قدرن ۽ ڳالهين کي مڃڻ واري آهي. ۽ هي چند مثال به شهرن ۾ نظر اچن نه ته ڳوٺن ۾ - خاص ڪري جنهن پاسي آئون رهان ٿو، هن ملڪ جا نوجوان سڀ ڪجهه هوندي به شوبازي ۽ ترڙپائي کان پاسو ڪن ٿا. هو تعليم ۽ ملڪ جي نالي روسن ڪرڻ لاءِ پاڻ پتوڙين ٿا.“

ٿوري دير ماني کائڻ بعد حاجي صاحب کان مون پڇيو: ”سائين ڀلا توهان وٽ ڪهڙا گراهڪ اچن ٿا؟“

”هر قسم جا. ملئي اچن ٿا. چيني اچن ٿا. ويندي يورپين ٿورسٽ اچيو نڪرن. پاڪستاني هن پاسي اچي ٿو ته اهو به پهرين هتي اچي ٿو. خبر اتانو پهرين هتي جا ماڻهو اسان جي ماني نه کائيندا هئا پر هاڻ هنن کي ڏاڍي وڻي ٿي. اهو ان ڪري جو پاڻ جيڪو ٻوڙ رڌيون ٿا ان جو مرچ مصلو چڱيءَ طرح پيچي پوءِ لاهيون ٿا. ٻين وانگر نه جيڪي اڌ ڪچو اڌ

پڪو لاهيو وٺن، پوءِ ان مان گرم مصالي جي ڏپ پيئي اچي ۽ اهو کاڌو پيٽ ۾ به سور ڪري ٿو.

پر وارن ٽيبلن تي ملئي ۽ چيني همراھ ڪڏهن ڪو وڃي چڪا هئا. حاجي يونس جي زال ۽ پٽ هاڻ خالي ديڳڙا پنهنجي گاڏيءَ ۾ رکي گهر موٽڻ جي تياريءَ ۾ هئا. مون به هٿ ڌوئي مانيءَ جو بل به ڊالر تيهه سينٽ ڏيئي حاجي صاحب کان موڪلايو.

ڪوالالمپور اندر

هن مهانگائيءَ واري دور ۾ دنيا جي جن چند شهرن وڏي ترقي ڪئي آهي، ڪوالالمپور پڻ انهن مان هڪ آهي.

شهرن جي تواريخ ۾ جتي هزارها سال پراڻا شهر پيا آهن اتي ڪوالالمپور ڪو گهڻو پراڻو شهر ناهي. سو سوا سو سال کن اڳ ته هن شهر جي نالي کان هن تر جا ماڻهو به گهڻو واقف نه هئا. ڪوالالمپور کان وڌيڪ جهونو شهر ته ڪلانگ (Kalang) آهي، جيڪو تيارو ڪن ڪلوميٽرن اتر ۾ سمنڊ جي ڪناري تي آهي اڄ به بندرگاهه جا ڪم سرانجام ڏئي ٿو. ڪوالالمپور سمنڊ جي ڪناري تي هجڻ بدران ڪلانگ ۽ گومباڪ (Gombak) ندين جي سنگم تي آهي.

هونءَ ته دنيا جا پراڻا شهر ۽ تهذيبون ندين جي ڪناري تي ئي موجود آهن ڇو جو ڏجيءَ جي جياپي لاءِ انسان لاءِ پاڻي ضروري آهي. پر ملائيشيا جون هي نديون اها اهميت نٿيون رکن، جيڪا گنگا جمن، سنڌوندي، ڪرناقلي ۽ اروادي رڪن ٿيون ڇو جو ملائيشيا جي ماڻهن کي الله جي فضل سان پاڻيءَ جي ڪا به ڪوت ناهي. ٻارهوئي جتي ڪٿي مينهن پيو وسي ۽ ملائيشيا ۾ نه ماڻهو وهڻ ۽ نه ٻني بارو اڄ مري ٿو. بقول ملاڪا جي هوٽل واري جي ته پاڻي اسڪاءِ جيس (آسماني رس) آهي، جنهن تي سندن ڪو خرچ ناهي. قدرت طرفان اها ڪين گهر ويني ملي ٿي. ۽ ڪوالالمپور جو سره پاڻيءَ جي موجودگي ڪري نه پر پٽين جي ڪاڻين ڪري هتي ٻڌو ويو. جنهن هنڌ تي ڪوالالمپور جو پراڻو شهر - ائيمپنگ وارو علائقو آهي اتي ڪنهن زماني ۾ ٽين جا وڏا ذخيرا هئا. جن کي ڪولتي ڪيڏ لاءِ پري پري کان ماڻهو اچڻ لڳا. ڪوتائي لاءِ مزورن جي ڪوت ٿي پيئي ته چين جهڙي ڏورانهين ملڪ کان ستن جا سٽا چيني مزدورن جا ڪم لاءِ ملايا ۾ اچڻ لڳا. مٿيون نديون جيڪڏهن ٿورو گهڻو ڪم آيون ٿي ته آمدورفت لاءِ - سو به فقط تن ڏينهن ۾. باقي پيئڻ لاءِ اڄ به سندن پاڻي صاف ناهي. ڪلانگ ندي، جنهن سان چوڙ ڪرڻ کان اڳ گو مبارڪ ندي به ملي ٿي، سڄي گپ سان ڀريل آهي. ان گپ جو ئي ڪري هن شهر تي ”ڪوالالمپور“ نالو پيو. ملئي زبان ۾ گپ کي Lumpur سڏجي ٿو. ۽ Kuala (ڪٺلا يا ڪوالا) معنيٰ ”نديءَ جو منهن“. بهرحال ٽين ۾ ايڏي وڏي ڪشش هئي جو هڪ ٻئي پويان ماڻهن جا قافلا هتي گڏ ٿيندا ويا. مالڪ سيٺ، ڪمدار ڪامورا، مزدور مددگار، ڪمي ڪاسبي - ڏينهن ڏينهن سندن تعداد وڌندو ئي ويو. ۽ اٽندي ئي هن شهر ۾ وڌڻ ويجهڻ لاءِ اهڙا ته پڪا اهڃاڻ ڏنا جو تن ڏينهن جو انگريز حاڪم - جنهن هن رياست سلنگور جي گادي ڪلانگ شهر ۾ ناهي رکي هئي، تنهن کي اتان پٽرائي ڪوالالمپور ۾ آڻڻ جو سوچڻو پيو.

نيٺ 1880ع ۾ برٽش ريزيڊنٽ (بلوم گيلڊ ڊگلس) ڪلانگ شهر مان مڙيئي آفيسون پٽرائي ڪوالالمپور ۾ ان جاءِ تي اچي پختيون ڪيون، جتي هينئر پڊانگ (Padang) آهي. پوليس بئڪون ۽ ڪجهه گهر ”بڪت امان“ تي ٻڌايا ويا، جنهن جي پٺيان سلنگور ڪلب آهي. جتي هينئر پرائيم منسٽر جو ڊپارٽمينٽ آهي اتي ريزيڊنسي آفيس آندي ويئي. خرچ بچائڻ لاءِ ڪلانگ واري آفيس جو هڪ هڪ تختو ۽ دري دروازو پٽرائي ڪوالالمپور آندو ويو. هاڻ جيتوڻيڪ ان آفيس کي وڏو ڪيو ويو آهي پر تڏهن چڱي ننڍڙي هئي ۽ جنهن ۾ هڪڙو ئي انگريز بهادر ڪامورو رهندو هو، جيڪو سڄي رياست جو والي سمجهيو ويو ٿي.

برٽش ريزخيدنگٽ ڊگلس لاءِ چيو وڃي ٿو ته ايترو همت ۽ پڙتائيءَ وارو نه هو. 1882ع ۾ سويتنهام نالي هڪ جوان ۽ همت وارو انگريز آيو، تنهن پنجن سالن اندر هن شهر کوالالمپور کي ايڏو صاف سترو ڪرايو ۽ وڌيڪ ناهيو جوڙيو جو انهن ڏينهن ۾ هن شهر لاءِ چيو ويندو ته:

“Kuala Lumpur is the Neatest and Prettiest Chinese and Malays Town.”

تن ڏينهن ۾ يپ - آه - لوئا (Yap - Ah - Loy) نالي هڪ چيني همراه ڪئپٽن چينا هوندو هو. يعني هڪ قسم جو ميٽر. چيو وڃي ٿو ته هن، شهر جي سڌاري ۽ واڌاري لاءِ، ڪافي ڪم ڪيو. هو مارڪيٽ اسٽريٽ تي هڪ وڏي گهر ۾ رهندو هو. جتي هيٺ هانگ ڪانگ سنگهائي بئنڪ آهي.

مارڪيٽ اسٽريٽ اڄڪلهه ”پاسار بسار اسٽريٽ“ سڏجي ٿي. هن هڪ وڏو چيني م ندر پڻ ٺهرايو جنهن جو نالو ”زي - يا“ (Sze-Ya) ٽيمپل آهي، جنهن جي چوڌاري اڄڪلهه جالان بندر ۽ لبوح پودو وارا دڪان آهن. (ملئي زبان ۾ جالان معنيٰ رستو يا شاهراهه ۽ لبوح معنيٰ گهٽي).

ڪئپٽن چينا جي گهر جي سامهون جيڪا مارڪيٽ هئي اتي رات جو ڪاٿين جا مالڪ ۽ انهن ۾ ڪم ڪندڙ چيني همراه ڪوٽائيءَ مان ڪمپل ناٿي تي جوا اچي ڪيڏندا هئا. سهڻن گهرن کان علاوه سادا ۽ غريبائا گهر پڻ ڄام هئا. ڪاٿين ۾ ڪم ڪندڙ مزدورن کان علاوه گاڏا ۽ بار گهلڻ وارا چيني م زور، لوهار، واڍا، گاڏن ۽ خومچن وارا، ڏيا پارڻ وارا - جيڪي رات جو ڏيئي ۾ تيل وجهي ٻاريندا هئا، ان کان علاوه رندين جو گهڻو ڳاڻيٽو هو. ٽي سؤ کن رندين جي رهائش جو بندوبست ته ڪئپٽن چينا يپ - آه طرفان ٿيل هو. اڌ شهر جو ته مالڪ ئي پاڻ هوندو هو.

انهن ڏينهن جو شهر واريون گهٽيون اڄ به ساڳيون ئي وڙ وڪڙن واريون آهن. فقط دڪان نوان ۽ سهڻا ٿيندا رهن ٿا. 1886ع ۾ اٽڪل ٻٽيهه ڪلوميٽر ڪلانگ کان کوالالمپور جي جالان چينگ لاک تائين ريلوي لائين وڃائي ويئي ۽ اتي ئي پهرين اسٽيشن ٺاهي ويئي. ان کان پهرين هڪ سال اڳ (1885ع) ۾ تيرهن کن ڪلوميٽرن جي ريلوي لائين تائيپنگ کان پورٽ ويلڊ تائين وڃائي ويئي هئي. اڄ جهاز، فيرين، بس موٽر ڪارن هوندي به ملائيشيا جي ريلوي Keretapi Tanah Melayu (ڪي. ٽي. ايم) سواريءَ جو اهم ۽ آرامده ذريعو آهي.

اڄ جو مشهور سلينگور ڪلب 1884ع ۾ هڪ ڪاٺ جي ٻه ماڙ بنگلي ۾ کوليو ويو هو. پوءِ چوڌاري پڪڙيل دلدل واري زمين کي مٽيءَ سان پري ڪرڪيٽ جو گرائونڊ ٺاهيو ويو، جيڪو پوليس پريڊ گرائونڊ طور پڻ استعمال ٿيندو هو.

1887ع ۾ پڊانگ (Padang) واري پسگردائيءَ ۾ کوالالمپور جي پهرين پوسٽ آفيس کولي ويئي ۽ اتي ئي سينٽ ميري وارو چرچ ٺاهيو ويو. (رومن ڪئٿولڪ عيسائين جو ”سينٽ جان گرجا گهر“ 882 ۾ بڪٽ نانس تي ٺهي چڪو هو.)

پڊانگ (ملئي لفظ. معنيٰ ميدان) جالان راجا تي آهي، جتي هر سال ملائيشيا جي آزاديءَ وارن ڏينهن - 31 آگسٽ تي پريڊ، رانديون ۽ ٻيون خوشيون م لهايون وڃن ٿيون. پڊانگ ۽ سلينگور ڪلب جي سامهون ڳاڙهين ۽ اڇين پٿين واري مغل نموني جي سلطان عبدالصمد بلڊنگ آهي، جيڪا آرڪيٽيڪٽ ۽ مغرب ۽ مشرق جو چڻ ميلاپ آهي. ٿورو ئي

اڳتي ستي هال جي عمارت آهي، جيڪا 1896ع ڌاري ٺاهي ويئي هئي. اها پڻ جيتوڻيڪ مشرقي نموني جي آهي پر ساڳي وقت ان مان لنڊن جي ايڊورڊين عمارتن جو پڻ هڪڙو اچي ٿو.

ڪوالالمپور - يا K.L (جيئن عام طرح سان هي شهر سڏجي ٿو)، ان ۾ هڪ ٿورسٽ کي وقت هجي ته اهي مٿيون تواريخي شيون ضرور ڏسي، جيڪي شهر جي وچ ۾ ئي آهن.

پاڍانگ کان ٿورو اڳيان جالان تن پيراق اچي ٿو، جتي انفارميشن بلڊنگ جي عمارت لتاڙڻ بعد مسجد جامي آهي. ٻئي شيون عمارت سازيءَ جي لحاظ کان ڏسڻ وٽان آهن. هيءَ پراڻي مسجد ان هنڌ تي آهي، جتي گومباڪ ۽ ڪلانگ نديون هڪ ٻئي سان مليون هڪ ٿيو وڃن ۽ جتان ڪي ايل جو شهر وڌڻ شروع ٿيو هو. هن ٽڪري ۾ اڃا تائين ڪيتريون ئي پراڻيون عمارتون - گهر ۽ دڪان نظر ايندا جن مان چيني ملئي ۽ انگريزي آرٽ جا نموني صاف ظاهر ٿين ٿا.

مسجد جامي کان پوءِ جالان ملايو ويجهو ئي آهي جيڪو نالي مان ته لڳي ٿو ته ان تي ملئي گهڻا هوندا پر حقيقت ۾ اتي انڊين آهن - گهڻو تعداد ڏکڻ هندستانين جو آهي ان بعد گجراتي، سڪ، سنڌين جا دڪان پڻ آهن. جيئنسنگاپور جي سرنگون روڊ کي ننڍڙو انڊيا سڏيو وڃي ٿو، تيئن ڪوالالمپور جو هي علائقو ننڍرو انڊيا سڏ سگهجي ٿو. ڪارا ڪارا مدراسي ڪير جهڙين اچين گوڏين ۽ پهرائڻ ۾ پان چٻاڙيندا، ڳاڙهيون پڪيون اچليندا نظر ايندا. دڪانن تي مڊايون، چوڙيون، ماچ مصالا، هندستاني رسالا ڪتاب ۽ هندو ڌرم جي ديوتائن وارا ڪئلينڊر، اسٽيل ۽ پتل جا ٿانو، چمڪ واريون ساڙهيون ۽ گوڏيون ۽ گلن جا هار نظر ايندا. منائيءَ ۾ لڏون، برفي ۽ جليبي، ۽ چهر ۾ سنهڙا گانڻيا (مُرڪو) ۽ بڄيا (واڊي) شيشي جي ڪپڻن ۾ گول ٿالهن ۾ رکيل هوندا.

ٿورو پٺيان ڪوالالمپور جي هڪ ٻي مشهور مسجد - مسجد انڊيا پڻ آهي، جيڪا هندستان جي مسلمانن نهرائي ۽ انڊيا جي ايمبسي به اتي ئي آهي. سو ٻئي ڪنهن ملڪ جو هن پاسي اچي يا نه پر هندستان جو ضرور ايندو. منائي وٺڻ، ايمبسيءَ جي ڪم، جمعي نماز پڙهڻ يا ڪنهن مائٽ جو هندستان کان ڪڍي آيل خط مالڪن کي پهچائڻ لاءِ.

اڄ جي جالان پيٽالنگ، جالان سلطان ۽ جالان بندر تي ڪوالالمپور جو چائنا ٿائون ڏسڻ وٽان آهي - جيڪو ڪافي پراڻو، سوڙهو ۽ پيچيدو علائقو آهي. ان جالان بندر تي ئي Sze-Ya مندر آهي جنهن جو ذڪر مٿي ٿي چڪو آهي. ان مندر جي ٻاهرين خوبي ۽ اندر چيني ٿائو ڌرم (Taoist) جي پوئلڳن کي اگر بتيون ۽ ڪوڙا نوت ساڙي عبادت ڪندو ڏسي سگهجي ٿو. ساڳي روڊ تي ٻي ڪنڊ تي ”سري ماريما مان“ هندو مندر آهي، جتي هندو پوڄاري نظر ايندا. هي مندر 1873ع ۾ ٺهيو. مندر جو گوپر (دروازي مٿان وڌيل پت جنهن تي ڪيترائي رنگين بت رکيل ٿين ٿا). ايندڙ ويندڙ جو ڌيان چڪائي ٿو ۽ ولايت کان آيل ماڻهو ان اڳيان ڪئميرا ٿون جهلي فوٽو ڪڍڻ ۾ مشغول نظر اچن ٿا.

ڪي. ايل ۾ جالان مئڊان ٽانڪو (Medan-Tuanku) تي هڪ پراڻي عمارت وسما لوڪ آهي. (ملئي زبان ۾ جاءِ کي بنگونان چئجي ٿو ۽ تمام وڏي جاءِ، عمارت يا ڪامپليڪس کي Wisma چئجي ٿو) وسما لوڪ 1884ع ۾ هڪ چيني همراھ چيو - آه - ييوڪ (Cheow-Ah-Yeok) نهرابو، جيڪو پراڻي ڪي. ايل کي ٺاهڻ واري ڪپڻن چينا پڻ جو ويجهو دوست هو. (1892ع ۾ سندس مرڻ بعد ڪوالالمپور جي هڪ عرب پتيءَ چينيءَ - مسٽر لوڪ ييوڪ)

(Loke-Yew) ان کي خريد ڪري ان ۾ وڌيڪ تبديليون ۽ مرمت ڪرائي، جيڪا يارهن سال هلندي رهي. هيءَ بلڊنگ - وسما لوڪ يا لوڪ - هائوس، ڪوالالمپور شهر جي پهري عمارت آهي، جيڪا سيمنٽ ۽ سرن مان ٺهي. مسٽر لوڪ جي فئملي هن عمارت ۾ 1930ع تائين رهي. ان بعد هي گهر خالي رهيو. وچ ۾ جپانين جي قبضي ۾ رهيو ۽ وري انگريزن جي اچڻ تي هن گهر ۾ چيني اسڪول کليو ۽ ان بعد پوليس جي اسپيشل برانچ جو اسڪول. 1982ع کان هيءَ عمارت وري خالي پيئي آهي.

ٻيون عمارتون جيڪي پراڻن ڏينهن جي ياد ڏيارين ٿيون. انهن مان هڪ پاڪ - هائوس (Bok-House) پڻ آهي، جيڪو ائمپنگ روڊ تي آهي ۽ ويجهڙائيءَ ۾ هن عمارت ۾ ٿوري تبديلي ڪري Le cfoq dor نالي ريسٽورينٽ ٺاهي ويئي آهي.

ڪجهه ڏينهن اڳ ڪوالالمپور ۾ باتو روڊ جا سٺ سال ملهايا ويا. باتو روڊ انگريزن جي دور جو ٺهيل رسوت آهي ۽ چيو وڃي ٿو ته ڪوالالمپور جو هي پهريون رسوتو آهي، جيڪو پٿرن سان پڪو ڪيو ويو هو ۽ شايد ان ڪري هن رستي جو نالو باتو روڊ پئجي ويو. ملئي زبان ۾ باتو (Batu) معنيٰ پٿر. ۽ هي رسوتو پڪو ٿيڻ تي ظاهر آهي هن رستي کي ماڻهو پٿرن وارو رسوتو يعني Jalan Batu سڏڻ لڳا. ملايا جي آزاديءَ بعد هن رستي جو نالو بدلائي هن ملڪ جي پهرين پرائيمر منسٽر تنڪو عبدالرحمان نالي رکيو ويو. ۽ هن روڊ کي ڪجهه وڌايو پڻ ويو آهي نه ته اصلي باتو روڊ جالان مائونٽ بئٽن (جيڪو هاڻ جالان تن پيراق سڏجي ٿو) کان وٺي جالان ڪئمپ بيل (جيڪو هاڻ جالان ڊانگ وانگي Dang Wangi سڏجي ٿو) تائين هو.

پراڻي باتو روڊ وارين عمارتن ۾ ڪيتري ئي ردوبدل اچي ويئي آهي، پر پراڻي دور جون ٻه عمارتون اڃا به ساڳي روپ ۾ آهن. هڪ ڪئٽي آرگنائيزيشن جي اوڊين سئنيما ۽ ٻي ڪوليسيم (Colisum) سئنيما ۽ ڪيفي جيڪا 1921ع ۾ ٺهي. تن ڏينهن ۾ پڻ اهي عمارتون هن روڊ جون آهن نشانين هيون ڇو جو ٻيا سڀ دڪان ۽ گهر هنن جي مقابلي ۾ ننڍا هئا.

تن ڏينهن ۾ جيتوڻيڪ رابن سن ۽ وائيٽ ويز (White ways) اعليٰ شين جا دڪان سمجهيا ويندا هئا پر تڏهن به عوام ۾ باتو روڊ ۽ مسجد انڊيا روڊ وارا دڪان گهڻو مشهور هئا. رابن سن دڪان پوءِ بند ٿي ويو، ان جي جاءِ تي اڄڪلهه يونائيٽيڊ ايشين بئنڪ جا هيڊ ڪوارٽر آهن. وائيٽ ويز جي ڀر ۾ هڪ سڪ جو دڪان گيان سنڪه نالي پڻ هتي جو اهم شاپنگ سينٽر رهيو آهي. سماجي گڏجاڻين ۽ اعليٰ درجي جي فنڪشن لاءِ هتي جي لي وانگ ڪي (Lee Wong Kee) هوٽل پڻ خاص سمجهي وڃ ٿي، جيڪا فقط تيارو سال کن اڳ کلي آهي.

باتو روڊ (هاڻوڪي تنڪو عبدالرحمان روڊ) تي ڪجهه ٻيا به اهم ۽ تواريخي دڪان آهن. هڪ ته ”P.H Hendry“ نالي زيورات جو دڪان آهي. هي دڪان باتو روڊ تي 1920ع ۾ کليو. ان کان اڳ پاسي واري رستي جالان ملايو تي ”سلوني بيڪري“ نالي هو جتي زيورات کان علاوه ڊبل روٽي ۽ سلوني چانهه پڻ وڪامي ويندي هئي.

هينڊري جي دڪان کان علاوه گلوب سلڪ اسٽور نالي هڪ سنڌيءَ جو دڪان پڻ هن رستي تي مشهور آهي. گلوب سلڪ اسٽور مسٽر تيرت داس چينانند اڄ کان پنجاهه سال کن اڳ پهرين سيگامت شهر ۾ کوليو. ان بعد اتي بند ڪري ڪوالالمپور جي هن رستي - جالان

تنکو عبدالرحمان تي آندو. پاڻ 1972ع ۾ سٺ سالن جي ڄمار ۾ اسنتا اسپتال ۾ گذاري ويو. اڄڪله سنڌس اڪيلو پٽ تان سري ڪشو سڄو ڪاروبار هلائي ٿو.

انهن پراڻين شين سان گڏ جيڪڏهن اڄ جو ماڊرن ڪواليمپور ڏسڻو آهي ته پوءِ ان لاءِ 3 جالان بڪٽ - بنتانگ ۽ جالان سلطان اسماعيل ڏي رخ رکڻ ضروري آهي. جتي اڄ جي دنيا جون ماڊرن هوٽلون ۽ فئشنبل دڪان ۽ ڊپارٽمينٽل اسٽور آهن. ڊسڪوٿي ۽ ڪلب آهن. وڏيون ۽ سهڻيون آفيسون ۽ انهن اڳيان بينل نون ماڊرن جون مهنگيون ڪارون ۽ فئشنبل پوشاڪن ۾ ماڻهو آهن.

ڪوالالمپور کان ٻاهر

ڪوالالمپور ۾ جيڪڏهن توهان هڪ يا ٻن ڏينهن لاءِ آيل آهيو ته پوءِ شهر ۽ ان جون مختلف گهٽيون، دڪان ۽ عمارتون ڏسڻ ۾ ئي توهن جو چڱو وقت گذري ويندو. پر جي گهڻن ڏينهن لاءِ آيل آهيو يا سهر اڳهين ڏنل اٿو ته پوءِ شهر کان ٻاهر ويهه پنجويهه ميلن جي دائري ۾ ڪيتريون ئي توهان جي لاءِ نواڻ ۽ تفريح پيدا ڪري سگهن ٿيون. پوءِ جي ٻارن سان آهيو ته Negra-Zoo جهڙي چڙيا گهر ۾ ئي سڄو ڏينهن گذاري سگهو ٿا. هني مون تي آيلاهيو ته گڻتن هاءِ لئند جهڙي سهڻي ۽ جابلو جاءِ هتي بي نه ملندي. جوتجا شوقين پڻ هتي نظر اچن ٿا جو هن ريجن جو وڏو Casino (جوتجا خانو) هتي آهي. دوستن سان پڪنڪ ملهائڻ جي موڊ ۾ آهيو ته ٿورو پري سمنڊ ۾ پڪڙيل مختلف بيتن: ڪئري آئيلينڊ، پلاءِ ڪيتام (Ketam) وغيره مان ڪنهن تي فيري يا بيٽي ذريعي ويڃڻ بهتر ٿيندو جي تنهائي پسند، شاعر طبيعت يا قدرتي شين ۾ دلچسپي رکو ٿا ته پوءِ ٽيمپل پارڪ ڏي ئي رخ رکڻ ۽ عافيت آهي. اهي مڙيئي شيون شهر کان پريرو آهن. جن کي ڏسڻ کان عام ٿورست ته محروم رهي ٿو پر مشغول زندگي ڪري ڪوالالمپور جا شهري پڻ. جيئن ڪراچيءَ جي مشغول ماڻهن، ويجهو هوندي به پنيور، مڪلي يا منگهو پير جهڙا اهم ۽ تواريخي هنڌ نه ڏنا هوندا.

ڪوالالمپور سامونڊي ڪناري وارو شهر ناهي. ان ڪري بندرگاهه جا قرض سامونڊي ڪناري وارو پر وارو شهر ڪلانگ ادا ڪري ٿو. انگريزن جي ڏينهن ۾ پورٽ ڪلانگ جو نالو بدلائي انگريز آفيسر جي نالي ”پورٽ گ سويتنهام“ رکيو ويو هو. جيڪو هاڻ وري سڳاي پراڻي نالي - پورٽ ڪلانگ سان سڏيو وڃي ٿو. ڪوالالمپور ۽ ڪلانگ ساڳي رياست سلينگور (Selangor) ۾ آهن. هن پاسي واري سامونڊي ڪناري (ويست ڪوسٽ) جا سامونڊي تانگها ڪنارا ايڏا صاف ۽ سٺا نه آهن جيڏا ايست - ڪوسٽ پاسي - يعني پهانگ، ترنگانو ۽ ڪيلنتان رياستن ڏي.

بهرحال توهان سمنڊ جي ڪناري تي وقت گذارڻ بدران پورٽ - ڪلانگ کان بيٽيءَ ذريعي پڪنڪ ۽ گهمڻ خاطر ڪنهن ويجهي بيت تي وڃي سگهو ٿا. جيڪڏهن توهان ڪڏهن ڪنهن ننڍي بيت تي نه ويا آهيو ته هي سٺو تجربو رهندو. آخرڪار انڊونيشيا، فلپين جهڙا ملڪ به ههڙن هزارين بيتن جا مجموعا آهن. ڪوالالمپور کان ويجهي ۾ ويجهو بيت ڪئري يا پلائو ڪيتام آهي. کائڻ پيئڻ لاءِ چاهي توهان ڪجهه پاڻ سان کڻي وڃو يا هتي جو لوڪل کاڌو ڪنهن هنڌي يا ڪانائين هوٽل تان وٺي کائي سگهو ٿا.

پلائوڪيتام کي ته هڪ ننڍڙو شهر به چئي سگهجي ٿو. هڪ صدي کن اڳ، چين جي صوبي هائين جي رهاڪن ملائيشيا ۾ پهچي هن بيت تي رهائش شروع ڪئي هئي. پر اڄڪلهه گهڻائي تيوچو ڳالهائڻ وارن چينين جي آهي. هتي جي رهاڪن جي زندگي جيتوڻيڪ ڏکي ۽ سخت آهي - جيئن سنڌ ۾ ڪچي جي رهاڪن يا ڪناري تي رهندڙ مهائڻن جي. پر اهو آهي ته بيحد ڌيرج، سائت ۽ سکون واري زندگي آهي. نه گوڙ شور نه ٽرئفڪ جئم ۽ گاڏين فئڪٽرين جو دونهون.

ڪئري بيت تي چيني ۽ ملئي ماڻهن کان علاوه ڪيترائي پاڪستاني ۽ انڊين رهن ٿا، جيڪي پوک ۽ ڪيتي پاڙيءَ جو ڪم ڪن ٿا. هن بيت يا بين اوسي پاسي وارن بيتن تي

پورت ڪلانگ کان لانچ ۽ فيرين ذريعي اچي وڃي سگهجي ٿو، جن ۾ سمنڊ جو سير به سنو ٿيو وڃي. هي ٻيٽ ڌارين توڙست لاءِ ايترو سنائي سان سينگاريا نه ويا آهن. پر، ملائيشيا حڪومت، انهن تي جي ڌيان ڏئي سنو ناهي ته انهن جو قدر به ايترو ٿي سگهي ٿو، جيترو سنگاپور جي سنتو سا ٻيٽ جو آهي.

ڪئري ٻيٽ جي سامهون هڪل جڳهه آهي، جيڪا تلوك (Teluk) سڏجي ٿي. اها پڻ ڪلانگ کان ڪالڪ جي پنڌ تي آهي. ڪلانگ ۽ ڪوالالمپور کان شوقين ماڻهو، ڪيڪڙا ڪاڻڻ لاءِ هتي ايندا آهن. ڪيڪڙو گانگت وانگر سماونڊي کاڌو (Sea-Food) آهي. پاڪستان ۽ عرب ملڪن ڏي ڪيڪرو جيتوڻيڪ تمام گهٽ - نه برابر کاڌو وڃي ٿو پر هن پاسي - ملائيشيا، انڊونيشيا ۽ ڏکڻ فلپين جا مسلمان تمام گهڻي شوق سان کائين ٿا ۽ سندس گوشت گانگت وانگر بيحد لذت ڇيو وڃي ٿو. گاڙهن مرچن ۽ ٻين مصالن تي تريل يا پوڙ وانگر رڌل تازا قاسايل ڪيڪڙا، ايل گراهڪن کي تختن جي ميزن ۽ بئنچن تي پيش ڪيا وڃن ٿا. ڏينهن جو هتي رونق نه هوندي آهي پر رات جي وقت ڪيترائي چيني ۽ مليئي پهچي ويندا آهن. ڪن سان گڏ يورپي مهمان پڻ هوندا آهن.

شام گذارڻ لاءِ بڪت بلاچان به سٺي جاءِ آهي، جيڪا ائمپنگ واري رستي تي آهي. ۽ جيڪڏهن صبح جي وقت اوڏانهن وڃو ٿا ته پوءِ ان بعد ملائيشيا جو قومي چڙيا گهر - زو نگارا پڻ وات تي ڏسي سگهو ٿا، جيڪو اتان ڪو گهڻو پري ناهي ۽ هر نائين کان شام جو پنجين تائين کليل رهي ٿو. چڙيا گهر جي ٽڪيٽ وڌن لاءِ 3 اڍائي ڊالر ۽ ننڍن لاءِ هڪ ڊالر آهي. (شاگردن لاءِ فقط تيه سينٽ) جانورن ۽ پکين جا پيچرا پري پري هجڻ ڪري چڱو پنڌ جو موقعو ملي ٿو. منجهس اورانگ اتان (باندر جو قسم جيڪو ماڻهوءَ سان گهڻو ملي ٿو) ۽ هٿرادو نهيل ڍنڍون ڏسڻ وٽان آهن.

ڪوالالمپور کان پرپرو وڃڻ لاءِ هڪ ٻيو هنڌ آهي، جتي صاف پاڻيءَ جي نهر هر وقت وهي ٿي، اهو آهي ڪئلا ڪوبو بارو (Kubu-Baru) گولفر اڪثر هتي گولف کيڏڻ لاءِ اچي نڪرن ٿا.

ڪوالالمپور کان ٻاهر هڪ ٻي مزيدار جاءِ ٽيمپلر پارڪ آهي. اپوح پينانگ ڏي ويندڙ هاءِ وي تي ڪوالالمپور کان اڪيه ميل کن پري هي ٽيمپلر پارڪ دنيا جي پراڻن پارڪن مان هڪ آهي. سوا هزار هيڪٽرن تي هي پارڪ قدرتي نظارن جي شوقينن ۽ پکنڪ ملهائڻ وارن لاءِ دلپسند جاءِ چئي سگهجي ٿي، جيڪا سرڪاري طرح 1954ع کان پبلڪ لاءِ کولي ويئي.

سڄو ملائيشيا وڻ تڻ ۽ ساوڪ سان ڀريل آهي. ملائيشيا جا ڪيترائي جهنگل سؤ ملين - ڏهه ڪروڙ سالن کان به پراڻا آهن. ٽيمپلر پارڪ جا پراڻا وڻ ۽ گهاٽو جهنگ ڏسي تعجب لڳو ٿو ته هن ايامن جي پراڻي دنيا کان فقط ويهه ميل پري ماڊرن تهذيب ۽ سوسائٽيءَ جو شهر ڪوالالمپور آهي.

هالي ووڊ جي هڪ مشهور انگريزي فلم ”The Seventh Day“ جا ڪيترائي نظارا هن پارڪ ۾ فلمايا ويا آهن. اداڪاره وليم هولڊين، سوسوناہ يارڪ ۽ ڪاپسين ان فلم ۾ ڪم ڪيو آهي.

قدرت جا نظارا ڏسڻ واري لاءِ باتو غارون (Batu - Caves) به اهم شيءِ آهي، جنهن کي ڏسڻ لاءِ ڌارين ملڪن جا ماڻهو پري پري کان ڪهيو اچن ٿا. هي پڻ ڪوالالمپور شهر کان ٻاهر اتر طرف، يارهن ميل کن پري آهي.

گنتنگ هاءِ لئنڊ، فريزر هيل ۽ ڪئمرون هيل ملائيشيا جا مشهور پهاري علائقا آهن، جيڪي جيتوڻيڪ سلينگور رياست جي ڀر واري رياست پهانگ ۾ آهن پر ڪوالالمپور کان ڪي گهڻو پري ناهن - خاص ڪري ان لاءِ جيڪو ڪوالالمپور ۾ هفتي ٻن لاءِ 3 تڪيل آهي ۽ وقت پاس ڪرڻ لاءِ گهمڻ ڦرڻ چاهي ٿو. ۽ جيڪڏهن ڪو ايترو پري نٿو وڃڻ چاهي ته انسانذات جي هٿرادو ٺهيل سهڻي ڍنڍ، پارڪ ۽ ٻارن جي راندين ۽ وندر جو باغيچو Mimaland ڏسي سگهي ٿو. ميمالئنڊ ڪوالالمپور شهر کان سڌ پنڌ تي آهي. منجهس ٺهيل جهوپڙين جهڙا گهر Chalets، هونل وانگر مساواڙ تي ڏنا وڃن ٿا ۽ گهڻو ڪري يورپ جهڙن ٿڌن ملڪن جا ماڻهو شهر ۾ هونل جي ڪمري ۾ رهڻ بدران هتي رهڻ پسند ڪن ٿا. رات جو اونداهه ٿيڻ بعد جيتين جڻن جي چرپر ۽ صبح ساجهر پڪين جو مٺيون لائون جهنگل جو ڏيک ڏين ٿيون ۽ انسان کي اهو احساس ڏيارين ٿيون ته هو شهر جي گوڙ گمسان ۽ وڏين عمارتن جي قيد کان آزاد ٿي ٻاهر کليل فضا ۾ ساهه کڻي رهيو آهي.

ميمالئنڊ ۾ ٻن ٽن قسمن جي رهائش آهي. ڪي جهوپڙين (موٽل نما) اندران ايئرڪنڊيشنڊ ۽ غالچن واريون آهن جن جي اڪيلي ڪمري جا نوي ملٽي ڊالر ورت اوجن ۽ ڊبل جا سو کن آهن. ڪي سٺلي (Chalets) ۽ تختا ڊگها ڪري، پاڻيءَ مٿان ٺاهيو ويون آهن. جتان اندران ئي ويني ويني توهان مچيءَ جو شڪار ڪري سگهو ٿا ۽ ٻاهر نڪرڻ جي به ضرورت ناهي. انهن جي مساواڙ هڪ رات جا ڏيڍ سو کن ڊالر آهي. ان کان علاوه سستي رهائش لاءِ وڏا ڪمرا (ماڊرن لانگ هائوس) ٺهيل آهن، جنهن ۾ هڪ بستِي جا ٻارهن تيرهن ڊالر ورتا وڃن ٿا. پول ۾ ترڻ جي في ڊيڊ ڊالر آهي، ٽينس ڪيڊڻ جي پنج ڊالر، ميمالئنڊ جي گهاتي جنگل ۾ ڪنهن گائيد سان گڏ سير ڪرڻ جي في ويهه ڊالر آهي. سڄو ڏينهن مچيون قسائڻ جي في پنج ڊالر آهي. ميمالئنڊ ۾ اندر گهڙڻ لاءِ به في رکيل آهي. وڏي لاءِ به ڊالر ننڍي لاءِ ڊالر کن.

هونءَ وقت پاس ڪرڻ لاءِ سبانگ وليم ڏي به رُخ رکي سگهجي ٿو - جتي سستا چيني کاڌي مشهور آهن. ڪوالالمپور جي هوائي اڏي جو نالو پڻ سبانگ آهي. (ملٽي زبان ۾ ڪن جي ايرنگ کي Snbang سڏجي ٿو) ڪراچيءَ جي بندو خان جي چڪن تڪي ۽ ٽنڊي آدم جي پڪل ران وانگر هتي جي تريل، پڪل ۽ رڌل بدڪ مشهور آهي جنهن کي کائڻ لاءِ هانگ ڪانگ، سنگاپور ۽ تائيوان کان آيل چينين ۽ جپانين جو هتي ڪافي مارو رهي ٿو.

جيڪڏهن ملائيشيا جي ڳوٺن جو نظارو ڪرڻو آهي ته ڪيپانگ وارو رستو اختيار ڪجي. اُلو لنگت (Ulu-Langat) واري ضلعي کان مغربي ڪنارو (West-Coast) وٺي هلڻ ۾ رستي تي ڪيترائي مهائڻن جا ڳوٺ ۽ سارين جا فصل نظر ايندا. ملائيشيا ملڪ بيحيد وڏو آهي پر ماڻهو ٿورا اٿس - ان جو احساس ڳوٺن ۾ پهچي هيڪانڊو گهڻو ٿئي ٿو، جتي موڪل واري ڏينهن تي ڪي ايڪٽر بيڪر ماڻهو نظر اچن ٿا. نه ته انڊونيشيا، بنگلاديش، انڊيا پاڪستان جي ڳوٺن جا نظارا هن کان نرالا آهن.

ملٽي ماڻهو تمام سڀا جهڙا آهن ۽ ڳوٺن جا ته وري هيڪانڊا. پر ان جو مطلب اهو ناهي ته هو ڪي بيوقوف آهن. يا هو ٻين کي سمجهي نٿا سهڻن. ٿورو ئي عرصو رهڻ بعد

سمجھ ۾ اچيو وڃي ته هو هوشيار ۽ ڏاها آهن پر طبيعت ۾ هو مانيڻا ۽ صابرين آهن. ڪنهن به ڳوٺ ۾ لهي، زبان نه اچڻ جي باوجود به هنن سان ملي سگهو ٿا. پنهنجي زبان ۾ ڪيڪار ڪري سندن اکين مان سندن دلين جي خوشي ۽ آڌرپاءُ محسوس ڪري سگهو ٿا - ڪانئن ناريل وٺي انهن جو پاڻي پي سگهو ٿا. سندن گهر اڳيان لڳل پيٽي، چڪو، رمبوتان وٺن جي ميوي جي گهر ڪري، کائي سگهو ٿا. ۽ مون کي پڪ آهي ته گهڻو ڪري هو توهان کان ان جي قيمت پڇڻن ۾ وٺندي آر محسوس ڪندا. جيئن سنڌ جا ڳوٺاڻا ڪير ڏڏ لاءِ ۽ عربستان جا ڪجي چوهاري جا پئسا وٺندي عيب محسوس ڪن ٿا.

وير لهڻ وقت توهان کي سماوندي ڪنارن جا ڳوٺاڻا ريتيءَ واري ڪناري مان Kepah (سپون) کوتيندي نظر ايندا. توهان به چاهيو ته انهن سان گڏ چوندو سگهو ٿا يا ڪائڻ لاءِ هنن کان وٺي سگهو ٿا. هن پاسي جا ماڻهو - چيني توڙي ملئي مسلمان ڪيڪڙن وانگر سپون به شوق سان کائين. گهڻو ڪري سڀ کي تهڪندڙ پاڻيءَ ۾ ڪجهه دير رکن. ائين ڪرڻ سان سڀ ۾ رهندڙ ڪينئون مريو وڃي ۽ پوءِ سڀ جا پڙ آسانيءَ سان کولي، ان ڪينئين کي مرچ مصالن سان رڌي کائي سگهجي ٿو. باقي جيسين ڪينئون جيئرو آهي. هو سڀ جا پڙ - جيڪي هن لاءِ بچاءُ آهن. مضبوطيءَ سان بند رکي ٿو.

ڪئالا لنڪات ضلعي ۾، ڪلانگ ۽ مورب (morib) شهرن واري رستي تي هڪ جاءِ آهي بندا (Bandia) نالي. هتي، ڪنهن زماني ۾، هن رياست جا سلطان رهندا هئا. سندن پراڻو محل (Istana) پڻ آهي، جتي سلطان سليمان رهندو هو. ان شهر جو نالو بندرتماشا (Bandar-Temasya) هو. ملئي زبان ۾ شهر کي بندر سڏجي ٿو. ۽ تماشيا معنيٰ: ڪاڇ، فنڪشن، رانديونرونديون. يا ڪڏي چئجي تماشو. (ملئي زبان ۾ Sy گڏ لکڻ سان ش جو اچار ٿئي ٿو، جيئن انگريزيءَ ۾ Sh گڏ لکڻ سان ش جو اچار ٿئي ٿو) هيءَ اها جڳهه آهي جتي D.Day تي، هي علائقو واپس وٺڻ لاءِ، لارڊ مائونٽ بٽن جي رٿ موجب انگريز فوج تي جهاز لنگر اچي ڪيرايو هو ۽ ٻارهن هزار سپاهي ۽ فوجي لاريون لائون ويون هيون.

ٿورو اڳتي ڪئالا سلينگور شهر آهي، جيڪو پن ملائيشيا جو تواريخي شهر آهي. ڪئالا سلينگور بعد اڳيان تجنگ ڪرانگ شهر آهي، جيڪو هن رياست جي چانورن جو وٽو (Rice-Bowl) سڏيو وڃي ٿو. چوڌاري سارين جو ٺٺي فصل نظر اچي ٿو ۽ سڄي رياست کي چانور هتان مهيا ٿين ٿا.

انهن شهرن ۽ جاين کان علاوه هن رياست سلينگور جا ٻيا به ٻه ٽي شهر مشهور آهن. جيڪي ڪوالالمپور جي ٺٺي ويجهڙائيءَ ۾ آهن. هڪ ته سڀ ۾ گهڻو ڪجانگ (Kajang) آهي، جتي جا ساتي تمام مشهور آهن. ساتي تمام مشهور آهن. ساتي ٻوٽي ڪواب کي سڏجي ٿو، جيڪو گهڻو ڪري ڪڪڙ يا ڍڳي جي گوشت مان ٺاهين. گوشت جون ننڍڙيون ننڍڙيون ٻوٽيون ڪري، سنهي تيليءَ ۾ پوٽي، مٿان ٿوري کنڊ پرڪي تانڊن تي رکي پچايو ويندو آهي.

ڪجانگ کان علاوه بانگيءَ (Bangi) جو شهر آهي، جيڪو يونيورسٽيءَ جي ٽائون شپ آهي. ۽ باتو ارانگ (Batu Arang) شهر ڍنڍ کان مشهور آهي.

چون ته ته سفر هوش وڌائي ٿو:

“Travel Broadens the Mind.”

۽ اهو واقعي جا درست آهي ته پوءِ ان لاءِ ڪو الالمپور پهچي هڪ مسافر کي هي اوسي پاسي واريون جايون ڏسڻ ۾ ڪو گهڻو خرچ يا وقت نٿو لڳي.

ڪشو - سگريٽ ۽ شراب نه پيئڻ وارو سينٽ

ڪوالالمپور جي مشهور ترين رستي - جالان تنڪو عبدالرحمان تي ”گلوب سلڪ اسٽور“ نالي هڪ ڇهه ماڙو دڪان آهي. ڪوالالمپور ۾ جيتوڻيڪ ان کان ڪيترائي وڏا وڏا دڪان آهن پر گلوب سلڪ اسٽور سڀني ۾ مشهور آهي. نه فقط ڪوالالمپور شهر يا ان جي سڄي رياست سيلينگور ۾ پر اوسي پاسي جي ٻين به ڪيترين ئي رياست کان ماڻهو هتي شاپنگ لاءِ اچن ٿا. ملاڪا رياست ۾ رهندڙ اسين ڪجهه پاڪستاني، انڊين، برمي، سلوني ۽ ٻيا غير ملڪي پڻ مهيني بئي ڪوالالمپور وڃي، گلوب سلڪ اسٽور تان خريداري ڪري ايندا آهيون. خاص ڪري قميص، ٽاء، پينٽ، ڪچا، گنجيون، چڊيون، ڪچو ڪپڙو، ٻارن جا اسڪول يونيفارم، چادرون، پڙدا، ريڊيو، ڪئسيٽ وغيره جهڙين شين لاءِ ڪوالالمپور ۾ گلوب جهڙو سستو ۽ بهتر دڪان ٻيو ناهي جتي ٻارهوئي جڻ Sale لڳي پيئي آهي. عيد، ڌاري، ڪرسمس، نئين سال جو ڏينهن، گوتم ٻڌ جو جنم ڏينهن يا ويندي چينين جي نئين سال ۽ هر چنچر تي هن دڪان ۾ پيهه پيهان هوندي آهي. گراهڪن جي مدد لاءِ ٻن شفٽن مان هر هڪ ۾ سو ڪن چوڪريون Sales-Girls ڪم ڪن ٿيون، اهڙيون ويهارو ڪن ڪئشير چوڪريون پئسا وصول ڪرڻ تي آهن ۽ انهن مٿان سنڌي سپروائيزر - ڪشوءَ جا مائٽ ۽ وفادار دوست نظرداريءَ لاءِ هر ماڙو تي پيسار ڪن ٿا. هڪ ڪئشير چوڪريءَ کان پڇيم:

”ويه سال.“ ورائيائين. پاڻ مدراس ۾ هئي. شڪل مان به لڳي رهي هئي. ساڳيو سوال هڪ ٻي پنجابي سڪ عورت کان ڪيم. کيس گلوب سلڪ اسٽور ۾ نوڪري ڪندي پنجويهه سال ٿي چڪا هئا. تنهن جي معنيٰ مالڪ نوڪرن مان خوش آهن ۽ نوڪر مالڪن مان. چيائين وانگر نوڪر پڻ دڪان، ڪمپني يا آفيس سان هميشه جو سات رکن ٿا. نڪاح ۽ نوڪري عمر پر جي نپاڻ لاءِ ڪن ٿا. گلوب ۾ هڪ ٻي ڳالهه به ڏيان ٿي چڙهي. ملائيشيا جي هوٽلن، وڏن دڪانن يا سپر مارڪيٽن ۾ ڪم ڪندڙ چوڪريون گهڻو ڪري چينيائون آهن. ڪا ايڪٽ بيڪٽ ملئي يا انڊين (تامل، گجراتي يا سڪٽي) هوندي. اهو ان ڪري آهي جو چيني مردن وانگر چيني عورتون توڙي چوڪريون تمام گهڻو پورهيت ۽ جفاڪش آهن. ٻيو ته هتي پئسي وارا چيني آهن. دڪان يا مارڪيٽون به انهن جون آهن. ظاهر آهي هو ڌارئين قوم جي ماڻهن کي رکڻ بدران پنهنجون چينيائون ئي رکن ٿا. پر گلوب سلڪ اسٽور ۾ ڪم ڪندڙ سيلز گرلس ۽ ڪئشير چوڪريون پانت پانت جون نظر اينديون. جيتريون چيني هوندي اوتريون ئي ملئي پڻ.

ملاڪا جي هڪ همراه مونکي ٻڌايو هو ته اهو دڪان - گلوب سلڪ اسٽور ڪشو چينانند نالي هڪ هندو سنڌيءَ جو آهي. ان بعد هڪ ڏينهن اخبار ۾ ملائيشيا جي ڏهن اهم واپارين جا نالا آيا هئا، جن مان ڪشو چينانند پڻ هڪ هو، جنهن هن ملڪ جي اڪيمني کي مٿيو ڪرڻ ۾ نمايان خدمت سرانجام ڏني آهي. پاڻ تان سري ڪشو سڏجي ٿو. خانبهادر، راءِ بهادر ۽ سر جي خطابن وانگر تان سري (Tan-Seri) هتي جي سلطنتن بادشاهه طرفان ملندڙ خطابن مان هڪ آهي. سنڌ کان اچي ڪنهن همراه جو هتي جي چيني واپارين سان مقابلو ڪرڻ ۽ ملئي حاڪمن کان خطاب حاصل ڪرڻ اهڙي تهڙي ڳالهه ناهي. ساڻس ملڻ ۽ انٽرويوءَ وٺڻ لاءِ دل چيو پر اسان جهڙن نوڪر پيشه ماڻهن کي نوڪريءَ تان موڪل ڪڍي ۽ جي

موڪل ڪٿي وٺ ته ڪوالالمپور پهچي ٻين ڪم ڪارين کان فرصت ڪٿي ۽ ساڳي وقت ڪنهن وڏي واپاريءَ کي - جنهن جا ڏهه ڏنڌا تڙيل پڪڙيل هجن، ان کي ڳولڻ ڏکيو ۽ ملڻ ته ان کان واندڪائيءَ جو وقت وٺڻ ان کان به وڌيڪَ ڏکيو سو جيتوڻيڪ گلوب ۾ هر مهيني ڏيڍ خريداريءَ لاءِ وڃڻ ٿيندو هو پر ان جي مالڪن سان ملڻ جو ڪڏهن به سوچي نه سگهيس.

گذريل دفعي گلوب سلڪ اسٽور جي ٽين يا چوٿين ماڙ تي ٻن همراهن کي سنڌيءَ ۾ ڳالهائيندو ڏسي پڇيومان ته هو ڪٿي جا آهن؟

”اسين ته هتي جا ئي آهيون. توهان پاڻ؟“

”آئون به هتي جو ئي آهيان. ملاڪا کان آيو آهيان.“

”اڃا“ چئي هو به پنهنجي لڳي ۾ ويا.

موٽڻ مهل انهن مان هڪ جنهن جو نالو ڀمو هو وري ملي ويو، بلڪ مون کي ويندو ڏسي سڏ ڪيائين.

”توهان هتي جا ئي آهيو يا ڪنهن ٻئي ملڪ کان آيل آهيو؟“ هن قربائتي نموني سان پڇيو.

”سائين، پاڪستان کان آيو آهيان. ڪجهه سالن کان هتي نوڪري ڪري رهيو آهيان.“

”اڳا ڳالهه ڪريو.“ ڀموءَ چيو، ”هتي جيڪي به سنڌي رهن ٿا، انهن کي اسان چڱيءَ طرح سڃاڻون ٿا. توهان ڪيڪار ڪري لنگهي ته ويائو پر آئون اهوئي سوچيندو رهيس ته من تي جو نه پيا اچو سو پڪ باهران ايل آهيو.“ ڀموءَ پنهنجي واقفيت ڪرائي ته هو هن دڪان ۾ ريٽلر مئنيجر آهي.

”مون هن دڪان جي مالڪ - تان سري ڪشوءَ جي ڪاميابيءَ جو اخبار ۾ پڙهيو هو.“ مون ٻڌايومانس. ايتري ۾ هڪ عورت ڀموءَ کان ڪجهه اچي پڇيو. ۽ پوءِ اهو محسوس ڪندي ته اسان اڳهين ڳالهائيندو پئي، ملئي زبان ۾ Maafrican Saya (مون کي معاف ڪجو) چيو ۽ ڀموءَ ان جي ڄاڻ ڪرائڻ لاءِ ٻڌايو: ”هي مسز ڪشو چيئانند آهي.“

”توهان جي مڙس بابت ملاڪا ۾ ”مونا انڊسٽريز“ جي مئنيجر مسٽر ويرمانيءَ ٻڌايو هو.“ مون کيس چيو.

”هن جو ئي نالو مونا آهي.“ ڀموءَ ٻڌايو، جنهن جي نالي سان اسان جي اها فئڪٽري آهي ۽ هاڻ پيوٽر (Pewter) جو سامان پڻ مارڪيٽ ۾ آڻي رهيا آهيون.“

پيوٽر ٻن ڌاتن جو مڪسچر ٿئي ٿو، جنهن ۾ ٽين (Tin) اهم ڌاتو هوندو آهي. هن مان ٺهيل چانديءَ جهڙيون اچي رنگ جون شيون ۽ سووينئر هتي ايترو ئي مشهور آهن، جيترو اونيڪس (سائي رنگ جو پٿر) جون شيون پاڪستان ۾ يا ٿامي ۽ پتل جون هندستان ۾. ڀموءَ ۽ مونا سانتيڪو ويهي خبرون چارون ڪرڻ چاهيون ٿي. هنن مون کان منهنجو پروگرام پڇيو.

”بس هتان پوءِ واپس ملاڪا موٽڻ چاهيان ٿو.“ مون کيس ٻڌايو.

”لڄ ڪٿي ڪندين؟“ ڀموءَ مون کان پڇيو.

”لڄ هتي ئي تنڪو عبدالرحمان روڊ تي پاڪستاني هوٽل شيراز ۾ يا ائين هلندي چلندي ڪجهه کائي ملاڪا هليو ويندس.“

”پوءِ اسان جي ئي هوٽل تي چو نٿا کائو.“ موننا چيو، ”مون ٻن ٽن بين کي به لنچ تي گهاريو آهي.“

آئون سوچڻ لڳس.

”مٿي ڇهين فلور تي آهي. توهان ڪڏهن اتي نه آيا آهيو ڇا؟“ پوءِ پڇيو.

”نه آيو آهيان ۽ هينئر به ڪافي پيئڻ لاءِ اوڏانهن ئي ويس پئي.“

”دير نه لڳندي. بس توهان هلو ته آئون به پيئي اچان.“ موننا چيو.

”خير ايترو جلديءَ ۾ آئون به نه آهيان. مونکي پاڻ توهان سان ملي خوشي ٿي آهي. پر جيڪر توهان جي مڙس سان به ملاقات ٿي وڃي ته ڏاڍو سٺو.“

”ڪشو به اتي اچي ويندو يا آفيس ۾ ئي ملونس ٿا.“

ان ماڙ تان نڪري، جهندين جي جهالر هيٺان لنگهي نجهڪ ماڙ ٻي مٿي آيس. ڪاغذن جو ڦڙڪندڙ جهنڊيون، ڪرسمس ڊي ويجهو اچڻ جي خوشيءَ ۾ لڳايون ويون هيون. ملائيشيا ۾ ڪيترائي چيني ۽ انڊين تامل عيسائي آهن. ڪن جندين تي ”سلامت هري ڪرسچن“ (يوم ڪرسمس مبارڪ) لکيل هو ته ڪن تي ملائيشيا جو جهنڊو ٺهيو هو ۽ ان هيٺان اڄڪلهه عام ٿيندڙ نعرو ملائيشيا جون ٺهيل شيون خريد ڪريو - Belilah Barang -
Buatan Malaysia

رهيل سامان ان ماڙ تان خريد ڪري، لفت ذريع ڇهين فلور تي پهتس جتي گلوب سلڪ اسٽور وارن جي سيلف سروس ريسٽورنٽ آهي - جتي پڻ گلوب دڪان وانگر هر وقت ماڻهن جا ميٽر رهن ٿا. جهڙي نموني سان ڪشوءَ ”ٿورو فائڊو گهڻو وڪرو“ جو اصول دڪان سان لاڳو رکيو آهي. اهڙيءَ طرح سندس زال مون ساڳيو اصول هن هوٽل سان پڻ وابسته رکيو آهي، جنهن جو سڄو بندوبست سندس هٿ ۾ آهي. هتي هر هڪ پنهنجي پسند جي شيءِ چونڊي آخر ۾ ڪائونٽر تي وينل همراهه کي ان جو بل پياري پوءِ بيهي يا ٽيبل تي ويهي کائي ٿو. کاڌي جون شيون ڪجهه اهڙي چونڊ جو رکيل آهن جو کائڻ وارو چاهي هتي جو ملئي، چيني، انڊين هجي يا ڪو فارينر ڌارئين ملڪ جو - هن کي ڪجهه نه ڪجهه پنهنجي پسند جو ملي ويندو. مثال طور ڌارين جي پسند سيون اپ، ڪوڪا ڪولا سان گڏ ملئي ماڻهن جي پسند گلاب جو شربت پڻ رکيل آهي. يورپين ۽ ٽڏن ملڪن کان آيل همراهن جي پسند چانهه، ۽ ڪافي پڻ آهي. سڳاي طرح جتي سٽنڊوچ ۽ هئمبرگر نموني جون شيون آهن اتي مي هون ۽ نوڊل پڻ آهن، جيڪي چيني پسند ڪن ٿا ۽ سڳاي وقت ناريل ۽ پت جون مڍايون ۽ ناسي لما پڻ رکيل آهن جيڪي ملئي ماڻهو پسند ڪن ٿا. ٻوڙن سان گڏ فراءِ ٿيل شيون پڻ آهن.

آءٌ ڪافيءَ جو ڪو، هڪ ڪيڪ جو چوٽو ۽ پلاءِ نموني جو پت کڻي جيسين پئسن واري ڪائونٽر وٽ پهتس تيسين مون پهنجي ويئي ۽ بل پيارڻ بنا قطار مان نڪري اچي ٽيبل تي ويناسين. پاڻ به ڪجهه کائڻ لاءِ کڻي آئي هئي - شايد سوپ ۽ پاڇي هئي، جنهن مان لڳو ته شايد هوءَ ويجيترين هجي. کيس چيمر: ”لڳي ٿو ته توهان انهن واپاري ماڻهن مان آيو، جيڪي هر وقت پئسو ڳڻڻ ۽ ليڪي چوڪي ۾ غرق ٿيڻ بدران ڪجهه وقت ماڻهن سان به ڳالهائين بولھائين ٿا.“

دراصل مونا جهڙو ساڳيو حال سندس مڙس ڪشو چينانند جو آهي - جنهن سان ٿوري دير بعد اتي ئي ملاقات ٿي. هونءَ ڪشوءَ جهڙي هيڏي وڏي واپاري ۽ فرمن جي مرڪز کي خلائن ۾ گم هجڻ ڪري پر لڳي ٿو ته هنن جي نس نس ۾ سادگي سمايل آهي ۽ اهو جيڪو چوندا آهن ته پئسي کي ماڻهوءَ پٺيان ڊوڙڻ ڪري ۽ نه ماڻهوءَ کي پئسي پٺيان، ان جو جيئرو جاڳندو مثال چوڻيٽاليهه ورهين جو ڪشو چينانند آهي، جنهن جو واسطو فقد هيڏي وڏي گلوب سلڪ اسٽور سان نه پر ٻين به ڪيترين ئي شين سان آهي.

اڄڪلهه جي واپاري لاهين چارهين کي ڏيان ۾ رکي ڪشوءَ هڪ ئي واپاري - فقط دڪانداريءَ ۾ رهڻ بدران ٻين به ڪيترين ڳالهين ۾ هٿ پير پڪيڙيا آهن - جهڙوڪ جهازراني، بئنڪنگ، زمينداري، ڪارخانيداري ۽ ويندي ٿوري ٿوري سياست ۽ سماجي خدمتن ڏي پڻ ڏيان ڏنو آهي. پاڻ يونائيٽيڊ ايشين بئنڪ جو وائيس چيئرمين آهي ته M.I.C يونٽ ٽرسٽ جو ڊائريڪٽر پڻ. سٽمپورنا هولڊنگس جو چيئرمين آهي ته يونائيٽيڊ اورينٽل انسورنس جو وائيس چيئرمين ۽ ملائيشين انڊسٽريل ڊيوولپمينٽ فائيننس جو ڊائريڪٽر پڻ. مائيڪا هولڊنگس جو ڊائريڪٽر آهي ته سلينگور انڊين چيمبرس آف ڪامرس ۽ انڊسٽريءَ جو صدر پڻ آهي.

ڪوالالمپور جي هن گلوب سلڪ اسٽور جي نالي سان سندس هڪ دڪان سنگاپور جي هاءِ اسٽريٽ سينٽر ۾ پڻ آهي. ملاڪا ۾ مونا انڊسٽري نالي ڪپڙي جي فئڪٽري آهي - جيڪا هن جڏهن ورتي ته سخت نقصان ۾ هئي.

”مون کي ان ان ڪري وٺي هلائڻ چاهيو ٿي.“ ڪشوءَ ٻڌايو، ”ته جيئن آئون پنهنجو اندازو لڳائي سگهان ته آيا مون ۾ ايتري همت ۽ واپاري قابليت به آهي جو هڪ پٽيانگ ۽ ڏيوالي ۾ بدل فئڪٽريءَ کي تاري فائو ماڻي سگهان ٿو يا رڳو هلندڙ شيون هلائي سگهان ٿو.“

مونا انڊسٽري ۾ اڄڪلهه ايڪسپورت لاءِ روزانو اٺن کان ڏهه هزار قميصون نهن ٿيون، جيڪي آمريڪا يورپ ۽ آفريڪا جي ملڪن ۾ وڪرو ٿين ٿيون. اهي قميصون دنيا جي مسهور برانڊن لاءِ نهن ٿيون. جهڙوڪ: ليوي، Yves، سينٽ لورينس، پائي، بالا مائين، Guy Laroche، ۽ آمريڪا جي ائرو Arrow ڪمپنيءَ لاءِ.

مثال طور آمريڪا وارا آمريڪا ۾ ”ائرو“ قميصون ناهي هن پاسي جي ملڪن: سنگاپور، ملائيشيا، ٽائيلنڊ ۽ انڊونيشيا ڏي موڪلڻ بدران ڪشوءَ جي هن فئڪٽري مونا انڊسٽريءَ مان ساڳي معيار ۽ مقابلي جون ٺهرائي، پنهنجي نڀي ۽ نالن سان ڀر وارن ملڪن ۾ سڀلاءَ ڪن ٿا. ائين ڪرڻ سان آمريڪا وارن کي به ڪيترائي فائدا رسن ٿا. جهڙوڪ: آمريڪا ۾ مزور گهڻو پگهار وٺن ٿا، ان بعد آمريڪا کان قميصون ڪٺائي هيڏانهن آڻڻ ۾ جهازن جو ڳرو پاڙو پوي ٿو ۽ ان کان علاوه وقت به لڳي ٿو. اهو ئي سبب آهي جو ڪيتريون آمريڪا ۽ يورپ جون شيون اتي مهانيون آهن پر هن پاسي سنگاپور، هانگ ڪانگ، ملائيشيا ۾ سستيون آهن.

”واپارن لاءِ انسان ۾ گتس جو هجڻ ضروري آهي.“ ڪشوءَ ڳالهه ڪئي، ”ٻي صورت ۾ هن لاءِ واپار مسئلو بڻجيو پوي. مونا انڊسٽريءَ کي مون کان اڳ چئن ماڻهن واريءَ واريءَ هلايو پر هو ناڪامياب رهيا. مون اها فئڪٽريءَ خريد ڪري پهرين يڪدم مارڪيٽ

جو جائزو ورتو ته ڪهڙي شيءِ جي گهڻي گهرج (Demand) آهي ۽ پوءِ ان موجب مال پيدا ڪري سڄي فئڪٽريءَ جو نه فقط نقصان پر سيٽيل پئسو پڻ، ٻن سالن ۾ ڪڍي ورتو.

منهنجو پيءُ چوندو هو ته:

”Don't Take People for a Ride“ ڪشو ٻڌايو، ”بابي جو ان ڳالهه ۾ وشواس هو ۽ هميشه ان جو ئي پاچار ڪندو هو، ته جيڪڏهن توهان واپار ڪرڻ چاهيو ٿا ۽ هميشه ان ۾ ئي رهڻ گهرو ٿا ته ايمانداريءَ کان ڪم وٺو. ايمانداريءَ جهڙي ڪا به ڳالهه ئي ناهي Be Honest Nothing Else pays in the long Run چو جو هڪ دفعو ساڪ ٿئي ته ماڻهوءَ جو هميشه لاءِ منهن ويو.“

تان سري ڪشوءَ پڙهائي ختم ڪري 1972ع ۾ پيءُ کان مليل دڪان ۽ مٿين فلاسافيءَ کي هلائڻ شروع ڪيو. اڄ ان جو وڪرو ۽ نفعو ڇهڻو ٿي ويو آهي ۽ شيئر پنجاهو ٿي ويا آهن.

لنچ بعد ڪشو پنهنجي آفيس ۾ وٺي هليو. جتي سندس ڪرسيءَ پٺيان سندس سرگواسي پتا جي وڏي تصوير تنگيل آهي. جنهن جي نقش ق دم تي ڪشو اڄ به پنهنجو واپار هلائي ٿو:

”I Made him my case study of how to do Business“

ڪشوءَ فخر سان ٻڌايو، ”منهنجو پيءُ ارڙهن ورهين جي ڄمار ۾ سنڌ کان هتي آيو هو. اهو 1928ع جو سن هو. ان وقت سنڌ بمبئي صوبي سان مليل هئي ۽ گڏيل هندستان جو حصو هئي. تنهن زماني ۾ بابي وٽ فقط پنج سؤ رپيا هئا پر ٻن سالن اندر هن (Segamat) شهر ۾ گلوب سلڪ اسٽور نالي هڪ ننڍڙو دڪان کوليو. سيگامت شهر ۾ تن ڏينهن ۾ رپڙ جي پوک جا ڪيترائي جاگيردار رهيا ٿي. پنهنجي پيءُ دڪان ۾ اعليٰ قسم جو ڪپڙو رکيو ۽ ڪجهه سلڪ جو سامان - جهڙوڪ رومال، ڪمونو وغيره. انهيءَ سلڪ جي سامان تان هن دڪان جي نالي ۾ ”سلڪ“ جو لفظ آيو.“

تان سري ڪشوءَ چيڻانند هتي سيگامت (ملائيشيا) ۾ ڄائو ۽ پنهنجي ننڍپڻ جا شروعاتي سال دڪان مٿان اڏيڪل مسواڙي گهر ۾ ئي گذاريا، جنهن جي سندس پيءُ ماهوار مسواڙ چاليهه ڊالر ڏيندو هو. ويجهڙائيءَ ۾ ئي اسڪول هوندو هو، جنهن ۾ ننڍپڻ جا گذارل سنا ڏينهن کيس اڃا تائين ياد آهن.

سندن واپار ڏينهن ڏينهن وڌندو رهيو. پاڻ پنجن سالن جو ته هو سندس پيءُ ساڳي شهر سيگامت ۾ هن دڪان جي هڪ ٻي به شاخ کولي. ۽ پوءِ هي جڏهن ٻارهن ورهين جو ٿيو ته سندس والد سيگامت مان لڏي ڪوالالمپور هليا آيا پر ڪشو ۽ سندس ٽن پيٽن کي تعليم پوري ڪرڻ لاءِ پٺيان سيگامت ۾ ڇڏيائون.

”منهنجي پيءُ کي تعليم جو تمام گهڻو اونو هوندو هو.“ ڪشوءَ ٻڌايو، ”هو چوندو هو ته واپار وڙو سڀ ضروري آهي پر ان کان اڳ علم پرائڻ تمام اهم آهي. ڪير ڪٿي ڪيڏو به وڏو امير، واپاري، جاگيردار هجي پر اولاد کي تعليم نه ڏيڻ وڏي غلطي آهي. منهنجي پيءُ عيب ٿي سمجهيو ته اسين اڻ پڙهيل رهون، ايتريقدر جون هن پنهنجن نوڪرن ۽ پورهيتن کي شام جي وقت انگريزي پڙهائڻ لاءِ هڪ رٿائڊ ماسٽر رکي ڏنو هو.“

تان سري ڪشوءَ کي اعليٰ تعليم حاصل ڪرڻ لاءِ سندس پيءُ انگلينڊ موڪلڻ جو ارادو ڪيو. ڪاليج ختم ڪري يونيورسٽي وڃڻ لاءِ وڃ ۾ جيڪي مهينا وانڌڪائيءَ جا مليا، تنهن ۾ هو کيس هانگ ڪانگ، جپان، آمريڪا ۽ انگلينڊ وٺي هليو.

”اهو پهريون دفعو هو، جڏهن مون پنهنجي پيءُ کي واپار ڪندي ڏٺو.“ هن ٻڌايو، ”آئون تڏهن اوڻين سالن جو هوس، ۽ ان کان اڳ دڪانداري يا واپار کي مون ڇهيو به ڪونه هو.“

انهن ڏينهن ۾ لنڊن ۾ ڪشوءَ جي پيءُ کي دل جو دؤرو پيو. ”ڊاڪٽرن مون کي چيو.“ ڪشوءَ ٻڌايو، ”تنهنجي پيءُ جي نازڪ حالت آهي. بهتر ٿيندو واپس ملائيشيا هليا وڃو.“

”ان ريت اڪيلو پڻ هجڻ ڪري مون کي ٻيا سڀ ڪم ڇڏي پيءُ جي خدمت چاڪريءَ لاءِ گڏگڏ رهڻو پيو ۽ سندن نصيحتن ۽ صلاح سوليءَ موجب واپاري وڙي جو هر ڪم سڪڻو پيو. نصيحتن ۽ صلاح سوليءَ موجب واپار وڙي جو هر ڪم سڪڻو پيو. 1969ع ۾ بابي جي لاڏاڻي وقت منهنجي عمر اٺاويھ سال هئي.“

ان بعد ڪشوءَ نه فقط پيءُ جي طرفان ڇڏيل سموري واپار کي اڪيلي سر هلايو، پر ان ۾ ڪيترو ئي واڌارو آڻي هن منزل تي پهچايو.

”سڄي ڏينهن جي پورهئي بعد شامَ جو ساڍي ستين وڳي ڌاري گهر پهچندو آهيان.“ ڪشوءَ پنهنجي ذاتي زندگيءَ بابت ٻڌايو، ”روزانو گهر ۾ کائڻ پيئڻ جي دعوت يا دوستن سان گڏجاڻي رهندي آهي پر آئون سگريٽ نه پيئندو آهيان ۽ نه شراب. نه گهوڙن جي ڍوڙ ڪيڏان نه ڪا ٻي جوأ جي راند. رسالا ۽ ڪتاب پڙهڻ ۽ ٽي ويءَ تان ڪجهه پروگرام ڏسڻ منهنجي خاص وندر آهي.“

ڪوالمپور شهر ۽ سلينگور رياست جا ڪجهه تواريخي سن ۽ دلچسپ ڳالهيون

ويست ملائيشيا يا Peninsular ملائيشيا واري ڌرتيءَ جو حصو جيڪو برما ۽ ٽائيلنڊ کان پوءِ هيٺ سنگاپور تائين وڃي ٿو، ان کي انگريزيءَ ۾ مشهور شاعر جان ملٽن پنهنجي ڪتاب Paradise Lost ۾ رومانوي انداز ۾ Golden Chersonese پڻ سڏيو آهي.

سؤ سال اڳ هن ملڪ جي آدمشماري فقط اٺ لک به ڪس مس هئي ۽ بقول ڪنهن مسافر جي ملايا جي نه تواريخ پراڻي آهي، نه تهذيب ۽ نه وري ڪو ادبي خزانو. هن ملڪ ۾ نه ڪي وڏيون لڙايون لڳيون ۽ نه وري ڪي منجهس پراڻين عمارتن جا متاثر ڪندڙ ڪنڊر آهن - جيڪي دنيا جي امڻهن جو پاڻ ڏي ڏيان چڪائين. پر هن ملڪ جي جاگرافيائي بيهڪ اهڙي آهي جو چين ۽ ننڍي کنڊ جهڙن ٻن پراڻين تهذيبن وارن ملڪ ڏي ايندڙ ويندڙ سامونڊي رستن جي وچ ۾ پوي ٿو. گڏيل هندستان کان ملئي ماڻهن دل کولي مذهب، آرت، ادب ۽ رسم رواج جهڙيون شيون هٿ ڪيون. بعد ۾ جيتوڻيڪ ملئي مسلمان ٿي ويا پر اڄ به هنن جون ڪيتريون ئي ريتون رسمون سوڻ ساڻ هنڌا آهن. جهڙو هٿ ٻڌي ملڻ، جادو منتر ۽ وسوسن ۾ وسواس ڪرڻ ڌارڻ وغيره. شاديءَ جي ڪيترين ئي ريتن کان علاوه ننڍي کنڊ جي زبانن: هندي، سرائڪي، تامل، بنگاليءَ جا ڪيترائي لفظ اڃا تائين ملئي زبان ۾ هلندا اچن، جهڙوڪ: پرڏان منتر، پرتاما، پرتوي، ڪيدائي، راجا، ورتا، وغيره. انڊين کان علاوه چيني تهذيب جو پڻ هتي اونهو اثر آهي - کاڌي پيئي کان وٺي عمارت سازي يوس وڳي تائين.

هڪ پاسي کان ننڍي کنڊ ۽ عرب ملڪن جا واپاري چوماسي (Monsoon) هوائن جي آڌار تي پنهنجين بيڙين ۽ بتيلن ۾ چڙهي هندي عربي سمنڊ لتاڙي هتي آيا ٿي ته ٻئي پاسي کان چيني پنهنجن بيڙن (Junks) ۽ بتيلن ۾ اتر اوڀر وارين چوماسي هوڳائڻ جي آڌار تي، ڏکڻ چيني سمنڊ لتاڙي هتي اچي نڪتا ٿي. هيءَ پندرهن صديءَ جي ڳالهه آهي جڏهن مرچ مصالحن، سلڪ ۽ چيني مٽيءَ جي ٿانون جو واپار اوج تي هو.

۽ پوءِ چار سؤ سالن بعد ڌارين ملڪن جي ماڻهن کي هيڏانهن ايندي هيڪاندي گهڙي ڪشش ٿي. دور دراز کان ماڻهو، هتي جي ڀلي زمين جي اڀت حاصل ڪرڻ لاءِ اچي نڪتا ۽ ڪيترا هميشه جي لاءِ هتي جا ٿي ويا. دنيا جو سڀ کان گهڻو رٿو، پام آئل، تين ۽ ناريل هٿان نڪرڻ لڳو.

• ملايا - جنهن کي هاڻ ملائيشيا سڏجي ٿو، ان جي وچ واري رياست سلينگور ۾، ڪوالمپور (گپ واري نديءَ جو منهن) نالي غيررومانوي نالي وارو شهر آهي. جيڪو ڏسندي ئي ڏسندي هڪ سهڻو ۽ روماتتڪ شهر بڻجندو وڃي. ڪوالمپور هڪ سُست ۽ بيٺل ڳوٺ مان تمام تيز رفتار سان دنيا جو وڏو شهر ٿيندو وڃي. هڪ پاسي ڪڪرن سان ڳالهيون ڪندڙ وڏيون وڏيون عمارتون، ڇهن قطارن وارا رستا ۽ انهن مٿان هلندڙ B.M.W، وولو ۽ مرسيديز ڪارون آهن ته ٻئي پاسي دنيا جون ماڊرن

هوٽلونل شيرتن، حيات، هلتن ۽ ڪانتينينٽل وغيره، اسپتالون، ڪلب ٿيٽر، مندر، مسجدون، هوائي اڏا ۽ ماڻهن سان سٿيل اسٽيڊيم - لڳي ٿو ته رات اندر ڌرتيءَ جو بيت چيري هيٺو وڏو شهر ٻاهر نڪري آيو آهي.

• 1766ع - هن سن ۾ بوگي (Bugi) قوم جي سردار راجا لوموءَ (Raja Lumu) کي سلينگور رياست جو سلطان ٺاهيو ويو. جنهن جي حڪم جي پيروي رعيت خوشيءَ سان ڪئي جو ملئي رسم موجب کيس پيراق جي شاهي خاندان ان ڪم لاءِ مقرر ڪيو هو. پيراق خاندان جو شجرو پندرهن صدي جي ملاڪا سلطنت جي حاڪم سان ملي ٿو.

• 1857ع - راجا عبدالله تين جي ڪاٿين جي ڪوٽائي ۽ ڳولا لاءِ پنهنجي خرچ تي ستاسي چيني مزور گهرايا، جيڪي گومباڪ ۽ ڪلانگ ندين جي سنگم وٽ پهچي (جتي هينئر مسجد جامي آهي)، اٽمپنگ ڏي روانا ٿيا، جتي هنن کي ڪوٽائي لاءِ تين (Tin) ملي ويو. انهن ئي ڏينهن ۾ يورپ ۾ تين جو ڪپ هيڪانڊو وڌي ويو، جنهن لاءِ هنن کي ملايا ڏي ڏسڻو پيو ٿي. ملايا جي ڌرتيءَ اندر تين ته گهڻو ئي موجود هو پر ان کي ڪوٽي ڪڍڻ لاءِ ماڻهن جي ڪوت هئي. ڪاٿين ۾ ڪم ڪرڻ لاءِ گهڻي کان گهڻن مزورن جي ضرورت پيئي ٿي، جيڪا ضرورت پر واري ملڪ چين پوري ڪئي ٿي. انهن ڏينهن ۾ چين ۾ ه سخت غربت هئي. پورهئي ۽ پئسي جو ٻڌي چين کان بيٺين پنيان بيٺيون چيني ماڻهن سان پرچي ملايا ۾ پهچڻ لڳيون. جن چينين وٽ هن سامونڊي سفر لاءِ پاڙو نه هو، اهي سنگاپور، ملاڪا ۽ پينانگ جي بندرگاهن تي ضرورتمند واپارين کي چند ڊالرن ۾ وڪيا ٿي. ڪاٿين جي مالڪن، ڪم ڪندڙ مزورن لاءِ شراب، پنگ، ڏوڏي ۽ جوا جهڙيون شيون عام ڪري ڇڏيون هيون ۽ پورهئي لاءِ آيل هي مزور انهن علمتن ۾ اهڙو قاسي ويندا هئا جو هميشه قرضي رهندا هئا. هو جيتوڻيڪ اها اميد رکي ايندا هئا ته ڪجهه سال پ ورهيو ڪري، پئسو ڪمائي واپس چين ڪڍي وڃبو. پر چين کان آيل هزارين ماڻهن لاءِ ملايا ئي ”هميشه جي رهڻ لاءِ ملڪ“ ثابت ٿي ويو ۽ اڄ ڏينهن تائين سندن اولاد رهندو اچي.

مزورن جي نشي پتي لاءِ شراب جي نشي پتي لاءِ شراب جي گهتن کان علاوه چڪلا پڻ هئا، جن جپ ڪپ هيڪانڊو گهڻو محسوس ڪيو ويو ٿي جو چين کان مزوريءَ لاءِ جيڪي ايندا هئا سي سڀ زالن کي پنيان ڇڏي ايندا هئا. نتيجي ۾ شهر ۾ رهندڙ رنڊني جي وڏي ڪمائي هئي ۽ هي ڌنڌو ايترو ته وڌي ويو جو 1880ع ۾ جڏهن انگريزن پنهنجي سلينگور رياست جي گادي ڪلانگ کان ڪوالالمپور بدلائي ته ان وقت ڪوالالمپور ۾ موجود 220 گهرن مان اڌ کان وڌيڪ رنڊين جا اڏا هئا.

• 1868ع - چين جي حڪا (Hakka) قوم جو هڪ چيني پپ - آه - لو آءِ (Yap-Ah-Loy) ڪوالالمپور جو ٽيون ڪئپٽن چينا - يعني هڪ قسم جو ميسر يا وڏيرو مقرر ٿيو. هن چيني همراه جو ڪوالالمپور کي وڌائڻ ۾ وڏو هٿ رهيو آهي. ڪاٿين ۾ ڪم ڪندڙ مزورن کان وٺي شراب ۽ جوا جي اڏن تي ڪنٽرول رکڻ ۽ شهر جو چڱيءَ طرح انتظام هلائڻ جو هن وڏو ڪردار ادا ڪيو. چوريءَ لاءِ ڳريون سزائون مقرر ڪيائين. پهرين دفعي تي چور کي رسي سان ٻڌي شره ۾ گهليو ويندو هو. ٻئي دفعي تي هن

جو ڪن ڪپيو ويو ٿي ۽ ٽئين دفعي تي هن جو گلو ڪپيو ويو ٿي. نتيجي ۾ چوريءَ جون وارداتون بنهه گهٽجي ويون.

يپ 1868ع کان وٺي 1885ع ۾ مرڻ تائين ڪوالالمپور جو ڪئپٽن چينا ٿي رهيو. هو سترهن ورهين جي ڄمار ۾، چين جي گئانگ ڊانگ (Guangdong) صوبي جي حڪا قبيلي کان، پورهئي ۽ مزوريءَ لاءِ ملايا پهتو. سخت محنتي ۽ پورهيت مڙس هو. ڪيترائي پورهيا ڪيائين. سور چارڻ ۽ وڪڻڻ کان وٺي باڊي گارڊ ٿي رهيو. پٽيواليءَ کان وٺي ويندي آخر ۾ ڪاڻ جي مئنيجر تائين نوڪريون ڪيائين. هو سنو ويڙهاڪ پڻ هو. پهرين ڪائين جي علائقي جو ڪئپٽن چينا مقرر ٿيو. ان بعد، ايڪٽيه سالن جي ڄمار ۾ سڄي ڪوالالمپور جو طاقتور ترين ڪئپٽن چينا ٿي رهيو.

سلينگور جي شهري لڙائي بعد يپ، ڪوالالمپور کي هڪ دفعو وري ٺاهيو. انهن ڏينهن ۾ ٽين جو واپار گهٽجي ويو هو، ان کي وري وڌائين ۽ ان ۾ پاڻ به سڀ ۾ وڏو امير ۽ واپاري ٿي ويو. ڪوالالمپور جو اڌ شهر ته جڻ سندس هو. هن شهر ۾ امن امان رکيو. اسپتالون ۽ رستا ٺهرايا. ٽئڪس وصول ڪيا ۽ ڪائين جي جهيڙن جهٽن ۾ مئجسٽريٽ ٿي ڪم ڪيو. ڪوالالمپور کي ٺاهڻ ۾ عام طرح هن جو ئي نالو ڪنيو وڃي ٿو.

- 1866ع کان 1873ع تائين هي سٺ سال سلينگور شهري لڙائي (Selengor Civil – War) کان مشهور آهن، جيڪا ٽين جي ڪائين تي قبضو حاصل ڪرڻ لاءِ ملئي شاهي خاندان جي وچ ۾ هلي هئي. هن ۾ شهرين به حصو ورتو. چين جي حڪا قوم ٻن حصن ۾ ورهائجي ويئي ۽ هڪ ٻئي جي مارڪٽ ڪندا رهيا. ڪئپٽن چينا يپ آه راجا عبدالله جو پاسو ڪيو. يپ دشمن جي هر ماڻهوءَ جو سر ڪپي، مارڪيٽ اسڪاٽر ۾ سندس گهر اڳيان آڻڻ تي پنجاهه ڊالرن جي آڇ ڪئي ۽ سڄو ڪوالالمپور شهر ماڻهن ۽ گهوڙن جي لاشن جو ڍير ٿي ويو. ڏپ پڪي منهن ڏيڻ لاءِ جيڪو جتي لاش ملي و ٿي ان کي اتي ساڙيو ويو ٿي يا زمين اندر دفن ڪيو ويو ٿي. ايتريقدر خون خراب ٿي جو گهڻو پوءِ هڪ انگريز ريزيڊنٽ پنهنجي رپورٽ ۾ ٻڌايو ته هن هڪ گهر ۾ قوهاري هيٺان انساني جانين جا سورهن هڏاٿان پڇرا ڏنا. بهرحال هن لڙائيءَ ۾ ڪوالالمپو جو سڄو شهر پڙپانگ ٿي ويو هو.

- 1874ع - ملايا ۾ موجود انگريزن سلينگور رياست تي پنهنجو هٿ رکڻ لاءِ هڪ ڪيڏ ڪيڏي. انهن ڏينهن جي گورنر سر ائنڊريو ڪلارڪ (Andrew Clarke) سلينگور جي سلطان عبدالصمد کي سندس رياست ۾ انگريز ريزيڊنٽ رکڻ لاءِ زور ڀريو. نه مڃڻ تي هن انگريز گورنر هڪ هٿ ٺڪيو ڏاڙي جو واقعو ٺاهي ان ۾ سلطان جي ماڻهن کي قاسائي نيٺ پنهنجو مقصد حاصل ڪيو.

- 1875ع - جيمس گٿري ڊئوڊسن (Guthrie Davidson) سلينگور رياست جو پهريون برٽش ريزيڊنٽ مقرر ڪيو ويو.

- 1880ع - نئون انگريز ريزيڊنٽ ڪئپٽن بلوم فيلڊ ڊگلس (Bloomfield Douglas) رياست جي گاديءَ جو هنڌ ڪلانگ شهر مان ڪٺائي ڪوالالمپور ۾ آندو.

- 1881ع - هن سال جي شروعات ۾ ڪوالالمپور شهر جي چڱي حصي کي باه ساڙي ڇڏيو ۽ سال جي آخري حصي ۾ وري اهڙيون ٻوڏون آيون جون هتي جا غريب پورهيت تربت ٿي ويا.
- 1882ع - فرئنگ سويتنهام نئون ريزيڊنٽ مقرر ٿيو. ملايا جي تواريخ ۾ هيءُ تمام گهڻو مشهور آهي. هن اچڻ سان گذريل سال لڳل باه کان ٿيل نقصان صحيح ڪرايو. بچيل گهر نئين سنئين پڪا ڪرايل. هنن جي ڏينهن ۾ ڪوالالمپور جا رستا ويڪرا ٿيا ۽ پنجن سالن اندر ڪوالالمپور ۾ 518 سرن ۽ ٽائيلن وارا گهر ٿي ويا. حڪومت طرفان پتالنگ اسٽريٽ چڪلن لاءِ مقرر ڪئي ويئي. اهو فيصلو ڪيو ويو ته اخلاقي طرح جيتوڻيڪ چڪلن جو هجڻ غلط آهي پر ڪوالالمپور جهڙي شهر ۾ جتي مردن جو تعداد عورتن کان ڏهونو وڌيڪ آهي، چڪلن جو هجڻ تمام ضروري ڳالهه آهي ۽ پوءِ نه فقط چيني مزدور ۽ ٻي عام رعيت پر 1900ع جي شروعاتي ڏينهن ڏينهن کان يورپي ۽ انگريز پڻ پتالنگ اسٽريٽ جي چياني چڪلن ۾ نظر اچڻ لڳا. انهن ڏينهن ۾ عام قسم جي چڪلن ۾ چيني، انڊين ۽ ٻيون لوڪل هونديون هيون. انهن کان علاوه وڏن ماڻهن لاءِ چياني چڪل هئا، جيڪي ڪجهه وڌيڪ ٺٽ ٺانگڙ، ناز نخري ۽ ادائن سان هلندا هئا. اهڙي ئي قسم جو هڪ چياني چڪو انهن ڏينهن ۾ ملاڪا ۾ به هوندو هو. جنهن بابت انعام يافته ڊائريڪٽر امامورا (Shohet Imamura) اڄڪلهه ملاڪا ۾ انگريز فلم ”The Diary of Iheiji Muraoka“ نالي ٺاهي رهيو آهي. بهرحال چڪلن جي عام ٿيڻ جو نتيجو اهو نڪتو جو پوءِ ويهه پنجويهه سالن بعد شهر جا عام ماڻهو ته هڪ طرف پر اڌ کان وڌيڪ يورپي يا باد فرنگ جهڙن موذي مرضن جو شڪار ٿي ويا. ۽ پوءِ آخرڪار پنجاه سالن جي وچوڻيءَ بعد سن 1931ع ۾ ڪوالالمپور شهر جا مڙئي چڪلا غير قانوني ڪيا ويا.
- 1883ع - ملايا مان ايترو ته گهڻو تين نڪرڻ لڳو جو تين کان هي ملڪ دنيا جو پهريون نمبر ملڪ مڃڻ ۾ آيو. نه ته ان کان اڳ ڇهه سؤ سالن تائين اها حيثيت فقط انگلينڊ کي حاصل هئي.
- 1886ع - ڪلانگ ۽ ڪوالالمپور جي وچ ۾ ريلوي لائين وڃائي ويئي ۽ هڪ پراڻي انجن ليڊي ڪلارڪ جي نالي سان 50 ڪلوميٽرن جي رفتار سان هلائي افتتاح ڪيو ويو. 81 ورهين جي ملئي سلطان عبدالصمد ان ۾ چڙهي بعد هي مشهور جملو چيو: ”ههڙي بهترين ڊگي گاڏيءَ ۾ هن کان اڳ مون ڪڏهن به سفر نه ڪيو.“
- هن ريلوي لائين کي بعد ۾ هڪ پاسي سنگاپور تائين ۽ ٻئي پاسي پينانگ تائين وڌايو ويو. ڪوالالمپور جي محل نما خوبصورت ريلوي اسٽيشن جيڪا بعد ۾ (1991ع) ۾ ٺاهي ويئي، پراڻي زماني جي عمارت سازيءَ جو هڪ مجسمو سمجهيو وڃي ٿو. سندس تازي مرمت ۽ وڌائڻ جو ڪم هن سال (1986ع) ۾ پڻ ڪيو ويو آهي.
- 1888ع - الفرڊويننگ نالي هڪ سلوني پلانٽر ڪوالالمپور شهر جي ٻاهر واري دلدي علائقي کي هڪ خوبصورت باغ ۾ بدلڻ جي رٿ ڏني. ۽ پوءِ ستر هيڪٽرن جي هن باغ کي ٺاهڻ ۾ هن کي ڏهه سال لڳي ويا. اڄ اهو باغيچو Lake Gardens جي نالي سان سڏجي ٿو ۽ جالان پارليمان ۽ جالان دمنا سرا جي وچ ۾ آهي.

- 1890ع - شهر جي سار سنڀال لهڻ ۽ شهرين کي صلاح سولي ڏيڻ لاءِ تائون ڪائونسل ٺاهي ويئي، جنهن کي ڪي ماڻهو سئنيٽري بورڊ به سڏيندا هئا. تائون ڪائونسل ۾، شهر ۾ رهندڙ هر قوم جي ماڻهوءَ کي رکيو ويو ۽ ڪجهه قانون ٺاهيا ويا. جن مان هڪ ته ڪوئي مٿان گاسليٽ هاري ساڙڻ تي بندش وڌي ويئي. انهن ڏينهن ۾ اها هڪ عام ڳالهه هوندي هئي جنهن کي ”ڪوئي تي ظلم“ عنوان هيٺ ڏوهه قرار ڏنو ويو.
- 1896ع - ملٽي رياستن جي فيڊريشن (Federated Malay States) ٺاهي ويئي، جنهن ۾ پيراق، پهانگ، نگرې سمبيلان ۽ چوٿين سلينگور گڏجي هڪڙو ئي گاديءَ جو هنڌ ”ڪوالالمپور“ مقرر ڪيو. جيڪو انهن جي وچ ۾ آهي.
- 1897ع - ڪافيءَ جي واپار کي ڌڪ لڳڻ ڪري زميندارن جاگيردارن ڪافيءَ کي ڇڏي رهڻ جي پوک تلي ڌيان ڏيڻ شروع ڪيو. انهن ئي ڏينهن ۾ آٽوموبائيل انڊسٽري زور وٺي رهي هئي جنهن کي رهڻ جي تائرن جي ضرورت هئي ۽ 1920ع تائين دنيا ۾ استعمال ٿيندڙ رهڻ جو اڌ ملايا کان وڃڻ لڳو.
- 1900ع - ڪوالالمپور ۾ نشي لاءِ آفيم (Opium) جو واهو ٻه تمار گهڻو ٿيندو هو ۽ 1920ع تائين انگريزن جي ڪمائيءَ جو وڏو ذريعو ڏوڏيءَ تي ٽئڪس اوڳاڙڻ مان هو. امير ۽ نالي وارا ڪاٺين جا مالڪ، ڏوڏي جو امپورٽ، ۽ منجھائڻس نشي واريون شيون ٺاهڻ جو واپار ڪندا هئا. سندن چوڻ هو ته ڪاٺين ۾ ڪم ڪندڙ مزدورن کي جي آفيم نه ڏبو ته هو چتا ٿي پوندا ۽ هنگاما پيدا ڪندا. بهرحال بي جنگ عظيم بعد ان تي بندش وڌي ويئي.
- نئين صديءَ جي شروعات ۾ ڪوالالمپور ۾ رهندڙ مختصر يورپي ۽ انگريز ڪميونٽيءَ لاءِ هڪ ڪلب، ڪرڪيٽ راند ۽ ڀرتڪلف ويس وڳا شروع ٿيا. وڏن ماڻهن جي گڏجڻ ۽ گپ شپ هڻڻ لاءِ انگريزن پهريون ڪلب سلينگور رياست نالي ”Selangor Club“ شروع ڪيو. جيئن ڪراچيءَ ۾ سنڌ ڪلب سنڌ صوبي جي نالي سان آهي. سلينگور ڪلب کي ڪي ماڻهو نفرت منجهان (Spotted Dog) چٽڪرو ڪتو پڻ سڏيندا هئا. جنهن پٺيان ڪيتريون ئي ڳالهيون آهن. هڪ ڪهاڻي ته اها آهي ته پوليس ڪمشنر جي زال شراب پيئڻ لاءِ هن ڪلب ۾ جڏهن ويندي هئي ته پنهنجا ٻه چٽڪرا ڪتا ٻاهر بيماري ويندي هئي. پر ٻيا تواريخ نويس چون ٿا ته هن ڪلب تي اهو نالو نفرت ۽ حقارت جو اظهار ڪرڻ لاءِ لوڪل ماڻهن رکيو هو، جو انگريزن جي هن ڪل ۾ فقط چونڊ ايشين کي اچڻ ڏنو ويو ٿي - جيڪي گهڻو ڪري سندن چمچاگيري ڪندا هئا يا ته وطن سان غداري ڪري انگريزن جا پيچ لٽڪائو ٿي هلدنا هئا. انگريزن اهو ساڳيو وهنوار پنهنجين بين بينڪي راجن ۾ پڻ رکيو.
- سلينگور ڪلب اڄ به پنهنجي جاءِ تي جالان راجا لائوت ۽ جالان حشارم الدين جي وچ ۾ قائم آهي. ڀرسان پارليامان روڊ پڻ وهي ٿو، جيڪو تن ڏينهن ۾ ڪلب روڊ سڏبو هو.
- ڪيترن انگريزن کي انهن ڏينهن ۾ اها ڳالهه ڌيان ۾ وينڻ هئي ته هن پاسي (Tropics) جي گرمي ۽ گهم انسان کي جسماني توڙي ذهني طرح پست ڪري ڇڏي ۽ چئن سالن کانپوءِ هو سست، سوڌائي، ويسارو ۽ خودڪشيءَ لاءِ آماده ٿيو پوي. هنن ڪڳي

پنهنجي تڌي ملڪ انگلينڊ وڃڻ لاءِ ته ڇهن سالن بعد موڪل ملندي هئي، ان ڪري في الحار تڌي موسم جو سواد ۽ سڳنڌ ماڻڻ لاءِ هو ڪنهن ڀرپاسي واري اتاهين ٽڪري (Hill-Station) تي هليا ويندا هئا. جيئن ڪنڊ ۾ انگريزن ڪيٽريون ٿي هل اسٽيشنون شمالا کان ڪوهه مريءَ تائين پنهنجي سهوليت، سُڪ ۽ عياشيءَ لاءِ ناهيون هيون. اهڙيءَ طرح هيڏانهن ڪوالالمپور جي ڀرپاسي ۾ فريزر (Fraser) هل ۽ ڪئمرون هاءِ لئندس تڌي موسم ۽ تفريح لاءِ تيار ڪيون ويون، جيڪي اڄ به ساڳين نالن سان مشهور آهن ۽ هاڻ اهي جايون شهر جي رهاڪن ۽ ڌارين ملڪن کان ايل ٽوررسٽن جي وندر ۽ گهمڻ لاءِ آهن.

- 1909ع - شهرين ۽ سلطانن جي هڪ فيڊريل ڪائونسل ٺاهي ويئي. جنهن مان اڳتي هلي ليجسليٽو ڪائونسل ۽ هاڻوڪي پارليامينٽ پيدا ٿي.
- 1920ع - مليريا جي آزار تي ڪجهه ڪنٽرول ڪيو ويو. هن پاسي مليريا جو آزار ايڏو وڏو ويو هو جو هر سال ڪيترائي ماڻهو مليريا وگهي مري ويا ٿي. 1900ع ۾ جيئن ان ڪوجا جي خبر گڏيل هندستان ۾ پيئي ته مليريا مچرن مان ٿئي ٿي ته هتي ڪوالالمپور جي واسطيدار عملدارن يڪدم ان معلومات مان فائدو وٺي شهر ۾ پڪڙيل پاڻيءَ جا ڏبا بند ڪرائڻ شروع ڪيا. گترن جا ڪليل منهن بند ڪيا ۽ ڪلانگ شهر جي چوڌاري جيڪي دلدلي علائقا هئا، انهن جو گڏ ٿيل پاڻي سمنڊ ڏي نيڪال ڪري ڇڏيو يا مٿان مٽي وجهرائي سڪائي ڇڏيو. نتيجي ۾ مليريا طرفان ٿيندڙ موت جو تعداد گهٽجي اڏ ٿي ويو.
- 1926ع - ڪوالالمپور ۾ گهڻي مينهن ڪري ڪلانگ نديءَ ۾ ايڏي ته اٿلڳ آئي جو ڪوالالمپور ۾ گوڏن تائين پاڻي گڏ ٿي ويو. ڪيترين اهم آفيسرن وارا سمنپانن (بتيلن) ۾ چڙهي درين رستي آفيسن ۾ پهتا ۽ ضروري ڪاغذ پٽ ۽ رڪارڊ بچايو. چارٽرڊ بئنڪ ۾ به ٻوڏ جو پاڻي اچي ويو ۽ ڊالرن جا لڪا نوٽ آلا ٿي ويا، جيڪي پوءِ پاڏانگ (ميدان) تي فوجي سپاهين جي پهري هيٺ سڪايا ويا.
- ان واقعي کان پوءِ ڪلانگ نديءَ جي وهڪري لاءِ سڌو چئنل کوٽيو ويو ۽ پاسي کان پتيون (بند) اڏيون ويون، جنهن کان پوءِ ٻوڏ ۾ ناپر اچي ويئي.
- 8 ڊسمبر 1941ع تي جپانين هڪ ئي وقت پرل هاربر، فلپين، هانگ ڪانگ ۽ ملايا تي ڪاهون ڪيون. 11 ڊسمبر تي ڪوالالمپور سندن هٿن ۾ چڙهيو ۽ ستر ڏينهن اندر سڄو ملئي اڀيٽ - سنگاپور سميت هنن جي قبضي ۾ اچي ويو. انگريزن - جن ملايا تي حڪومت پئي ڪئي، جپانن جي قبضي بعد في الحال راجڌانيءَ کان موڪل ڪري پنهنجو سر بچائڻ ۾ لڳي ويا. جپانين ملئي سلطانن جي طقت ۽ مالڪپڻو تسليم ڪيو ۽ کين سندن مذهب ۾ ڪنهن به قسم جي دخل اندازي نه ڪرڻ جي گترتتي ڏني. جپانين چاهيو ٿي ته سرڪاري آفيسن ۾ ڪم ڪندڙ عملدار پنهنجو ڪم ساڳي نموني سان جارجي رڪن پر انگريز حاڪم بدران هاڻي جپاني شهنشاهه کي وڏو سمجهن.

جپاني دور ۾، جنگ جي خرچ ۽ پئسي جي ڪوت ڪري پگهار گهٽ رکيا ويا، جنهن ڪري پبلڪ مارڪيٽنگ جهڙين شين ۾ سرڪاري ڪامورا توڙي جپاني فوجي قزاسي ويا.

ان کان علاوه هڪ طرف گهرو پالتو جانور کائي ڪپيايا ويا ته ٻئي طرف شهر جي ٻوٽا ۽ وڻ ڪپي ناس ڪيا ويا. نتيجي ۾ چوڌاري مچرن ۽ مڪين جو راج ٿي ويو ۽ مليريا وڌي ويئي. شهر جي عمارتن کي ان دوران ڪو نقصان نه رسيو - سواءِ ريلوي ورڪشاپ ۽ ميوزيم واري عمارت جي - جن تي انگريزن، ڪوالالمپور کي واپس وٺڻ جي ڪوشش ۾ حملي وقت بمباري ڪئي هئي.

- 1945ع - جپانين آڻ مڃي ۽ انگريز وري موتي ماڳ آيا. پر انگريزن جي پهچڻ کان اڳ ملٽي ڪميونسٽ Mpaia - جن جپان جي فوج خلاف پاسرتي ٺاهي هئي، اهي جنگلن مان ٻاهر نڪري آيا ۽ جپانين کان هٿيار ڦري سوڀ جو شان پنهنجي مٿي ڪڍڻ لڳا. جيسين انگريز موتيا تيسين هي پبلڪ ڏڪائيندا رهيا.
- 1946ع - انگريزن سڄي ملڪ ۾ رهندڙ چيني انڊين ۽ ملٽي ماڻهن کي هڪ برابر حق ڏيڻ جي ڪوشش ڪئي پر ملٽي ماڻهو جيڪي هتي جا اصل رهاڪو آهن، تن کي اها ڳالهه ڏکي لڳي ۽ هنن کي اهو احساس ٿيڻ لڳو تهڏاريان ماڻهو، هن ملڪ ۾ پوءِ اچي، سندن حقن تي ڏاڙا هڻي رهيا آهن. هنن پهريون دفعو ان جي خلفا وڌي آواز ۾ اعتراض ورتو. يونائيٽيڊ ملٽي نيشنل آرگنائيزيشن (UMNO) جي جهنڊي هيٺ هو گڏ ٿيا.
- 1948ع - عمنو (Umno) پارٽيءَ جي همت سان ملايا فيڊريشن ٺاهي ويئي، جنهن ”ملٽي سلطان“ کي حڪومت جا اختيار ڏنا. ملٽي ماڻهن کي خاص شهري حيثيت ۽ باقي پوءِ جي آيل غير ملٽي ماڻهن کي محدود شهريت جا حق ڏنا.
- 1948ع کان 1960ع تائين - ملٽي ڪميونسٽ پارٽي سڄي ملڪ ۾ هنگاما برپا ڪندي رهي. هڙتالون، گوڙ گمسان، خونريزيون، ۽ جيسين ڪميونسٽ جهل ۾ اچن تيسين ڏهه هزار کن شهري مارجي ويا. ملڪ ۾ ايمرجنسيءَ جو اعلان ڪيو ويو.
- 1957ع - ملايا کي مرديڪا (آزادي) ملي. تنڪو عبدالرحمان ملڪ جو پهريون پرائيمر منسٽر بڻيو.
- 1963ع - ملائيشيا نالي نئين ملڪ جنم ورتو. جنهن ۾ ملايا، سنگاپور، سرواڪ ۽ صباح اچي ويو ٿي. گاديءَ جو هنڌ ڪوالالمپور ئي رهيو.
- 1965ع - سنگاپور کي ملائيشيا کان ڌار ڪيو ويو.
- 1969ع - اليڪشن دوران چيني ۽ ملٽي ماڻهن جا جهڳڙا ايڏا ته وڌي ويا، جو هڪ دفعو وري ايمرجنسيءَ جو اعلان ڪرڻو پيو. تن عبدالرزاق کي نئون پرائيمر منسٽر بڻايو ويو.
- 1971ع - نئين ايڪانامڪ پالسي ٺاهي ويئي، جنهن موجب پومي پٽرن Bumiputra (ملٽي لفظ پر اصل سنسڪرت مان ورتل. معنيٰ ڌرتيءَ جا پٽ (Sons of Soil) کي 1990ع تائين نوڪري، واپار ۽ ٻي ملڪيت ۾ وڌيڪ حق ڏيڻ جو فيصلو ڪيو ويو.

- 1974ع - ڪوالالمپور شره ڪي باقي سلينگور رياست کان ڌار رڪي ڪيس فيڊريل علائقو قرار ڏنو ويو ۽ ڳوٺ.
- انگريزن جي ڏينهن ۾ رستن تي رکيل نالن مان اڃا تائين ڪجهه ڪجهه ساڳيا آهن. جهڙوڪ: جالان واتسن، جالان برڪفيلڊ، اسٽريچن وغيره. پر ڪيترا بدلايا ويا آهن. خاص ڪري انهن ڏينهن جي انگريز حاڪمن جا نالا مٿائي ملئي سلطانن ۽ شاهي خاندانن جي ماڻهن جا نالا رکيا ويا. مثال طور برچ (Birch) روڊ جو نالو، جيڪو انگريز ريزيڊنٽ نالي هو، جنهن کي پيراق ۾ 1875ع ۾ قتل ڪيو ويو هو، هاڻ هن جي نالي بدران مهاراجا ليلا (Lela) نالي ڪيو ويو آهي - اهو ماڻهو جنهن انگريز ريزيڊنٽ برچ جي مارڻ جو حڪم ڏنو.
- ڪوالالمپور ۾ پراڻي زماني جا عمارتن مان Le Coq dor پڻ هڪ آهي، جيڪا ائمينگ روڊ تي آهي. انگريزن جي ڏينهن ۾ ٺهيل هڪ امير چينيءَ جو هي محل نما گهر اڄڪلهه ريسٽورنٽ طور ڪم اچي ٿي. سندس بيهڪ ۽ نقشو ساڳيو ئي اهو آهي جيڪو نهڻ وقت هو. عمارت جو مالڪ مسٽر چئا - چينگ - باڪ (Chua-cheng-Bok) پنهنجي وصيت نامي ۾ لکي ويو ته سندس ٺهيل هيءَ عمارت نه وڪي وڃي ۽ نه وري ان ۾ ڪا ڦير ڦار آندي وڃي.
- ڪوالالمپور ۾ ايندڙ هر ٽوئرسٽ کي هيءَ عمارت نمايان لڳي ٿي ۽ هن عمارت سان وابسته پيار جو قبضو ٻڌي ٿو. ”مسٽر چئا جڏهن نوجوان هو“ قصو ڪجهه ان ريات بيان ڪيو وڃي ٿو ته: سندس ڪنهن چوڪريءَ سان عشق ٿي ويو پر جيئن پاڻ غريب هو، ان ڪري سندس محبوبا جي پيءُ کيس سندس ڌيءَ سان شادي ڪرڻ نه ڏني. غيرت ۽ جوش ۾ اچي هن سخت محنت ڪئي ۽ شره جو امير ترين رئيس بڻجي ويو. پوءِ پنهنجي محبوبا جي پيءُ کي ڏيکارڻ لاءِ سندس گهر جي ڀرسان هيءَ عمارت ٺهرائي ج يئن محبوبا جي گهر مٿان آڏو ڪري بيهي ۽ چيني عقيدتي موجب بخت جي ديوتا کي محبوبا جي گهر اچڻ کان روڪي. (ياد رهي ته چيني گهر يا قبر ڪوشش ڪري ڪلڻي ۽ مٿاهين ميدان تي ٺهرائيندا آهن، جيئن بخت جا ديوتا سندس گهر ۾ ۽ رحم جي ديوي قبر تي ايندي رهي).
- مٿيون قصو جيڪو ڪوالالمپور جي هوٽلن جي بئرن ۽ ٽئڪسي ڊرائيورن جي وات تي هوندو آهي، ان جي حقيقت بابت جڏهن هن عمارت جي انچارج کان پڇيم ته هن مرڪندي چيو: ”اهڙي ڪا ڳالهه يا ڪهاڻي ناهي. سڀ هٿ جا گهڙيل قصا آهن.“
- انهن ئي روڊ تي يعني جالان ائمينگ تي اڄڪلهه جون ڪجهه ماڊرن عمارتون پڻ آهن. هوٽل منگ ڪورٽ، Wisma mpa بي ايم ايف پلازا، انگکاسا رايابلڊنگ وغيره. (Angkasa - Raya) عمارت ۾ پاڪستان ۽ بنگلاديش جي هوائي ڪمپنين جون آفيسون پڻ آهن. ٿورو اڳتي پاڪستان ايمبسيءَ جي عمارت آهي، جيڪا پراڻي آرڪيٽڪٽ کان مسهور آهي ۽ ايندر ويندڙ جي نگاهن جو مرڪز رهي ٿي. چيو وڃي ٿو ته اها عمارت 1958ع ۾ تنهن وقت جي پاڪستاني سفير جناب شير علي خان جي ذاتي ڪوششن ۽ ذاتي مالي مدد جو نتيجو آهي جو اها هميشه لاءِ خريد ڪئي ويئي. پاڪستان ايمبسيءَ جي سامهون ديوان تنڪو عبدالرحمان جي عمارت آهي، جيڪا پاڻ پراڻين عمارتن مان هڪ آهي.

- ڪوالامپور شهر مان لنگهندي پهريون ڏينهن ئي هڪ اهڙي عمارت نظر ائي، جنهن جي ٻاهرين ٻائونڊري واري ڊگهي پت تي آرٽ جو ڪم نظر آيو ”چاڻي سگهي ٿو؟“ ڪوالامپور ۾ ايندڙ هر نئون ماڻهو هن عمارت بابت سوچي ٿو جنهن جي ٻاهرين پت ايڏي ڊگهي ۽ اتاهين آهي ۽ اها آرٽ جو خوبصورت ڪنواس آهي. ڪو آرٽس ڪاليج، يونيورسٽي، ڪليل ٿيتر، ريلوي اسٽيشن ڪا يا ڪارٽس ڪائونسل جهڙي شيءِ؟ نه.
- شهر جي وچ ۾، ڀودو روڊ تي، آرٽ جي شاهڪار پتين واري هيءَ عمارت هتي جو جيل خانو آهي. ڪوالامپور جي هن Pudu Prison جو نالو 1986ع ۾ دنيا جي رڪارڊن واري ڪتاب Guinness Book of Record ۾ پڻ اچي چڪو آهي. هنن سجائيل پتين ڪري، ڀودو جيل جي اڍائي سؤ ميٽر (يعني چوٿو ڪلوميٽرن کن) ويڪرين پتين تي اٺل ڪلر سان چٽ گل نڪتل آهن. هن کان سال کن اڳ هنن پتين تي هڪ يڪي تصوير (Mural) هئي ۽ ان وقت، ان ڪري، هي جيل دنيا جي ڊگهي تصوير کان پڻ مشهور هو. اها تصوير هڪ ٽراپيڪل نظارو هو. سمنڊ جو ڪنارو، ڪناري وٽ ٻيڙيون ۽ ناريل جا ڊگها وڻ، آسماني رنگ جي آپ ۾ مينهن سان ڀريل چانديءَ جي ڪنار وارا گهاتا ڪڪر، ڪاٺا گهر ۽ ڪڪائون جهوپڙيون وغيره هيون. اها تصوير چئن قيدين گڏجي ٺاهي هئي. چيو وڃي ٿو ته اها تصوير ٺاهيندي ٺاهيندي اهي قيدي ڀڄي ويا هئا.
- دنيا جي رڪارڊن وارو مٿيون ڪتاب جيڪو هينئر تازو ڇپجي مارڪيٽ ۾ آيو آهي، تنهن جي ٻاهرين ڪور تي پاڪستان عالم چنا جي تصوير پڻ آهي، جيڪو اڄڪلهه دنيا ۾ قداور ترين انسان مڃيو وڃي ٿو. وڏي لئه عالم چنا جي. جنهن شهر جي جنهن وڏي بڪ شاپ ۾ وڃ ته سامهون ڪينس بڪ آف رڪارڊ جي نئين اشاعت ٽنڪي پيئي آهي جنهن جي ٽائٽل ڪور تي عالم چنا جي تصوير آهي. ڪوالامپور، ملاڪا، اپوح پينانگ کان سنگاپور، منيلا، بئنڪاڪ جڪارتا جي جنهن به وڏي يا ننڍي دڪان ۾ گهڙ ته عالم چنا سامهون. اسان به جنهن تنهن کي اهو ٻڌائي ته اسان جي ڀر واري ڳوٺ جو آهي، پنهنجي لئه رکندا آهيون. يعني ”گهوت جي ماءُ نه سهي گهوت جي پٽي ته ٿياسين“ وارو مثال ٿيو. بقول سنگاپور جي هڪ چيني ليکڪ مسٽر اين. اءِ. لو (Low) جي: ”ڀاڻ اهم يٿڻ بدران ڪنهن اهم انسان جو چاچو مامو يا ڳوٺاڻي ٿيڻ ۾ وڌيڪ مزو آهي. ٻئي جي بهاني سان پنهنجو پاڻ کي ٻڌائي سگهجي ٿو.“ ۽ جيئن هتي جا چيني ڳالهه ڳالهه ۾ چوندا ته فلاڻو مشهور چيني همراه (آرٽسٽ)، سياستدان، فلم ائڪٽر) چين جي ان صوبي سنڪيانگ، هونان، ڪينگسي يا فوڪين جو آهي، جنهن مان اسين آهيون. تيئن گهٽ ۾ گهٽ هي سال اسان به علام چنا جي تصوير ڏي اشارو ڪري فخر سان چئي سگهون ٿا ته هي دنيا جو ڊگهو ماڻهو پاڪستان جي ان صوبي مان آهي جنهن سان اسان جو تعلق آهي. هونءَ 3 باڊي وي قدرت اسان کي تيل سان اڃا ڪڍي چڱيءَ طرح نه نوازيو آهي پر اهو به چڱو جو عالم، چنا، عمران، جهانگير خان، مولانا مودودي ۽ ذوالفقار علي ڀٽي جهڙن ماڻهن ڪري اسان جي ملڪ جي سڃاڻپ سڄي دنيا ۾ ٿي رهي آهي. ذاتي نظريو ڪنهن جو ڪنهن لاءِ ڪڍي ڪهڙو به هجي. اهڙي طرح ٻئي نمبر تي مائي نور جهان، جهازن واري سينٽر سڀيرا جي مڱيندي سلما آغا، ڊاڪٽر عبدالسلام جهڙا آهن - جن کي سڄي دنيا ڪڍي نه پر دنيا جا مختلف علائقا: سنگاپور، ملائيشيا، ٽائيلينڊ، برما ۽ بنگلاديش، يا عرب رياستون ۽ عبستان، يا يورپ جا ملڪ سڃاڻن ٿا.

• ملائيشيا جي مرديڪا (آزادي) واري ڏينهن تي ڪوالالمپور ۾ وڏي پريڊ ٿيندي آهي، جنهن ۾ فوج، پوليس، اسڪول، ڪاليج کان وٺي فئڪٽرين، ڪارخانن، هوائي اڏن ۽ بندرگاهن ۾ ڪم ڪندڙ ماڻهو حصو وٺندا آهن. مٿئين ڪتاب ۾ گذريل سال جي ان پريڊ پڻ رڪارڊ قائم ڪيو، جنهن ۾ فقط بئنڊ اڏائي هزار ماڻهن وڃائي.

• مسٽر، مسز، جناب، محترم، محترم، الرئيس، اڃي، سان – اهي مختلف لقبن مان ڪجهه آهن، جيڪي مختلف ملڪن ۾ عورتن يا مردن جي نالن سان گڏ استعمال ڪيا وڃن ٿا. اهڙيءَ طرح ملائيشيا ۾ مرد جي نالي اڳيان انچڪ Encik لکيو وڃي ٿو. يا رڳو En. (جيئن انگريزيءَ ۾ مسٽر بدران رڳو Mr).

• ملائيشيا پهچڻ تي پنهنجي نالي اڳيان EN ڏسي تعجب لڳر ته هنن کي ڪيئن خبر پيئي ته ائون انجنيئر آهيان، جنهن جو شارت فارم ڪيترن ئي ملڪن ۾ EN لکيو وڃي ٿو. پر پوءِ جلد ئي ڄاڻ پئجي ويئي ته اها EN ملئي لفظ انچڪ جي آهي، جنهن جي معنيٰ جناب يا مسٽر سمجهڻ ڪپي. شادي شده عوت لاءِ هتي (Puan) پٺان ۽ ڪناري چوڪريءَ لڳاءِ (Cik) چڪ لفظ استعمال ٿئي ٿو. ملئي زبان ۾ ”C“ چ لاءِ استعمال ٿئي ٿي.

• هڪ دفعي هتي جي ملئي اخبار ۾ بينظير ڀٽي جي آيل تصوير ڏي هڪ دوست ڌيان ڇڪايو. فوٽي هيٺان ملئي زبان ۾ لکيو هو: ”بينظير بنت الله يا رحم ڀٽو“ مون پنهنجي دوست کي چيو ته هن ملئي اخبار وارن غلط لکيو آهي. بينظير الله يا رحم ڀٽو جي نه پر شهيد ذوالفقار علي ڀٽو جي ڏي آهي.

”پر هو جيئرو ڪٿي آهي؟“

”ڇا مطلب؟“ مون پڇيو مانس.

”توهان گذاري ويل ماڻهوءَ جي نالي اڳيان ڇا لکندا آهيو؟ هن پڇيو.

”مرحوم، جيڪو توهان پڻ لکو ٿا.“ مون ورائيومانس. خاص ڪري شهيد لاءِ.“ هن

ٻڌايو.

بهرحال مونکي ان لفظ جي ان وقت خبر پيئي نه ته پهرين ان کي نالو سمجهندو هوس، جيئن اسان وٽ سنڌ ۽ پنجاب ۾ ان سان ملندڙ جلندڙ جالا عام آهن: جيئن ته: الهه ورايو، الهه وڌايو، الهه بچايو، الهه ڏنو وغيره وغيره.

• ڪوالالمپور شهر کان ٿورو ٻاهر تي، شاه عالم شهر وٽ تازو هن سال هڪ وڏي مسجد – مسجد سلطان صلاح الدين نالي ٺهي راس ٿي آهي. هيءَ مسجد هن پڇاسي سڀ کان وڏي گنبد واري مسجد آهي، جيڪو بيانوي ميٽر اتاهون آهي ۽ سندس ڊايميٽر ايڪونجاهه ميٽر آهي – يعني لنڊن ۾ جيڪو سينٽ پال ڪئٿيڊرل آهي ان کان به وڏو گنبد ٿيو. منهنجي خيال ۾ دنيا جي ڪنهن به مسجد، مندر، گدرگاه، مقبري، گرجا گهر، ٽڪائي جو ايڏو وڏو ۽ مهانگو گنبد نه هوندو.

• جپانين جي قبضي دوران جپاني، ملائيشيا جي ريلوي جا پٽا، ڪيترن هنڌن تان پٽرائي برما ڪٽائي ويا، جتي بدنار ”سيام – برما“ ريلوي لائين ٺهڻ جو ڪم شروع

ڪيائون. جنهن بابت The Bridge on the River Kawai ڪتاب آهي ۽ ساڳي نالي تي مشهور فلم پڻ ٿي وڃي، جنهن ۾ اليڪ گينس Alec Guinness ڪم ڪيو آهي.

• ملائيشيا ۾ ”توڪئي“ (Tokawy) ۽ ”چيتيز“ (Chetties) لفظ ٻڌڻ ۾ ايندا. توڪئي چيني وڏي واپاري يا سيٺ کي سڏجي ٿو. پر اهو نالو اصل چينين لاءِ آهي. باقي Chetties ڏکڻ هندستان کان آيل انڊين جي هڪ ذات آهي، جيڪي وياچ تي پئسا ڏيڻ جو ڪم ڪن ٿا. انگريزن جي حڪومت جيئن ئي هن پاسي (ملائيشيا ۽ سنگاپور) ڏي وڌي ته هو هنن سان گڏ هيڏانهن آيا ۽ هن ڏنڌي تي تڏهن کان وڌيڪ سندن ئي قبضو ۽ هڪ هتي هلندي اچي. ڪيترن سالن تائين ماڻهن کي چتیهه سيڪڙو وياچ تي اوڌر ڏيندا رهيا. ۽ هو ان ڏنڌي کي ايڏو وڌائيندا ويا جو 1930ع تائين مشهور ٿي ويو ۽ انهن چيتين ڏهه ڪروڙ ڊالر وياچ تي هلايا آهن جيڪا انهن ڏينهن ۾ وڏي دولت هئي. ڳري وياچ ڪري ماڻهن جون زمينون ۽ ٻيون ملڪيتون گروي ٿينديون ويون. حڪومت جڏهن ڏٺو ته هتي جا اصلوڪا رهاڪو ملئي ۽ ٻيا وڃن ڏينهن ڏينهن غريب ٿيندا ۽ زمينون ڪسائيندا ته هنن کي ان ڏس ۾ ڪجهه ڪرو پيو. پوءِ سرڪاري طرح قاعدو قانون ٺاهي ان ڏنڌي کي گهٽايو ويو. ڪوالالمپور توڙي سنگاپور ۾ اڄ به هي چيني وڳياچ تي قرض ڏيڻ ۽ ڪميشن تي غير ملڪي ماڻهن تي ڏيڻ ۾ مشغول نظر ايندا.

• سمرست ماهر جي پڙهندڙن سندس مشهور افسانو The Letter ضرور پڙهيو هوندو. هيءُ ڪهاڻي ان مشهور اسڪئنڊل بابت لکيل آهي جيڪو هتي ڪوالالمپور ۾ ٿيو. 1911ع ۾ ”ڪوالالمپور جي هڪ بهترين اسڪول وڪٽوريا انسٽيٽوشن جي ائڪٽنگ هيڊ ماسٽر جي گوري زال مسز ايتل پرائوڊلاڪ (Ethel Proud Lock) هڪ يورپي همراه کي گولي هڻي ماري رکيو. جنهن لاءِ پوءِ هن جو چوڻ هو ته هو ساڻس زوريءَ زنا ڪرڻ لاءِ سندس گهر ۾ گهڙي آيو هو.

• قانوني تحقيقات موجب اهو ماڻهو – جيڪو ڪنسلٽنٽ انجنيئر هو، مسز پرائوڊلاڪ جو نهيل يار نڪتو. حقيقت جي ته پوءِ آخر تائين خبر پئجي نه سگهي پر ڪورٽ مسز پرائوڊلاڪ کي ڏوهاري ٺهرائي ڦاسيءَ جي سزا ٻڌائي. ان بعد ڪوالالمپور ۾ رهندڙ يورپي ماڻهن – جن کي اها ڳالهه نه وڻي، چڱو بائيٽال مڇايو ته مائي بيگناهه آهي. بهرحال سلينگور رياست جي سلطان رحم جي درخواست منظور ڪري ڦاهيءَ جي سزا رد ڪري عمر قيد جي سزا قائم ڪئي، جنهن لاءِ مسز پرائوڊلاڪ کي في الحال انگلينڊ روانو ڪيو ويو.

سمرست ماهر جي ڪهاڻيءَ ۾ ڪورٽ طرفان زال کي ٻي ڏوهي ثابت ڪيو وڃي ٿو ۽ اهو خط جيڪو هن کي ڏوهاري قرار ڏئي ها ان کي ضايع ڪيو وڃي ٿو. سمرست جي هن انساني تي هالي ووڊ وارن فلم به ٺاهي هئي، جنهن ۾ بيتي ڊئوس (Bette Davis) ڪم ڪيو آهي.

• گذريل اڌ صدي کان وٺي، رڪي رڪي هتي جي زالن کي هڪ تيل هاڻو ماڻهو (Orang Minyak) نظر اچي ٿو. (ملئي زبان ۾ Orang معنيٰ: ماڻهو ۽ Minyak معنيٰ: تيل) ۽ پوءِ ان بابت ڪجهه ڏينهن لاءِ اخبارن ۾ سُرخيون هونديون آهن. هي تيل هاڻو ماڻهو ڪوالالمپور ۾ گهڻو ڪري جالان امبي (Imbi) تي نظر اچي ٿو. نه فقط ڪوالالمپور ۾

پر سڄي ملائيشيا ۽ سنگاپور جي عورتن جي بيدرومن تي هو چانيل آهي. همراه کي فقط چڏي هوندي آهي. هن جو سڄو جسم تيل سان ڀريل هوندو آهي. هو سوڙهو ٿي ڪنهن چير يا سوراخ ۾ به هليو وڃي ٿو ته پنهنجي شڪل بدلائي ڏيڏر ڪوٺو، چچوندر به ٿيو وڃي. ڪن جو اهو خيال آهي ته هن جي مٿان ٿاڻلند جي جادوءَ جو اثر آهي، جنهن ڪري هو مردن کي نظر نٿو اچي. هن کي فقط عورتون ئي ڏسي سگهن ٿيون. هو چوڪرين سان هٿ چراند ڪري ٿو، چوريون ڪري ٿو ۽ سڄي علائقي ۾ ڏهڪاءُ مچائيندو رهي ٿو. اسان کي به هتي تي چار سال ٿي ويا آهن. پيا اخبارن ۾ پڙهون، پر همراه اڃا نٿو جهلجي. شايد تيل هائو هجڻ ڪري جهلڻ وارن جي هٿن مان ترڪيو وڃي.

- مٿيون قصو ڪجهه ڪجهه ائين آهي، جيئن ڪراچيءَ ۾ ڪڏهن ڪڏهن ڊرگ روڊ تي آڏي رات کان پوءِ هڪ چوڪري فقط مردن کي نظر ايندي، آهي.
- ملائيشيا ۾ گوري همراه کي گهڻو ڪري مت - صالح (Mat-Salleh) سڏيو وڃي ٿو، جيڪو انگريزي لفظ Mad Sailor (پاڳل جهازي) مان نڪتل آهي، اهو نالو پهرين انگريز جهازين تي رکيو ويو هو، جيڪي بندرگاهه ۾ پهچي هٿن مان نڪري ويندا هئا. مغرب جي ماڻهن کي جن نالن سان سڏيو وڃي ٿو، انهن مان سڀ کان گهڻو مشهور Orang-Putih آهي. (ورانگ معنيٰ ماڻهو ۽ پوتيه معنيٰ سفيد، اچو - يعني پورو ماڻهو).
- آفريڪا يا آمريڪا جي ش يدين کي هتي Gagak معنيٰ ڪانگ سڏيو وڃي ٿو - جيئن پاڻ وٽ ڏاڏو حبشي يا بلال سڏيو وڃي ٿو. ملائيشيا ۾ ٻيو نالو جيڪو ٻڌڻ ۾ ايندو، اهو آهي Kawai-Lo اهو چيني لفظ آهي جنهن جي معنيٰ آهي ڌاريون شيطان. اهو انهن چينين تي رکيو ويو آهي، جيڪي ڌارين ملڪن (چين، تائيوان، هانگ ڪانگ) جا چيني هتي رهيل آهن. پر اهو نالو هميشه خراب رنگ ۾ استعمال نٿو ڪيو وڃي. جيئن ننڍڙي کنڊ ۾ ڪانگ هميشه گدلي ماڻهوءَ لاءِ استعمال نٿو ٿئي. ڏاهي کي پڻ ان نالي سان سڏيو وڃي ٿو. يا جيئن چپ، چيرو يا ”آلو ڪا پنا“ لفظ ننڍي کنڊ ۾ خراب مفهوم ۾ استعمال ٿين ٿا پر يورپ ۾ چيرو عقلمند ماڻهوءَ کي چئي سگهجي ٿو.
- ملائيشيا ۾ ”ٽاڊي - بار“ اهي ننڍڙا دڪان آهن جتي اوچي يا ولايتي شراب بدران ناريل جي وڻ جي رس (Sap) - جيئن ڪجيءَ جي وڻ جي ”ٽاڙي“ ٿئي - پنجاهه سن سينٽ ۾ گلاس وڪامي ٿي. ان سستي شراب کي ”ملائيشين شئمپين“ پڻ سڏيو وڃي ٿو ته ”غريب ماڻهوءَ جي ڊرنڪ“ پڻ. اهي بار ملائيشيا جي مختلف شهرن ۾ انگريزن جي ڏينهن ۾ کوليا ويا هئا، جيئن گهاتن ٻيلن ۽ جهنگلن ۾ ڪم ڪندڙ غريب تامل هارين کي پيئڻ لاءِ سستو شراب ملي سگهي. سڄي ملائيشيا ۾ ههڙا ٻه سو کن بار آهن، جن مان اٺ ڪوالالمپور ۾ آهن.
- ناريل جو وڻ جيئن ئي گل ڏيڻ وارو هوڳندو آهي، ته ميوي واري شاخ کي چيهڪ ڏيئي ان مان ٽمندڙ رس ٽپي ۾ گڏ ڪئي ويندي آهي. جيئن ته هيءَ رس اُس جي

ٽرڪي تي يڪدم کٽي (Fermented) ٿيو وڃي، ان ڪري مڊي سواد لاءِ جيترو جلد ٿي سگهي (ڏهين يارهين کان اڳ) پي ڇڏجي.

• منهنجي خيال ۾ ملائيشيا دنيا جو اهڙو ملڪ آهي، جنهن جا سڀ کان گهڻا شاگرد ٻاهرين ملڪن ۾ تعليم وٺن ٿا. کين پئسو به آهي ته تعليم لاءِ 3 ٽانگهه به. جيتوڻيڪ حڪومت هاڻ هر قسم جا ڪاليج يونيورسٽيون ملائيشيا ۾ ٺاهيندي وڌي ۽ ساڳي وقت ٻاهر تعليم وٺڻ کان دلشڪستو به ڪري پئي ته به ڪافي چوڪرا آسٽريليا، نيوزيلينڊ، انگلينڊ ۽ آمريڪا پڙهڻ لاءِ ويندا رهن ٿا. جيئن ڪاليجن ۽ يونيورسٽين جا اشتهار جي اخبارن ۾ اڪثر نظر اچن ٿا. ان کان علاوه هانگ ڪانگ، سنگاپور ۽ انڊيا جي ڪاليجن جو پڻ اشتهار هوندو آهي. انڊيا جي هڪ ميڊيڪل ڪاليج جو تمام گهڻو اچي ٿو جنهن جي سالياني ٽيوشن في لک رپيا کن آهي. آمريڪا آسٽريليا پاسي ته اڃا به گرا خرچ آهن.

اڻ ڄاڻائيءَ ۾ ڪيترائي ملائيشيا جا شاگرد انگلينڊ ۽ آمريڪا جي اهڙن ٽرڪو قسم جي ڪاليجن ۾ به هليا وڃن ٿا جيڪي اتي جي يا هتي جي تعليم کاتي طرفان تسليم شده نه آهن. پاڻ ۽ مائٽ خوش ته اجهي ٿا ڊگريون وڌي هو ڊاڪٽر انجنيئر ٿين. پر پوءِ چئن پنجن سالن بعد پئسو ۽ وقت برباد ڪري جڏهن هو پنهنجي وطن ملائيشيا پهچندا آهن ته خبر پوندي اٿن ته ان ڪاليج جي بيڪار تعليم ڪري ان جي ڊگريءَ کي بڪو پيچي ئي ڪونه ٿو. نوڪري ته نوڪريءَ جي ماڳ ماڳهين مغربي ماحول ۾ رهي ڪيترا هن پاسي جا مشرقي تهذيب ۽ ڪلچر ۾ پيدا ٿيل نوجوان چوڪرا ۽ چوڪريون هٿبن مان نڪري ويندا ان. ان ڏس ۾ ڏينهن ڏينهن حڪومت خبردار ڪندي رهي ٿي ۽ انهن ملڪن جي تعليمي ماهرن سنا ملي شاگردن جي رهنمائي ڪرڻ جي پوري پوري ڪوشش ڪري ٿي، جيئن شاگردن کي خبر پوي ته ڪهڙي ملڪ جي ڪهڙي ڪاليج يا يونيورسٽيءَ ۾ هو پڙهن، جن جي ڊگري هتي ملائيشيا ۾ قابل قبول سمجهي وڃي ٿي. ان ساهميءَ ۾ جيڪڏهن اسان پنهنجي ملڪ پاڪستان جي تعليمي معيار کي پرکينداسين ته خبر پوندي ته اڄڪلهه اسان جو ملڪ انڊيا ڪنا به پني پيل آهي ۽ فقط آغا خان ميڊيڪل ڪاليج کي هتي مان ڏنو وڃي ٿو.

• جپان وانگر هتي ملائيشيا ۾ به بليون پيچ بنا آهن. يا تمام ڌرڙو پيچ جو اٿن. ائين لڳندو جڻ ڪنهن ڪپي ڇڏيو هجين. ڪن جو اهو خيال آهي ته ماڻهن بدين جا پيچ وڌي ڇڏيا آهن، جيئن چيني عقيدتي موجب هو بهشت کان ٻاهر ئي رهن. ڇو جو بلي چيني ڪئلينڊر جو حصو ناهي - جنهن ۾ ڪٽو، شينهن، ڪوٺو، پولڙو، ڍڳو ۽ سوئر وغيره اچي وڃن ٿا. ڪن جو اهو چوڻ آهي ته پيچ ڪپڻ سان بلي مالڪ وٽ اچي نٿي. هونءَ حقيقت اها آهي ته هنن بدين جي جنس ئي اهڙي آهي جنهن جو پيچ ائين آهي.

هتي بليون ملئي ۽ چيني - ٻنهي جي گهرن ۾ نظر اينديون پر ڪتا فقط چينين جي گهرن ۾ ڏسڻ ۾ ايندا. اسلام ۾ ڪٿو هڪ پليت جانور سمجهيو وڃي ٿو، جنهن جي زابان نقصانڪار چٽي وڃي ٿي. ان ڪري هنن جانور کي - سواءِ چند ضرور حالتن جي - پالڻ جي منع ٿيل آهي. ملئي جيئن ته مسلمان آهن، ان ڪري انهن جو سڄو سڄو ڳوٺ پاليل يا رول ڪتي بنا نظر ايندو. بي ڊپا ٿي پيا وڃو. ساڳيو عالم عرب ملڪن جو آهي. سعودي عرب، يمن، عدن کان وٺي اتر آفريڪا جي بي ڪنڊ لڀيا موراڪو تائين هليا وڃو. هر وپرو ڪٿو نظر نه ايندو. وچ ۾ خبر ناهي ڇو اسان ئي پاڪستان، هندستان، بنگلاديش جا مسلمان آهيون جن

جي گهٽيءَ گهٽيءَ ۾ ڪتا نظر اچن ٿا - سي به پاليل، صاف سٿرا ۽ سيڪاريل نه پر رول، بيمار ۽ چٽا - پنهنجي گهٽيءَ مان ئي لنگهندي گهٽيءَ تي سندن پيچ تي پير نه اچي وڃي. ڪٿي اجايو پيار ۽ پنهنجائپ جو اظهار ڪرڻ لاءِ هو ناليءَ مان بوڙيل پيچ نه لوڏي، متان ڪنهن معصوم ٻار کي چڪ هڻي لولو لنگڙو نه ڪري يا وڏي کي هائڊرو فوبيا نه ڏيئي ڇڏي. مزي جي ڳالهه اها ته ميونسپالٽي يا واسطيدار کاتي جا ماڻهجو جڏهن اهڙن رول ۽ بيمار ڪتن کي مارڻ نڪرندا آهن ته پاڙي جون پوڙهيون ٻڪ ڪٽي کين پٽي واپس ڪنديون آهن ته گگدامن تي ڪهل ڪريو ۽ کين نه ماريو. اهو اهو علام نه فقط سنڌ، پنجاب، هريانا ۽ همچل صوبن جو آهي پر بنگال، بهار، يوبي، مهاراشتر - ويندي ڪيرالا ۽ تامل نادو تائين جو آهي. (بلوچستان ۽ صوبو سرحد البت ان ڳالهه ۾ پاڪ صاف آهي) ڪاش انهن رول ڪتن جو پچاءُ ڪندڙن انهن هزارين انساني جانين کي ڪٿي جي چڪ وگهي تڙڦندو مرندي ڏسن، جيڪي هر سال پاڪستان، هندستان ۽ بنگلاديش ۾ موت جو شڪار ٿين ٿا.

- ملائيشيا دنيا ۾ هڪ واحد ملڪ آهي، جنهن جو بادشاهه هر پنجن سالن بعد بدليجنڊو رهي ٿو. ملائيشيا جي تيرهن رياستن مان جنون ۾ سلطاني راڄ آهي. 1957ع کان پوءِ انهن نون رياستن جا سلطان پنهنجو پاڻ ۾ ويهي واري وٽيءَ تي هڪ کي چونڊيندا آهن، جيڪو سڄي ملڪ جو پنجن سالن لاءِ بادشاهه ٿيندو آهي. ان کي ملٽي زبان ۾ Yang Di - Pertuan Agong سڏبو آهي. هونءَ کيس خطاب ڪرڻ لاءِ سڄو لقب هن ريت آهي:

Duli yang maha mulia, sir paduka

Badginda yang Di - Pertuan agong.

ان سڄي جي معنيٰ - بلڪ مفهوم ڪجهه هنريت چئي سگهجي ٿو: ”اسين جيڪي هن (بادشاهه سلامت) جي پيرن جي تري هيٺان ڏوڙ کان به هيٺاهان آهيون، جيڪو طاقت، شان، دٻدٻي ۾ نهايت اتاهون آهي ۽ هن ملڪ جو مٿانهون حاڪم آهي.“

تائيم مخزن وارن هڪ دفعي ان ملٽي خطبي جو انگريزيءَ ۾ سنو ترجمو ڪيو هو:

“We who are below the dust under the sole of the foot of the most exalted, radian majesty, he who is made highest in the land”.

هيڏن لقبن القابن واري، هيڏي ملڪ جي هيڏي طاقتور هستي - پر فقط پنجن سالن لاءِ! پنج سال پورا ٿيڻ تي جنهن آرام، سکون ۽ بنا ڪنهن ردوبدل جي ملائيشيا ۾ هڪ لهي پيو بادشاهه ٿيو وڃي، قابل تعريف ڳالهه آهي. نه ته چوندا آهن ته هڪ دفعو جنهن ماڻهوءَ کي طاقت جو چشڪو لڳي وڃي ته پوءِ اهو تخت تاج جي جان هرگز ڇڏي نٿو سگهي. يا ته اها چوڻي (يا بدقسمتي) فقط ڏکڻ آمريڪا ۽ اتر آفريڪا جي ملڪن سان آهي. اسان جو ملڪ ۾ ڪجهه اهڙي ئي خاني ۾ اچي ٿو.

- دنيا ۾ سڀ کان گهڻو ”پام آئل“ ملائيشيا ۾ ٿئي ٿو. پام آئل جا وڻ ڪڇيءَ جهڙا ٿين ٿا ۽ سندن ميوو به جارڪن جهڙو ٿئي ٿو پر جارڪن جي چڱي کان چڱو گرو ۽ وڏو ٿئي ٿو. ان کي نپوڙي منجهانئس تيل ڪڍيو وڃي ٿو. اهو تيل رڌ پچاءُ لاءِ گهڻو ڪم

اچي ٿو. ٻين ملڪن کان علاوه اسان جو ملڪ پڻ اهو تيل ملائيشيا ۽ انڊونيشيا کان وٺي، نج حالت ۾ يا ان ۾ ٻيا تيل ملائي رڌ پچاءَ جي ڪم لاءِ مهيا ڪري ٿو.

هي تيل ملائيشيا جو سونو فصل (Golden Crop) سڏيو وڃي ٿو. جيئن ڪپهه پاڪستان جو روپو فصل (Silver Crop) سڏجي ٿو. هي تيل نه فقط رڌ پچاءَ لاءِ ڪم اچي ٿو پر صابن، ميڪ اپ، چوپائي مال جي ڌاري، مٺي ڪير، آئيس ڪريم ۽ چاڪليٽن ٺاهڻ ۾ ڪتب اچي ٿو. هاڻ هتي وڌيڪ تجربا هلي رهيا آهن ته ان تيل کي ڪنهن نموني سان ڊيزل آئل ۾ تبديل ڪجي، جيئن موٽر ڪار هلائڻ لاءِ ڪم اچي.

- هتي جي ماڻهن ۾ ڪيترائي وهم و سوسا، سوڌاءَ آهن. چيني ۽ انڊين ۾ ته تمام گهڻو آهن پر مسلمانن ۾ پڻ، جيتوڻيڪ اسلام ۾ انهن ڳالهين جي ڪا حيثيت يا اهميت نه آهي پر رسم ۽ روايت طور هلندا اچن. اها ٻي ڳالهه آهي ته هاڻ ٽيڪنالاجي ۽ سائنس جي ترقي ۽ تعليم جي واڌاري ڪري اهي سڀ ڳالهيون گهٽجي رهيون آهن ته به ڪي ڪي ٿوڻا سوڻا اڄ تائين مشهور آهن.

دوا درمل ۽ هر قسم جي جسماني توڙي نفسياتي بيماريءَ لاءِ بومي (Bomoh) وٽ وڃڻ جو رواج پڻ عام آهي. بومو مسلمان ملئي ٿئي ۽ ڪيس درويش، فقير، جادوگر، ڊاڪٽر – سڀ ڪجهه چئي سگهو ٿا. هر قسم جي علاج لاءِ هن وٽ نه فقط ملئي اچن ٿا پر چيني ۽ انڊين پڻ – پنهنجي عشق جي آزار کان وٺي نوڪري ۽ واپار جي واڌاري جهڙن مسئلن لاءِ. ڪجهه مهينا اڳ ڪوالالمپور جي جيل اندر چئن قيدين جيل جي ڊاڪٽر ۽ ڪمپائونڊر کي ڪڍي يرغمال ٿيو ۽ ڏينهن پٺيان ڏينهن – هفتو کن معاملو هلندو رهيو. جيسين پوليس قيدين کي ڌاري سندن چيني مان ڊاڪٽر ۽ ڪمپائونڊر کي آزاد ڪري، تيسين ملڪ جي ڪنڊ ڪڙچ کان ڪيترائي بوماح، بنا سڏجي اچي پهتا. ڪو جيل جي ٻاهران (Kuning Beras) – زردن چانورن جي ڇٽ پيو ڪري ته ڪو گلاب جو پاڻي ڪڍي جيل جي ڀتين تي پيو هني. بهرحالا جڏهن ڪمانڊو پوليس حملو ڪري يرغمالان کي آزاد ڪيو ته هرڪو بومو اها ڪاميابي پنهنجي ڪرامت سان وابسته پيو ڪري.

- ملئي ماڻهن ۾ تن جو انگ به خراب سمجهيو وڃي ٿو. ٽي شيون ڪنهن کي ڏيون ته چونڊو هڪ وجهي چار ڪري ڏي يا هڪ ڪڍ به ڪري ڏي. پيو ته ٺهيو پر فوتو لاءِ تن چئن جو بيهڻ به سٺي ڳالهه نه سمجهي ويندي آهي. هڪ چٽو ماڻ ڪري پري ٿي ويندو. يا چوٿين کي سڏي وٺندو.

- ٽين جي کاڻين ۾ ڪم ڪندڙ چيني ڪنهن کي به جتيءَ سميت اتي اچڻ نه ڏيندا آهن، جو متان سندن ديوتا ناراض ٿي وڃي. هان ته اهو ڪم گهٽجي ويو آهي نه ته اڳ ۾ مجال آهي جو ڪو يورپي به ڏوچ چٽي ۽ بوت سان ٽين جي کاڻ واري علائقي ۾ پهچي.

پينانگ ٻيٽ

پينانگ ٻيٽ تي ڏسڻ ۽ گهمڻ ڦرڻ لاءِ سمنڊ جا ڪنارا آهن، پراڻا مندر مسجدون آهن، قلعا ۽ پارڪ آهن، جبل (Penang Hill) تي چڙهندڙ ريل آهي، مچي گهر ۽ خريداريءَ لاءِ ننڍا وڏا دڪان آهن. ڪي شيون مغرب کان آيل توڙستن ڪي وڻن ٿيون ته ڪي اسان جهڙن ايشيائي ملڪن کان ايندڙ همراهن ڪي.

پينانگ چڱو خاصو وڏو ٻيٽ آهي. وچ شره وارو علائقو جارج ٽائون (George-Town) سڏجي ٿو. فيري اسٽيسن تي لهڻ بعد ڪارن والس قلعو (Fort-Cornwallis) ويجهو آهي، جتي اڄ کان ڏيڍ سو سال اڳ هن ٻيٽ ڪي وسائيندڙ انگريز ڪئپٽن فرانسز لائيٽ (Francis-light) پهتو هو. قلعي وٽ رکيل پراڻي توب اڳيان چيني عورتون گل رکندي ۽ اگرٻتيون ٻاريندي نظر اينديون. هنن جو اهو عقيدو آهي ته ائين ڪرڻ سان سنڌي عورت ڪي به ٻار ٿيو وڃي.

ميل اڌ پنڌ ڪرڻ جي موڊ ۾ آهيو ته قلعو گهمڻ بعد ڪڙين تي زور ڏيئي فورت روڊ ۽ لائيٽ اسٽريٽ (جيڪا اڃا تائين ڪئپٽن فرانسز لائيٽ جي نالي) ڏيئي فرقهه (Farquhar) اسٽريٽ تي هليا اچو، جنهن تي پينانگ جون پراڻيون ۽ تواريخي جڳههون آهن. رستي تي جارج ٽائون سٽي ڪائونسل، اميگريشن آفيس، ديوان سري پينانگ جي عمارت، سپريم ڪورٽ، مئرينرس ڪلب، پينانگ جي پراڻي لئبرري ۽ سينٽ زئيوئر (St-Xavier) اسڪول نظر ايندو.

پير ۾ (Pitt) پٽ اسٽريٽ آهي، جنهن تي پينانگ جو 160 سال پراڻو چيني مندر Kuan-yin-teng نالي آهي. هن مندر ”رحم جي ديويءَ“ جي شان ۾ جوڙايل آهي. ٽڪ جي ڪم جا ڪاٺ جا ٽنڀا، جيتوڻيڪ وقت ۽ اگرٻتين جي دونهن ڪري ڪارا ٿي ويا آهن پر تڏهن به اهي ۽ ڇت تي ٺهيل باهه اوڳاچيندر اڄڪر (Dragons) ڏسڻ وٺان آهن.

هن مندر مان نڪري، پٽ اسٽريٽ تي اڳيان هلندا وڃو. ٽرنٽفڪ لائيٽ کان پوءِ مسجد ڪئپٽن ڪلنگ اچي ٿي. هيءَ مسجد پينانگ ۾ تمام پراڻي ۽ اهم سمجهي وڃي ٿي. ڏکڻ هندستان کان هڪ مدراسي امير مسلمان قادر محي الدين 1800 ۾ ٺهرائي هئي. مسجد جي سامهون پٽ اسٽريٽ پوسٽ آفيس آهي. ان جي پير واري گهٽي Queen Street وٽ هندن جو ماريامان (Mariamman) ديويءَ نالي مندر آهي. جنهن ۾ ڪيتريون ئي شيون هيرن جواهرن ۽ سون چانديءَ سان مڙهيل آهن.

وڪٽوريا اسٽريٽ، ملئي اسٽريٽ ۽ ڪارناروان اسٽريٽ بعد مئڪسويل روڊ جو بس اسٽاپ اچي ٿو. جتان ساڻي، بلو ۽ زرد رنگ جون بسون پينانگ ٻيٽ جي مختلف هنڌن تي وٺي هلن ٿيون.

پينانگ ۾ پهچڻ کان اڳ ئي يا اچڻ سان توهان هيٺين شين جي گهڻي هاڪ ٻڌندا ٿا.

1. نانگن وارو چيني مندر (Snake-Temple)

2. پينانگ هلڳ ۽ ان تي چوٽيءَ تي پهچڻ لاءِ اُپو چڙهندڙ ريل - جيڪا Furnicular پڻ سڏجي ٿي.
3. بوٽنيڪل باغ.
4. ٻڌن جو مندر.
5. سامونڊي تانگها ڪنارا (Sea-Beaches)

شهر کان پري، ايٽرپورٽ واري رستي تي Snake-Temple آهي. ڏور اوڀر جو ڪو ملڪ ۽ ان جا منظر اڃا نه ڏنا هجنو ته پوءِ ڀلي ٽئڪسي يا بس جو پاڙو پري ۽ پنهنجو وقت ضايع ڪري هي مندر ڏسي اچو نه ته هانگ ڪانگ، ٿائيلينڊ، تائيوان يا سنگاپور جا مندر ڏسڻ بعد هي مندر انهن فلمن جو فقط هڪ مختصر ٽريلر آهي. رهيو سوال نانگ جو سو نصرپور، تاج پور واري همراه جي شاگرد وٽ به ان کان گهڻا هودنا. ٻه يا ٽي سائي رنگ جا سنهنا نانگ، ان مندر جي وراڻدي ۾ رکيل ڪوندين ۾ ويٺل نظر ايندا. جن کي ڪجهه اهڙيءَ طرح پاليو ويو آهي جو نڪو ڀڄن ٿا نڪو ڏنگين ٿا. اتي ئي ڏيري ٿيا پيا آهن. انڊيا، پاڪستان، سريلنڪا، بنگلاديش ۽ انڊونيشيا ٿائيلينڊ پاسي کان ايل اسان جهڙا ڳوٺا همراه جيڪي ننڍي هوندي ئي رستن تي هلندڙ نانگن بلائن کان ڀڄي وڌا ٿين ٿا يا شهرن جي چوراھن تي بازيگرن ۽ جوڳين کي مرلين تي نانگ نچائيندا ڏسن ٿا، انهن لاءِ هي نانگ ڪهڙي اهميت رکن ٿا. باقي يورپين، آسٽريلين ۽ آمريڪن کي انهن نانگن سان تجسس مان ڪڍي فوٽو ڪڍائي خوش ٿيندو ڏسي اسين به ضرور خوش ٿيون ٿا ۽ تعجب ڪئون ٿا ته اهڙا چريا به هن دنيا ۾ رهن ٿا. (يعني اهي يورپ ۽ آمريڪا جا ماڻهو. نانگ نه.)

هونءَ ڪتابن رسالن ذريعي هن مندر جي اشتهاربازي اسٽين ڪئي ويئي آهي، ڇڻ هي مندر نانگن سان پريل هجي ۽ منجهس نانگن جو راڄ هجي، پر ائين ناهي. اندر گهڙڻ سان هڪ ٻه چيني همراه توهان کان مندر لاءِ چنڊو وٺڻ لاءِ لڙي ايندا. شينهن ۽ اجگر بلائن جا ڪاٺ+ ۽ نڪر جا بوتلا نظر ايندا، جن جي چوڌاري ٿلهين سنهين اگرتين جي دونهن ۽ واس جي ڏپ سان مندر ۽ ماحول پريل نظر ايندو - جيڪو ڪجهه ٻين چيني مندرن ۾ به عام ٿئي ٿو. ٻائي کي چنڊو ڏيئي جان چڙائيندا ٿو ته سندس سوت ماسات فوٽو گرافر توهان کي نانگ سان گڏ فوٽو ڪڍڻ لاءِ راضي ڪرڻ ۾ لڳي ويندو. دونهن، گرمي ۽ پنهنجو پاڻ تي چڙ ڪري (ته اجايو ٽئڪسيءَ جو پاڙو ۽ وقت وڃائي پهتاسين). ٻاهر هوٽل تان ڪجهه پيئڻ لاءِ وندائو ته خبر پوندو ته سڄي پينانگ ۽ ملائيشيا ۾ ڪوڪا ڪولا پنهنجاھ سينٽن جي پر هتي هڪ ڊالر ۾ ملي رهي آهي.

پينانگ ۾ ٻيو نمبر هاڪ پينانگ ٽڪريءَ جي آهي. هانگ ڪانگ جي ٿاور پيڪ ٽوڙي ڏني ٿانوَ - يا نه ڏني ٿانوَ، ته هيءَ ضرور ڏسجو جو سڀ ڪم جي شيءِ (جيڪڏهن ڪا آهي ته) هيءَ وري به ڪجهه آهي. ۽ ننڍو وڏو لطف اندوز ٿئي ٿو. ريل گاڏيءَ مان به ته مٿي پهچي ٽڪريءَ جي چوٽيءَ تان به - جيڪا اٺ سؤ ميٽر (اڍائي هزار فوٽ کن) اتاهين آهي. ۽ فنيڪيولر ترين ٽڪريءَ جي قدمن کان مٿاهينءَ تائين ڪلاڪ ۾ پهچائي ٿي. ترين رسن ذريعي اڀي مٿي چڪجي ٿي ان ڪري ماڻهن کي سيسرات ۽ سيوڪاري پئنجيو وڃي. ٻنهي پاسي جبل ساون گهاٽن وٿن ۽ گل بوٽن (Ferns) ۽ ٽوٽن سان ڀريو پيو آهي، جيئن مٿي پهچجي ٿو ته هوا هڪدم سنهي ۽ ٿڌي ٿيو وڃي. وچ تي، انهن جابلو جهنگلن ۾ انگريزن جي زماني کان ريل جي عملي جا گهر آهن، جيڪي پنڌ يا ان رستي پنهنجن گهرن وٽ لهندا

چڙهندا نظر اچن ٿا. جبل جي چوٽيءَ تي هڪ هوٽل، مسجد، هندن جو مندر، ننڍڙو چڙياڳ گهر ۽ ٻيا ننڍڙا دڪان آهن، جن تي هتي جو سوکڙيون (Souvenirs) وڪامن ٿا.

پينانگ ٻيٽ تي جيئن ئي 1786ع ڌاري انگريز آيو ته هنن هن ٽڪريءَ جي چوٽيءَ تي پهچڻ جو رستو ٺهرايو، جيڪو اڄ پڻ سڀني حالت ۾ رکيو ويو آهي ۽ مضبوط قسم جا خچر ۽ گهوڙا لهي چڙهي سگهن ٿا.

ريل ٺاهڻ جي پهرين ڪوشش 1899ع ۾ ڪئي ويئي پر غلط ڊيزائين ۽ فنڊن جي ڪوت ڪري مڪمل ٿي نه سگهي. پهرين وڏي لڙائيءَ بعد انگريز حڪومت ان ريل ٺاهڻ جو ڪم سنٽرل لنڊن جي هڪ انجنيئر کي سونپيو، جنهن 1923ع ۾ هيءَ ريل ٺاهي راس ڪئي. هڪ ئي وقت هڪ گاڏي مٿي چڪجي ٿي ته ٻي هيٺ لهي ٿي. هر هڪ سو کن مسافر کڻي سگهي ٿي. اوت موت جو پاڙو تي ڊالر آهي. توهان کي قدرتي شين ۽ نظارن جو شوق آهي ته اوت موت جي سفر ۾ ج بل تي مختلف قسم جا قديم وڻ ۽ گلڪاريون ڏسي دل وندرائي سگهو ٿا. انجنيئرنگ ڏي لاڙو آهي ته ريل جي ڪارڪردگي جو غور سان جائزو وٺي سگهو ٿا. پر جي ڪجهه به شوق نه هجي ته پوءِ مون وانگر وقت گذارڻ لاءِ پولٽا ڳنڍي مٿي پهچي سگهو ٿا ۽ پوءِ واپسيلءَ تي کين هڪلون ۽ اشارا ڪندا هيٺ لهي اچو.

ٽيون نمبر شيءِ بوٽنيڪل گارڊن آهي. جيڪو تمام وڏو باغيچو آهي ۽ انگريزن جي ڏينهن کان وڌي ان کي سڀني حالت ۾ رکيو ويو آهي. اهڙا صاف سٿرا پارڪ ايشيا ۾ فقط جپان ۾ ڏسڻ ۾ اچن ٿا. يا وري پينانگ جو هي پارڪ آهي. پينانگ هل کان شهر ڏي واپس موٽڻ مهل ڪاٻي پاسي رستي تي ئي اچي ٿو. ان ڪري هن پارڪ جي بخمل جهڙي چيهر، قسمن قسمن وڻ ۽ آبشار ڏسڻ ڪو وقت جو ضايع نه ٿيندو. توهان جي معلومات وڌي يا نه وڌي، گهٽ ۾ گهٽ ڳوٺ پهچي چئن چئن تي لئه رکڻ ۽ بناڪ سٽاڪ هڻڻ لاءِ ڪي به چار شيون ڳڻائي سگهو ٿا ته پينانگ ۾ ٻين شين سان گڏ بوٽنيڪل باغ پڻ ڏنو. جيتوڻيڪ هن کان وڌيڪ مون کي انڙ صاحب جو قاضي احمد وارو باغ تمام گهڻو سٺو لڳي ٿو.

چوٿون نمبر هاڪ برما روڊ تي Wat-Chyamangkalaram نالي ٻڌن جي مندر جي آهي. منجهس سو فوٽ ڊگهو گوتم ٻڌ جو بت آهي، جيڪو دنيا ۾ گوتم جو ٻيو نمبر وڏو بت ليکيو وڃي ٿو. وقت يا پئسي جي ڪوت ڪري پينانگ جلدي ڇڏيو پيا ته پوءِ هلي ملي مندر ۾ وڃي گوتم صاحب جو بت ڏسڻ بدران ڪنهن ٿوئر کاتي جي ڪتاب يا پڪچر ڪارڊ ۾ ئي ڏسي سگهو ٿا. جنهن ۾ پڻ اوتر ٿڪي چتو ۽ صاف نظر اچي ٿو جيترو روبرو ڏسڻ سان.

انهن مٿين شين کان علاوه پينانگ جا سامونڊي ڪنارا پڻ مشهور آهن ۽ خاص ڪري سرد ملڪن جا ماڻهو ڪلاڪن جا ڪلاڪ ڪناري جي ريتيءَ تي اچي لپتي پوندا آهن. ان بعد اخبار لاءِ هڪ عدد خط به لکي ويندا آهن. ڪي تعريفِي خط ته هتي جي ڪنارا بيحد تانگا ۽ صاف سٿرا آهن. ڪي وري لکندا آهن ته هتي جا ڪنارا گدلا آهن. ڪٿي ڪٿي تيل ۽ گند ڪچرو نظر اچي ٿو. گذريل ٽن سالن کان ان قسم جا ڪيترائي خط اخبار نيو اسٽريٽ ٽائيمس ۾ پڙهي چڪو آهيان. لڳي ٿو ته ڪڏهن اخبار وارا اخبار جي رهيل ڪنڊ پاسو ڀرڻ لاءِ ان قسم جو خط، پاڻ ئي لکيو، ڇپيو ڇڏين.

پينانگ واري پل

ڪنهن چيو ته اليڪشن ويجهي آهي ته ان لاءِ ملائيشيا جي حڪومت ڏيڪاء لاءِ وڏا وڏا ڪم ڪري عوام کي خوش ڪري رهي آهي. ڪنهن چيو ملڪ ۾ تيل، رپڙ ۽ ٽين جو پئسو ڄام اچي ويو آهي.

بهرحال ڏيڪاء لاءِ يا پئسي جي گهڻي آمد ڪري ملائيشيا جي حڪومت ڏينهن ڏينهن ملڪ ۽ عوام جي ترقيءَ لاءِ ڪم ڪندي رهي ٿي. ۽ ايشيا جون جيڪر ٻيون حڪومتون به ائين ڪن ته انهن ملڪن جي قسمت پڻ سڌري سگهي ٿي. گذريل ڪجهه سالن ۾ جيڪي هتي جي حڪومت وڏا وڏا ڪم ڪيا آهن، تن ۾ هڪ ته سڄي ملڪ ۾ پڪن رستن ۽ سپر هاءِ ويز جي ڄار شامل آهي. جنهن مان نه رڳو امير ڪارن وارا فائدو وٺن ٿا پر غريب دور دراز جهنگلن ۽ ڳوٺن ۾ رهندڙ عوام پڻ.

هتي جي حڪومت توڙي ٽي پڻ گهڻو زور ڏنو آهي ۽ ڏسندي ئي ڏسندي سنگاپور، هانگ ڪانگ ۽ نيوزيلينڊ، آسٽريليا وانگر هتي پڻ دور دراز ملڪن جا ماڻهو موڪلون گذارڻ ۽ گهٽ ڦرڻ لاءِ اچن ٿا. جنهن ڪري نه فقط وڏين هونلن ۽ هوائي جهاز ڪمپنين وارا ڪمائين ٿا، پر شهر جا ٽئڪسي وارا، بس وارا، دڪاندار پيڊي وارا، مزور بئرا وغيره پڻ.

تي ويءَ جي ٻن سرڪاري چئنلن RTM 1 ۽ RTM 2 کان علاوه ٽيون پرائيوٽ چئنل TV3 ”تي وي تيگا“ شروع ڪيو آهي، جيڪو پنهنجي سلوگن T.V Tiga-untok موجب ڏسنڌن جي مرضيءَ موجب هلي ٿو. ساڳي وقت سرڪاري ۽ خانگي چئنلن جو مقابلو هجڻ ڪري ڏسڻ وارن کي سرڪاري خبرون ۽ موجوده حڪومت جي ناموس جون ڳالهيون گهٽ ٻڌڻيون پون ٿيون - جيڪو آزار ڪيترن ئي عرب، آفريڪي ۽ ايشيائي ملڪن جي عوام سان آهي.

ان کان علاوه ڪيترائي اسڪول، ڪاليج، لئبرريون، هوٽلون، هائوسنگ پروجيڪٽ ۽ اسپتالون کوليون ويون آهن. جيڪي مڙئي شيون عوام لاءِ سک پيدا ڪن ٿيون. انهن مڙنيءَ کان علاوه ٻه وڏا ڪم: پروٽون ساگا (Proton Saga) ۽ پينانگ واري پل آهي.

پروٽون ساگا ملائيشيا جي پهريون ۽ پنهنجي ڪار آهي، جيڪا شڪل، شيپ ۽ انجڻ ۾ ڪجهه ڪجهه متسوبي، تويوتا ۽ ڊائسن ڪارن سان ملي ٿي. مضبوط، سهني ۽ سستي هجڻ ڪري نه فقط هتي ملائيشيا ۾ پر ڏسندي ئي ڏسندي دنيا جي ٻين ملڪن ۾ پڻ مشهور ٿي ويئي آهي. ڪيترائي يورپي، ايشيائي ۽ آفريڪي ملڪ اها خريد ڪري رهيا آهن.

ملائيشيا جي هن ڪار تان ياد آيو ته اها ڪار شروع ٿيڻ کان اڳ سندس شڪل بابت ماڻهن کي ڪيترائي خيال ۽ رٿائون هيون ته اها ڪهڙي هئڻ ڪپي. هتي جي مشهور ڪارٽونسٽ لات صلاح ڏني ته پروٽون ساگا جي شڪل ڪٿي ڪهڙي به هجي پر ڇت ڪنڊائتي هئڻ ڪپي، جيئن ملائيشيا جي گهرن جون چٽيون آهن.

ملائيشيا ۾ نديون نالا گهڻا هجڻ ڪري نديون وڏيون ڏيون پلون ته جتي ڪٿي نظر اچن ٿيون پر پينانگ واري ساڍا تيرهن ڪلوميٽر ڊگهي پل ايشيا ۾ سڀ کان وڏي ۾ وڏي پل

آهي. ۽ هيءَ پل دنيا جي ٽيون نمبر وڏي پل آهي. اهاپل ناڙي وانگر ننڍي ٻار - پينانگ ٻيٽ کي سندس ماءُ - مين لئنڊ (بٽورٽ) سان ملائي ٿي. هيءَ پل 850 ملين ملٽي ڊالرن جي خرچ تي ڪورين ٺاهي.

پينانگ ٻيٽ 1786ع ۾ انگريز همراه فرانسز لائيت اچي ورسايو هو. ۽ اها انگريزن جي ملائيشيا ۾ پهرين بينڪ هئي. ان وقت کان پينانگ باقي ملائيشيا کان واپار وڙي ۽ سڌاري ۾ هميشه اڳتي رهيو آهي. پينانگ ٻيٽ ايڏو وڏو ناهي جو ان ۾ رهندڙ جون سڀ گهر جون اتي ئي پوريون ٿي سگهن - خاص ڪري کاڌي پيئي لاءِ پينانگ ٻيٽ وارن کي انگريزن جي ڏينهن کان باقي ملڪ (Main Land) تي پاڙڻو پوندو اچي.

پينانگ ٻيٽ کان سمنڊ پار ڪري ملائيشيا جي سرزمين (بٽورٽ) تي پهچڻ جو بندوبست ويهين صديءَ جي شروعات کان ئي بتيلن ذريعي ڪيو ويو. ان بعد 1940ع ۾ پنهني پاسن جا پٽڻ وڌا ڪري ڪل تي فيري هلائي ويئي هئي، جيڪا پل نهڻ بعد اجا به جاري آهي. اهو ضرور آهي ته پل جي ڪري هاڻ فيرين تي ايتري پيهه پيهان ڪانه ٿي ٿئي.

هن وقت دنيا ۾ پينانگ جي پل کان فقط ٻه ٻيون وڏيون آهن. هڪ نيو اورلينس (آمريڪا جو Pontchartrain ڪاز وي آهي. جنهن جي پل 38 ڪلوميٽر کن ٿيندي) ۽ ٻئي نمبر تي Chesapeake-Bay ٽنل برج آهي، جيڪا پڻ آمريڪا ۾ ئي آهي ۽ 28 ڪلوميٽر وڏي آهي. ۽ بنا شڪ جي هيءَ پينانگ واري پل اجا تائين ٽئين نمبر تي آهي. پر سعودي عرب ۽ بحرين جي وچ ۾ ٺهندڙ 24 ڪلوميٽر ڊگهي پل ٺهي راس ٿيڻ تي اها ٽيون نمبر ٿيندي آهي ۽ هيءَ پينانگ واري پل چوٿون نمبر.

پينانگ کان ڪئلا ڪنگسار

دير ٿي رهي هئي سو هوٽل مان فقط چانهه جو ڪوپ پي پينانگ ڇڏيم. ڏينهن جي روشنيءَ ۾ ئي ملاڪا پهچڻ چاهيم ٿي جو گاڏيءَ جي جيتوڻيڪ انجڻ سني حالت ۾ هئي پر تڏهن به پراڻي هجڻ ڪري رات جي سفر کان پاسو ٿي ڪيم. ملاڪا ۽ پينانگ جي وچ ۾ 5509 ڪلوميٽر فاصلو آهي. وچ ۾ بٿروت، بڪت مرتجار، سمپانگ اميت، سنگائي باڪپ، پارت بنتار، باگان سرائي، ڪئلا ڪنگسار تنجنگ ريمبوتان، اپوح، گوپانگ، مالر ناوار، سلم رور، ڪمپار، تاپاح، بدور، تنجنگ مالر، ڪمپنگ ڪبو، راوانگ، ڪوالالمپور، سریمبان، لقب چينا ۽ مسجد تاناح جهڙا ننڍا وڏا ڪيترائي شهر اچن ٿا.

پينانگ جي فيري اسٽيشن تي پهتس ته فيري تيار بيٺي هئي. مٿئين در کان پيدا وڃي رهيا هئا ۽ هيٺين در کان ڪارون، وٽگنون. ان رستي کان پنهنجي ڪار کي ڦيرائي فيريءَ جي ڊيڪ تي اچي بيهاريو. ويهارو کن ڪارون اڳهين بينيون هيون. اهڙيون ڏهه پندرهن ٻيون اچڻ تي فيري پرڄي ويئي. جيتيءَ تي بينل تامل خلاصين رسا کوليا ۽ فيري بٿروت ڏي رڙهڻ لڳي. پينانگ پيٽ کان بٿروت تائين ڪار ڍوڻ جو پاڙو تي ڊالر آهي، جيڪي فقط موٽندي وقت وٺن.

مسافر ۽ موٽر گاڏيون ڪٽندڙ جهاز (فيري)، جيسين سمنڊ لتاڙي تيسين ڪار مان ٻاهر نڪري سندس ڊيڪ تي چڪر هڻڻ لڳس. فيريءَ جي ڪنڊ تي چانهه بسڪٽن جي پيڊي هئي. دڪاندار تامل عورت کان هڪڊالر جا ٻه بن ۽ چوٺڙ جي ٿيلهي وٺي پنهنجي پر ۾ نيرن ڪيم. هڪ چيني همراه پلاسٽڪ جي چٻڙيءَ ۾ ڪافي ۽ شربت وڪڻڻ لاءِ کڻي اچي لنگهيو. پنجاهه سينٽ ان کي ڏيئي ڪوڪا ڪولا ورتو. ڪوٽ جي ڪيسي جيڏي اچي پلاسٽڪ جي ٿيلهيءَ ۾ برف جا ٽي چار ڳوڙها ۽ اڌ بوتل ڪوڪاڪولا جي وجهي منجهس ڪاني (Straw) ٽنهي مٿان گلابي رنگ جي پلاسٽڪ جي تند سان منهن ٻڌي ڏنائين. جيئن هارجي نه ۽ سڳي وقت ڪانيءَ ذريعي پي به سگهجي.

بٿروت پهچي پنهنجي تي سال اڳ ورتل سيڪنڊ هئند ڪار کي فيريءَ مان ڪڍي هلائڻ شروع ڪيم. ڪيٽريون ئي لاريون، ٽرڪونڪارون، بسون ۽ رستن مان ڦٽندڙ ٻيا ڪهڙا رستا ايندا ويا ۽ گذرندا ويا. ڪجهه دير بعد شهر جون حدون ختم ٿيڻ تي لارين ڪارين جي ٻوڏ ۽ رستن جي ڦٽندڙ قوت گهٽ ٿي. هاڻ رڪي رڪي رستن جي پاسي تي پيٽرول پمپ، ناريل، پامل آئل ۽ رٻڙ جي پوک نظر آئي ٿي. يا زيتون، پوميل (گريپ فروٽ جهڙو ميوو) يا جمبو (زيتون) وڪڻندڙ ملئي ۽ چيني رستن جي ٻنهي پاسن تي هئا. پڪي رستي تي رات جو گاڏيءَ هيٺان اچي مٿل سانڍين، اڳوانن ۽ پولٽرن جون ڪلون لتل هيون. سندن انڊا گجيون ڪڏهوڪو ڪانگ کڻي ويا هئا.

شروع وارن ڳوٺن ۾ رستي تي ٺهيل مسجدن، مدرن، گرجا گهرن ۽ چيني عبادت گهرن مان ماڻهو آيا ويا پئي. ان بعد ائين تائين اسڪولن جا آسماني ۽ فيروزي رنگ جي يونيفارم ۾ ٻار پنڌ، سائيڪلن تي سوار يا بسن جي انتظار ۾ مليا. ان بعد پاڇي پتي ونڻ وارا ماڻهو - خاص ڪري عورتون ٻانهن ۾ چيون لڙڪائينديون مارڪيٽ ڏي وينديون نظر آيون.

بڪت مرتجار، سميانگ اميت، سنگائي بڪاب، ڪمپونگ فلاڻو ۽ ڪمپونگ فلاڻو - هڪ ٻئي پٺيان ڳوٺ ۽ شهر لنگهندا ويا. مون به چاهيو ٿي ته بنا ترسڻ جي يڪ ساهيءَ جيترو سفر پورو ڪري سگهان اوترو سٺو. چانهه يا منجهند جي ماني اڳتي هلي اپوح ۾ کائڻ جو ارادو هوم. پر ان کان اڳ ايندڙ هڪ شهر ڪٺلا ڪنگسار وٽ پهچڻ مهل ٿڪجي پيس. ڪٺلا ڪنگسار شريه اپوح کان جيتوڻيڪ گهڻو ننڍو آهي پر تواريخي شهر آهي. منجهس ريلوي اسٽيشن پڻ آهي. جيڪا بلڪل هاءِ وي جي ڪپر تي آهي. جيئن پاڻ وٽ ڪن ڪن ڳوٺن جون ريلوي اسٽيشنون آهن. اسٽيشن وٽ هاءِ وي کي ڪافي موڙ اچڻ ڪري ڪار جي تفتار بنهه گهٽ ڪري هلائڻ لڳس. ايتريقدر جو ريلوي اسٽيشن جي سامهون وري پت تي لڳل نوٽيس بورڊ به صاف نظر اچي رهيو هو. ٻه ٽي پوڙهيون ملئي عورتون باجو ڪرونڱ (Baju-Kurung) ڌڙن ڪن ٻارن ۽ اوترن ئي هڙن سان ريل گاڏيءَ جي انتظار ۾ بيٺيون هيون. پاسي کان پڪي رستي وارين هوتڪلن تقان هڪ ئي وقت ”علي ڪٺ“ ۽ ”جليزا“ جا ملئي گانا پئي هليا ته چيني ۽ انگريزي گانا پڻ.

Jika Begini terbiar mennati, tanpa kata kata.....

گاني جي تال سان گڏ چانهه ٺاهڻ واري چمچي جو آواز پڻ. ڪجهه ڪجهه پاڪستان، هندستان، سريلنڪا ۽ بنگلاديش جي ريلوي اسٽيشن وارو ماحول لڳي رهيو هو. ذهب، زبان، ڪلچر وغيره کڻي انهن ملڪن جو ٻيو ٻيو رهيو هجي پر حاڪم ته ساڳيو انگريز هو! سو ڇو نه ماحول ۾ هڪ جهڙائي هجي.

ڪار جي رفتار اڇا به گهٽ ڪري پڪي تان لهي ڪچي تي تيس جيئن پوين گاڏين کي اڳيان نڪري وڃڻ جو وجهه ملي. پوءِ ڪار کي پاسي تي پارڪ ڪري اسٽيشن جي در وٽ آيس. باٿ روم ۾ وڃڻ جو ارادو هوم. جنهن کي تاڙيم پئي ته ساڄي پاسي پليٽ فارم تي رکيل ڪاٺ جي پٽين واري ڊگهي بئنج تي ڏاڍي سکون سان وينل چار ڊگهين ڏاڙهين وارا پوڙها سک نظر آيا.

اسٽيشن جو مين گيت لتاڙي اندر تيس ته اهي سک جيڪي ريل گاڏيءَ جي پتي ڏي منهن جي پڪي رستي ڏي پٺ ڪيو ويٺا هئا، تنهن منهنجي پيرن جي آواز تي مون ڏي مڙي ڏٺو.

”ست سري اڪال.“ مون کي ڪاريو مان.

”ست سري اڪال.“ هنن ورائيو ۽ عجب مان اٿي بيٺا. هن ننڍڙي شهر ڪٺلا ڪنگسار ۾ - جنهن جي ريلوي اسٽيشن ۾ سواريءَ لاءِ رڳو هڪ ملئي فئملي انتظار ۾ هئي، پاڪستان سٺڻ قميص ۾ آئون ائين نئون هوس، جيئن جنگشاهيءَ جي ريلوي اسٽيشن تي ڪو ڏاڙهي ۽ پٽڪي سان سک اچي بيهي. جنگشاهي ته وري به آدمشامري جي لحاظ کان ڪٺلا ڪنگسار کان پنجوڻ جهوڻ وڌي آهي.

اورنگزيب جيڪو سڪن جي رنجايو هو، ان لاءِ مون پاڪستاني کي هاڻ احساس جرم نه هئڻ کپي جو سڪن خاطر گذريل ڏهاڪو سالن ۾ خبر ناهي ڪيترن پاڪستاني قربانيون ڏنيون هونديون، ڪيترا ڪوڙا الزام مڙهي کين مختلف حڪومتن پاڪستاني کي تنگ ڪيو هوندو. جنهن مهمان نوازي کلي دل سان پاڪستان حڪومت ۽ عوام سڪن کي سندن پاڪ جاين تي اچڻ لاءِ آڌر پاءُ ڪري ٿي، اوتري ته اسان مسلمانن جي سعودي عرب جي حڪومت به نٿي ڪري. اڄ جي سڪن جو ڏهون گرو گوبند جيئرو هجي ها ته اهو به کلي ڪيڪاري ها. اهي سوچي مون بنا تڪلف جي ڪئلاڪنگسار جي هنن سڪن سان ملڻ چاهيو ٿي. ٿوري دير ساڻن گڏ ان ڪاٺ جي بئنج تي ويهي خبرچار وٺڻ چاهي ٿي.

انهن چئن مان هڪ جو نالو پرتاب سنگهه هو. عمر پنجاسي سال. باقي ٽي چٽا ننڍين عمرن جا - هر هڪ انهن سالن جو، شهر سنگهه، پال سنگهه ۽ نرينا سنگهه هو. مون ساڻن هٿ ملائي پهرين ته بات روم جو معلوم ڪيو. منهنجو اچل مان پڇڻ ڪري يا ڪجهه ڪجهه پوڙا هجڻ ڪري هنن ڪجهه به نه سمجهيو.

”Mana Tandas“ هن دفعي ملئي زبان ۾ پڇيم. هاڻ سڀني سمجهيو. وڏي عمر واري پرتاب سنگهه جي ننڍڙي عمر واري نرينا سنگهه کي اشارو ڪيو ته اتي ڏيکارينس. هن پهرين ته چشمو نڪ تي درست ڪري رکيو. پوءِ پاسي کان لٺ کڻي ۽ بوت مٿان پير کڻي اندر وڌا. پوءِ گوڏن تي هٿ رکي اتي بيٺو ۽ اڳيان وڌيون.

چند وڪن بعد، اسٽيشن جي نالي واري ڊورڊ وٽ (جنهن تي اسٽيشن جو نالو - Kuala Kangsar لکيل هو.) بنا درن جي تي مردانا ڪاڪوس هئا، جن جي ٻاهران Lelaki لکيل هو ۽ اهڙائي ٿي، درن سان عورتن لاءِ، جن جي ٻاهران Prempuam لکيل هو معنيٰ خواتين لاءِ.

”سردار جي صحيح جڳهه ي وٺي آيو.“ مون دل ٿي دل ۾ شڪر ڪيو. هڪ دفعي پنهنجي ملائيشين دوست ميجر هريش داس وٽ پهريون دفعو ملٽري اسپتال ۾ ملڻ لاءِ ويس. جتي هو ڏندن جو ڊاڪٽر آهي. رسيپشن تي وينڻ ملئي نرس کان ڊاڪٽر داس جو پڇيم ته ڪٿي آهي: ”Mana Das?”

هوءَ غريب فائيل بند ڪري اُٿي ۽ مون کي ورائڊ مان ڦيرائي اسپتال جي پويان هڪ هن جهڙي چوڏيوارِي اڳيان بيهاري معصوميت سان چيو: ”Inilah Tandas“ اهو ٻڌي پهرين ته آئون وائڙو ٿي ويس ته هيءُ مون هتي ڇو وٺي آئي آهي پر پوءِ جڏهن چڱي طرح چيو مانس Saya mahu Jumpa Dr. Das تڏهن سمجهه ۾ آيس. هوءَ داس بدران تنداس سمجهي ڪاڪوس ۾ وٺي آئي. ملئي زبان ۾ ڪاڪوس کي تنداس چون هوءَ سنڌ ۽ پنجاب ۾ ڪيترن هنڌن تي ڪاڪوس لاءِ تنداس سان ملندڙ جلندڙ لفظ ”سنداس“ پڻ استعمال ٿئي ٿو.

ٻهار نڪري سڪن سان ڪجهه دير ڪچهري ڪرڻ تي دل چاهيو. سڀني چانهه پاڻي ۽ کاڌي لاءِ ڏاڍو زور ڀريو.

”وڏي مهرباني. هن وقت ڪنهن به شيءِ جي ضرورت ناهي. بس توهان سان خوش خيريت ٿي اهو ئي ڪافي آهي.“

”نه. نه ائين ڪيئن ٿيندو.“ سردار پال سنگهه زور ڀريو، ”هيڏو پري - پاڪستان کان آيو آهين. ڪجهه ته اسان طرفان کائڻو پوندو.“

”پر هيئن ته پيانگ کا اچان پيو ۽ هتي ملائيشيا ۾ ئي رهيل آهيان.“

”تڏهن به پاڻيءَ چڪو ٿي وڃي.“ شهر سنگهه چيو.

نيٺ مون اهوئي سوچي هائوڪار ڪئي ته جيڪي ڪو شربت پيارين تيسين کائڻ خبر چار لهي وٺان. پر منهنجي ها ڪرڻ تي پرتاب سنگهه اٿيو ۽ گيت جي ٻاهر وارين هوتلن مان هڪ تي مون ويڏي آيو. ٻيا همراھ اتي ئي ترسي پيا.
”هي ڪونه ٿا اچن؟“ مون پڇيومانس.

”اسي سڀ هاڻ ڇانهه پي وينا آهيون. سڀ پوڙها آهيون. منڊل منڊڪ ڪري جيسين سڀ پليت فارم جون ڏاڪڻيون، اسٽيشن جو دروازو ۽ رستو ٽپون تيسين تنهنجو اڌ ڏينهن تي اتي ئي ويندو هليو.“

ملئي هوٽل ۾ در وٽ هڪ همراھ ڏي ٿئيءَ تي اقراتا (Roti Koson) پچائي رهيو هو. سندس خزال باتڪ جي گوڏ ۽ گراهڪن کان آرڊر وٺي رهي هئي ته پڳل مي (Mee-Goreng) به ٺاهي رهي هئي. مي سنهين سوين جو ٻوڙ ٿئي ۽ اٺلي جي اسپا گهٽيءَ سان ڪافي ملي ٿو. تهڪندڙ پاڻيءَ ۾ ستريني جهڙي ڪچي مي کي منٽ کن اٻاري پوءِ چاڻيءَ سان ڪڍي منجهس ڪنهن به ٻوڙ جو ٿورو رس وجهي کائبي آهي. سردار جيءَ ڪجهه کائڻ لاءِ چيو پڇر مون ڪوڪا ڪولا لاءِ ها ڪري، سندس احوال لکڻ لاءِ کيسي مان ڊائري ڪڍي.

اسي - پنجاسي کن سالن جو پرتاب سنگهه اڄ کان سٺ سال کن اڳ پنهنجي چاچي جي سڌائڻ تي پنهنجي ڳوٺ کان لڏي هيڏانهن ملائيشيا آيو هو. سندس ڳوٺ پنجاب جي ضلعي بنڊا کان ٽيهه ميل پري ڳوٺ بري آهي. سندس چاچو پارا سنگهه ملائيشيا ۾ 1910ع ۾ آيو ۽ انگريز پوليس ۾ تڏهن سارجنٽ ميجر ٿيو هو.

پرتاب سنگهه ڪجهه عرصو پوليس ۾ ننڍيون نوڪريون ڪرڻ بعد واپار شروع ڪيو. ”ماڻهو تمام گهٽ هئا ان زماني ۾.“ پرتاب سنگهه اهو زمانو ساري ٻڌايو، ”هينئر وانگر عوام وڌيل نه هو (لڳي ٿو سردار جي گڏريل ويهن ٽيهن سالن ۾ نه پنهنجي ڳوٺ ويو آهي ۽ نه وري انڊيا جي ڪنهن ٻئي شهر ۾، جو لکيس صحيح معنيٰ ۾ گهڻي آدمشماري وارن شهرن جي خبر پوي)

”پر سڪون جي زندگي ۽ سڪ ئي سڪ هو.“ هن وڌيڪ ٻڌايو ”مون سڄي عمر ڪپڙي جو واپار ڪيو. هڪ ڪولي (مزور) رکيو هوم، جنهن کان ڪپڙو ڪٽائي ڏورانهن ڳوٺن (Kampongs) ۽ ٻين جاگيرن (Ladang) تي رهندڙ هارين نارين کي وڪڻندو هوس.“ (يعني جيئن پاڪستان هندستان ۾ ڳوٺن ۾ مڪراني عورتون يا پناڻ سامان جون هڙون ڪٽي وڪڻندا آهن)

”ڪپڙو ڪٽان وٺي ايندا هئا؟“ مون پڇيومانس.

”تن ڏينهن ۾ ڪوالالمپور ايڏو وڏو واپاري شهر نه ٿيو هو. ڏکڻ سنگاپور ۽ اتر پينانگ خريداريءَ کان سٺا هئا، جتان ڪپڙو وڏي ايندو هوس، چين، جپان، هندستان، جرمن (جرمن)، عروس (روس) کان سڀ جهاز مال ڪٽي اتي ايندا هئا.“

”گراهڪن کي ڪير گهڻا ڪير هوندا هئا؟ چيني، ملئي يا تامل؟“

”سڀ. سڀ پر گهڻي ڀاڱي ملئي هئا. اڏار جام هلندي هئي. بلڪ عام جام هلندي هئي. پوءِ آهستي آهستي ڪري پيا ڏيندا هئا. لکت پڙهت ڪانه ٿيندي هئي. ڪو هڪ اڌ اوڌر

ڏيڻ ۾ ڏکيائي به ڪندو هو پر اسان گهڻي گهر گهر نه ڪندا هئاسين جو گهڻي ضد تي ڪي ته ماڳهين چوندا هئا:

Mhau wang Atau Parang معنيٰ پئسا گهرندين ته جهيڙو نصيب پوندءِ. پر ان قسم جا قڏي باز ڪي ايڪٽر بيڪٽر هوندا هئا. نه ته ملئي طبيعت جا نهنا ۽ سادا ماڻهو آهن.“
”روانو ڪيترا ميل سفر ڪندا هئائو“ مون پڇيومانس.

”ڪڏهن ڪنڌ ڪڏهن سائيڪل تي ڏهه ڏهه پندرهن پندرهن ميل به پنڌ ڪندو هوس.“
پوءِ ويجهڙائيءَ ۾ هڪ پڪ اپ به ورتو، ان تي ڪپڙو کڻي هلندو هوس.“
”اجا تائين اهو واپار ڪريو يا نه“

”نه هاڻ ڪٿي سگهه رهي آهي. ٻار به وڏا ٿي ويا آهن. اسان تي هاڻ ڪاڻي جوابداري نه رهي آهي. روز صبح جو نائين ڏهين بجي اهي سڀئي پوڙها جيڪي ڏسين ٿو گهرن کان نڪرندا آهيون، پوءِ شهر جو چڪر هڻي هن وقت ان بئنج تي اچي ويهندا آهيون. سڄي ڏينهن جون خبرون به ڪريون ته گاڏيءَ جي اچڻ جو انتظار پڻ. هڪ بجي ڌاري ”گڊي“ ايندي آهي. جيڪي چار چڱا جهرا لهندا چڙهندا آهن انهن جا ديدار پسي، ملڪ جو واءُ سواءِ لهي گهر اچي روئي سوئي ڪائيندا آهيون. اولاد وڏو ٿي ويو آهي. اهو ڪمائي. اسان ڪي به ڪارائي.“

”ٻار گهڻا اٿو؟“

”بس پڳوان جي ديا آهي، ڇهه ڏيئون ۽ ٻه پٽ آهن. هڪ پٽ سرجيل سنگهه ريل هلائي. ايوح ۾ رهي ٿو. هن ڪي ڇهه ٻار آهن. ٻيو پٽ نروان سنگهه پوليس ۾ ميجر آهي. پينانگ ۾ رهي ٿو.“

هوٽل جي ملئي مالڪن ڪوڪاڪولا جي خالي ٿيل بوتل ۽ پنجاهه سينٽ وٺڻ آئي. ان سان گڏ مون به موڪليو. سردار پرتاب سنگهه وري اچڻ لاءِ وري وري چيو.
”حياتي رهي ته انشاءِ الله وري ملبو.“

Kalau ada umar panjang

Baloeh kita berjumpa lagi

ريل پوري وقت تي ريلوي اسٽيشن تي پهچي ڦٽن تي بريك هڻي. مون ڪار جو پاڻي ۽ تيل چيڪ ڪيو. پرتاب سنگهه پنهنجي ٽولي سان وڃي مليو. ڪار جي انجن ۾ پاڻيءَ جي ضرورت هئي پر في الحال ان ڪي ڇڏي ڪار ۾ اچي وينس، جلدي جلدي ڪار اسٽارٽ ڪري مون اسٽيشن جي حد مان ٻاهر نڪرڻ چاهيو ٿي جو خدشو هوم ته متان ريل مان لهندڙ مسافر ڪري رش ٿئي. پر ڪئلا ڪنگسار جا ڪل ٿي مسافر لٿا. گاڏي اڌ منٽ کن ڪو مس ترسي رواني ٿي ويئي. لٿن ۾ هڪ انڊين تامل هو. ۽ ٻه ملئي اڌ روت عمر جا پتلون بشرت ۾ هئا. جن مان هڪ شايد سردارن جو سڃاڻو هو جو سڀني سان ويٺي ويٺي ڪيڪار ڪئي/ يا ڪو چرچو ڪيو. تيسين ائون آهستي آهستي ڪار ڪي واپس پڪي رستي تي آڻي اڳتي ويس.

اڄ به منجهند ڌاري ڪئلا ڪنگسدار ياد ايندو آهي ته يڪدم چارئي پوڙها قربائتا سک ياد اچي ويندا آهن جيڪي شهر جو چڪر هڻي چار چگا ڇهرا ڏسڻ لاءِ روزانو ريلوي اسٽيشن جي بئنج تي اچي ويهندا آهن - جهر هجي چاهي اس هجي. مينهن هجي چاهي گهر ۽ گرمي هجي.

ڪٽلا ڪنگسار ۽ لموت

(KUALA KANGSAR DAN LUMUT)

پيراق رياست جو وڏو شهر جيتوڻيڪ اپوح آهي پر پيراق جي سلطان جو محلات اپوح بدران ڪٽلاڪنگسار ۾ آهي. جيڪو اپوح کان پٽيه ميل پري ڏکڻ پينانگ ڏي آهي. جتي چار پوڙها سڪ ريلوي اسٽيشن تي ملن. هي محلات Istana - Iskandariah پيراق نديءَ جي ڪناري تي هڪ ٽڪريءَ تي آهي. جنهن جي ڀر ۾ پهريون پراڻي زماني جو محلات Istana-Kenagan پڻ اڃا ان حالت ۾ موجود آهي ۽ ملئي عمارت سازيءَ جو نمونو پيش ڪري ٿو. سندس ڀر ۾ چند ٽڪريءَ تي سوني قبي وارا ابودايا مسجد ڏسڻ جهڙي شيءِ آهي، جنهن لاءِ ٿورسٽ ڪٽلاڪنگسار هلي ايندا آهن. هونءَ پاڪستان، ايران، افغانستان يا عرب ملڪن جي رهاڪن کي عمارت سازيءَ جي لحاظ کان هتي جي هر مسجد نرالي لڳندي جو هڪ ته هتي جي عمارت سازيءَ تي انڊين ۽ چيني آرڪيٽيڪٽ جو اثر آهي ۽ ٻيو ته هتي جي موسم هر وقت مينهوڳيءَ ڪري، هتي جي هر هڪ عمارت جون چٽيون ڪنڊاٽيون آهن. گهڻو عمارتي ڪاٺ هجڻ ڪري لوهه پٿر بدران ڪاٺ استعمال ٿئي ٿو ۽ ڇت ۾ ناريل جا پن وڌا وڃن ٿا جيڪي عمارت کي ٿڌو رکڻ ٿا.

اپوح ۽ ڪٽلاڪنگسار کان علاوه پيراق ۾ ڏسڻ جون ٽيون شهر لموت (Lumut) آهي. جيڪو اپوح کان اٺاسي ڪلوميٽر پري سمنڊ جي ڪناري تي آهي. لموت نيول بيس هجڻ کان به مشهور آهي. ملائيشيا جي نيول اڪيڊمي ۽ نيويءَ جي ٻيا ادارا هتي ئي آهن - جيڪي انگريزن جي ڏينهن ۾ سنگاپور يا پينانگ ۾ هوندا هئا.

لموت کان چار ميل پري سمنڊ ۾ پنڱڪر (Pangkor) نالي هڪ خوبصورت ٻيٽ آهي. جتي فيريءَ ذريعي اڌ ڪلاڪ ۾ پهچي سگهجي ٿو. هن ٻيٽ تي ڌارين ملڪن کان آيل ٿورسٽن جي رهائش لاءِ ڪيتريون ئي هوتلون ۽ ريسٽ هائوس ۽ ڪئمپون آهن. آسٽريليا، نيوزيلينڊ ۽ يورپ کان آيل وائڊا سڄو ڏينهن سمنڊ جي ڪناري تي آرام ڪندي نظر ايندا يا وري سمنڊ ۽ اڪنگ ڪندي. اسان جهڙن لاءِ جن جو اڳهين سمنڊ سان واسطو آهي يا ملاڪا ۾ رهڻ جو گهر به سمنڊ جي ڪناري تي آهي، تي پهچڻ ائين آهي جيئن نيو ڪئسل شهر ڏي ڪوئلو ڪٽي وڃڻ يا جبل هماليا تي برف جي ڳوڙهي ڪٽي وڃڻ. شهر - حياييءَ (Sharul-Hayali) نالي هڪ ملئي ڪسٽر پوليس جو انجنيئر ملاڪا مان مون وٽان انجنيئرنگ جو ننڍو ڪورس ڪري ويو هو. شهرل آخري هفتو روز لموت اچڻ لاءِ دعوتون ڏيندو هو.

”سائين اپوح پاسي اچو ته لموت مون وٽ ضرور اچجو. توهان کي لانچن ۾ سمنڊ جو سير ڪرائيندس.“

ائون ڪلي تڏائيندو هوس. ”شهرل اتي ڪٿي توکي ڳوليندس.“

”لموت ننڍڙي ته جڳهه آهي. آئون ئي ه ڪٿو ڪسٽر جو انجنيئر آهيان.“

”چڱو انڊريس تنهنجي قابو رکان ٿو.“ آئون چونڌو هوسانس.

”ان جي به ضرورت ناهي. مون جهڙو گنجو پيو توهان نظر نه ايندو. لموت پهچي ڪنهن کي به چونداڻو ته مون جهڙو گنجو ڪسٽر آفيسر ڪٿي آهي ته مون کي اچي اطلاع ڪندا.“

لموت جي ته پري جي ڳالهه آهي پر ڪٿا ڪنگسار يا اپوح ويڃڻ ٿيندو آهي ته اتي به جاپيندو هلندو آهيان ته ڪٿي مون جيئو، مون جهڙو گنجو ۽ مڇن وارو شهرل حيايي ماڻهن جي ميڙ مان نڪري متان مون کي لموت وٺي هلي لانچ ۾ سمنڊ جو سير ڪرائي ۽ سمنڊ جو سهڻو ڪنارو ڏيکاري جيڪو منهنجي لاءِ ايترو ئي ”تفريح مند“ ٿيندو جيترو ڪنهن باغائيءَ لاءِ سڄو ڏينهن باغ ۾ چهار هلڪڻ بعد شام جو موڪل مهل کيس سهر جو چڪر هڻائڻ بدران وري ساڳي باغ ۾ گهلي اچجيس.

پلاء پينانگ

پينانگ (Penang) ملاڪا نار ۾ ملائيشيا جو هڪ ننڍڙو ٻيٽ آهي. هن تر ڏي انگريزن جو سڀ کان گهڻو قبضو پينانگ، سنگاپور ۽ ملاڪا تي رهيو. ۽ اهي شهر يا ٻيٽ اهڙا آهن جن تي اڄ به انگريزي تهذيب ۽ ڪلچر جو ٿورو يا گهڻو اثر ضرور آهي. جيتوڻيڪ سنگاپور ۾ ته گمراهه گهڻو لڳي ٿو جو سنگاپور جي حڪومت انگريزن جي دور جي هر شيءِ - ان کان اڳ ۽ پوءِ جي پڻ - جنهن جو واسطو تواريخ سان آهي، اها هوبهو اصلي حالت ۾ سانڍيندي اچي. ۽ جيتوڻيڪ لڳي ائين ٿو ته هن پاسي سڀ کان اڳ انگريز سنگاپور ۾ آيا هوندا پر حقيقت اها آهي ته انگريزن جو پهرين پينانگ تي قبضو ٿيو، پوءِ ملاڪا تي ۽ گهڻو پوءِ آخر ۾ سنگاپور تي.

سنگاپور وانگر پينانگ ۾ به انگريزن جون ڪيتريون ئي يادون ڇڏيل آهن. جارج ٽائون، پرنس آف ويلس، لائيت اسٽريٽ، سوئينهام پيئر، جالان ويلڊ (جالان ملئي لفظ آهي، معين رستو، شاهراه)، جالان مئڪلسٽر، جالان گلڊ اسٽون، جالان ڪئمپ بيل، وڪٽوريا اسٽريٽ - ٻيا ڪيترا اهڙا نالا آهن جيڪي انگريزن سان ئي واسطو رکن ٿا، جيڪي اڄ به هن ٻيٽ پينانگ تي پهچڻ سان بدڻ ۾ اچن ٿا.

پينانگ ٻيٽ تڪي اهو نالو پينانگ نالي هڪ وڻ Pokok Pinang تان پيو، جيڪو هن ٻيٽ تي تمام گهڻو هو. پينانگ ٻيٽ کي ڳولي، انهن جي اصلي مالڪن (ملئي حاڪمن) کان لکت پڙهت ۾ هت ڪري پنهنجي قبضي ۾ ڪرڻ وارو انگريز ڪئپٽن فرانسز لائيت (Francis-light) هو - جنهن جي نالي پينانگ ٻيٽ تي اڃا به ڪيتريون ئي شيون آهن: رستا، گهٽيون، بندرگاهه جا ڌڪا ۽ عمارتون وغيره. ڪئپٽن لائيت هن ٻيٽ جو اصلي نالو پينانگ بدلائي پرنس آف ويلس ٻيٽ رکيو پر اهو ايترو مشهور نه ٿي سگهيو. باقي ٻيٽ جو مشغول علائقو - جيڪو اڄ به هڪ باروتق علائقو آهي ۽ جتان مسافرن کي فيري گڏي ملائيشيا جي سرزمين بٿرورٿ پهچائي ٿي، جارج ٽائون جي نالي سان گڏجي ٿو، جيڪو انگلينڊ جي بادشاهه جارج ٽئي جي نالي سان پٺيان رکيل آهي. اها ٻي ڳالهه آهي ملایا گهمڻ لاءِ نه اهو جارج آيو ۽ نه ان کان پوءِ وارا به بادشاهه ۽ راڻي وڪٽوريل صاحبڻا. ملایا جي خود مختيار ٿيڻ کان پوءِ ٻارهن سال رڪي (سن 1969ع ڌاري) انگلينڊ جي هاڻوڪي راڻي ايلزبیت، شهزادو فلپ ۽ شهزادي ائن پهريون دفعو ملایا (ملائيشيا) گهمڻ آيا.

پينانگ ٻيٽ کي انگريز حڪومت لاءِ ڳولي هت ڪندڙ ڪئپٽن لائيت فرانسز 1740ع ۾ انگلينڊ ۾ ڄائو هو. پاڻ پهرين نيويءَ ۾ هو. ان بعد هڪ مسافر جي حيثيت ۾ جهاز تي دورانن ۾ لکن جا سير ڪندو رهيو. ان بعد 1765ع ۾ جڏهن هو ڪلڪتي آيو ته کيس هڪ ننڍڙي جهاز جي ڪمانڊ ڏني ڏيئي، جيڪو جهاز ڪلڪتي کان سيام (ٿائيلنڊ) ۽ اتر ملایا تائين ويو ٿي.

ڪئپٽن لائيت ٽائلنڊ جي سيامي ۽ ملايا جي ملئي زبان سکي ورتي ۽ ٿورن ڏينهن ۾ پاڻ هڪ معزز ماڻهو سمجهيو وڃڻ لڳو. سيامي توڙي ملئي ۽ قبيلن جا وڏيرا، اڳواڻ ۽ لٽ سردار هن جي وڏي رهائي ۽ رسائي ڪرڻ لڳا. ۽ هنن جي نظرن ۾ ههي هڪ اهم شخصيت بڻجي ويو.

بمبئيءَ جو ٻيٽ جيئن ڏيڇ ۾ انگريز حاڪم کي مليو هو، تيئن ڪن ڪن هنڌن تي اهو بيان ڪيو ويو آهي ته ڪئپٽن لائيت ڪيداح رياست جي حاڪم جي ڌيءَ سان شاديءَ ڪئي. ان ۾ هي ٻيٽ - پينانگ ڪيس ڏيڇ ۾ مليو هو. پر اها ڳالهه بنهه غلط آهي. جنهن جو ڪو به پڪو ثبوت نٿو ملي. مارتينا نالي جنهن عوت سان هو گڏ رهندو هو، ان جي اصل جي ته چڱي طرح ڄاڻ ڪئي به ڏنل ناهي پر هوءَ يوريشين (Eurasian) ضرور هئي. يعني ماءُ پيءُ مان هڪ يورپي هوس ته ٻيو ايشين. پوءِ ڪي چون ٿا ته هوءَ سيامي پورچوگيز هئي ته ڪي چون ٿا ته ملئي - پورچوگيز هئي.

پينانگ ٻيٽ تن ڏينهن ۾ ڪيداح رياست ۾ هو، جنهن جي مسلمان ملئي حاڪم کان انگريزن هٿ ڪيو ۽ پوءِ آهستي آهستي ملايا جي مڙني رياستن تي انگريز ائين قبضو ڪري ويا، جيئن ننڍي کنڊ ۾ ڪيائون. اها هڪ دلچسپ ڳالهه ضرور آهي ته انگريزن کان ملايا واپس به ڪيداح جي شهزادي ٿي ورتو. اهو آهي تنڪو عبدالرحمان - جيڪو ملايا جو پهريون پرائيم منسٽر ٿي چڪو آهي.

1771ع جي ڳالهه آهي. سنڌ ۾ ڪلهوڙن جي حڪومت هئي. باقي سندستان انگريزن جي هٿ ۾ اچي چڪو هو. لارڊ ڪلايو ڪانپوءِ وارين هئسٽنگس (Warren Hastings) بنگال جو گورنر جنرل ٿيو هو. انگريزن جا واپاري جهاز هندستان کان چين ايندا ويندا رهندا هئا - جيڪو مفاصلو اڄ جي تڪن جهازن کي به اڻ ڏهه ڏينهن ۾ پورو ڪرڻو پوي ٿو. تن ڏينهن ۾ انهن سڙهه جي جهازن کي ته مهينا لڳندا هئا. ۽ انڊيا کان چين تائين رستي تي ڪين کاڌي پيئي، مرمت ۽ فرحت وٺڻ جي تمام گهڻي ضرورت پوندي هئي پر. وات ته ڪا به انگريزن جي بي ڪا پينڪ نه هئي. (سماترا ٻيٽ تي پنچولين جو بندرگاهه ضرور هو پر اهو نه سڻائو هو ۽ نه رستي تي پيو ٿي) ڪئپٽن لائيت انڊيا جي گورنر جنرل کي ان ڳالهه لاءِ پينانگ ٻيٽ هٿ ڪرڻ لاءِ چيو پر انگريز گورنر رضامنڊي نه ڏيکاري. ڪئپٽن لائيت به نه ڇڏيو، وقت بوقت ڪيس مڙسڻ ۽ راضي ڪرڻ جي ڪوشش ڪندو رهيو. آخرڪار جون 1776ع ۾ هن جي من جي مراد پوري ٿي ۽ ايسٽ انڊيا ڪمپنيءَ لاءِ، ڪيداح جي راجا کان هي پينانگ جو ٻيٽ حاصل ڪيو ويو.

هڪ ڳالهه آهي ته اڳ جي سوچ ۾ انگريز بيحد ڏاها هئا. هنن پينانگ پينانگ کي ان ڪري حاصل نه ڪيو ته اهو ڪو وڏو ۽ شاهوڪار شهر هو پر ان ڪري جو هن جي جاگرافيائي طور اهميت هئي. جڏهن انگريزن جو پينانگ تي ٻيٽ تي قبضو ٿيو ته ان وقت پينانگ ٻيٽ هڪ ننڍڙو ڳوٺ هو، جنهن ۾ غريب هارين ۽ مهاڻن جا ڪي ايڪڙ بيڪڙ گهر هئا، ٻيو چوڌاري جهنگل ئي جهنگل هو. پوءِ ان جهنگل کي ڪئپٽن فرانسز لائيت ناهيو جوڙيو. جيڪو هينئر پينانگ ٻيٽ جو اهم حصو جارج ٽائون جي نالي سان سڏيو وڃي ٿو. اتي ماڻهن کان پهريائين جهنگل ڪٽيائين. گاهه، ٿلها وڻ، جانور جيت مچر اهڙين حالتن ۾ ڪم ڪرڻ ڪو چرچونو هو. انبابت، تن ڏينهن ۾ ڪئپٽن فرانسز جا لڪيل خط ۽ ڊائريون انگلينڊ ۾ اڃا تائين محفوظ آهن. انهن ڏينهن جي ڊائريءَ ۾ لکي ٿو ته.....

”وڻ ڪٽڻ ۾ اسان جون ڪيتريون ئي ڪهاڙيون ۽ ڪوڏرون پڇيو پون. وڻ ايڏا ٿلها ۽ سخت آهن جو اهي لوهه جون شيون ائين چٻيون ٿيون وڃن، جڻ شيهي جهڙي نرم ڌاتوءَ جون هجن.“

انهن ڏينهن جي اها ڳالهه مشهور آهي ته ڊگهو ۽ گهاٽو گاهه صاف ڪرائڻ لاءِ ڪيپٽن فرانسز توب ۾ سڪا وجهي فائر ڪندو هو. پوءِ لوڪل ماڻهو انهن کي حاصل ڪرڻ لاءِ گاهه صاف ڪندا اڳتي وڌندا هئا، جيڪي ڪجهه حصو صاف ٿيڻ بعد ڪيداح رياست کان لڏي آيل ماڻهن کي اتي هڪ ننڍڙي بازار ۽ گهر ٺاهڻ جي موڪل ڏني ويئي. نئين شهر لاءِ نقشو پڻ ٺاهيو ويو. اڄ جي لائيت - اسٽريٽ پٽ (Pit) اسٽريٽ ۽ مارڪيٽ اسٽريٽ شروعاتي رستا هئا ۽ پينانگ پيٽ جي جارج ٽائون شهر جي شروعات اتان ٿي. مختلف قومن جي ماڻهن کي شهر جي مختلف علائقن ۾ رکيو ويو. اهي گهڻيون ۽ پاڙا اڄ به انهن جي نالن سان مشهور آهن. جهڙوڪ: چوليا (تامل) اسٽريٽ، ملئي اسٽريٽ، چائنا اسٽريٽ وغيره.

11 آگسٽ 1776ع تي ڪيپٽن لائيت انگريزن جي آيل چند جهازن جي عملي، سؤ سوا سؤ فوجين ۽ سپاهين جي موجودگيءَ ۾ پينانگ پيٽ جو نالو بدلائي پرنس آف ويلس نالو رکيو - جنهن جو ان ڏينهن جنم هو. پر پوءِ جيئن مٿي ٻڌائي آيو آهيان ته اهو نالو مشهور نه ٿيو. ويندي سرڪاري ڪاغذ پتن ۾ به اهو نالو استعمال نه ٿيو. ۽ اڄ تائين پراڻو نالو پينانگ سڏجڻ ۾ اچي ٿو. (پلاؤ Plau ملئي زبان ۾ پيٽ کي چون). ۽ پيٽ جو اهو حصو جنهن ۾ مٿيون گهڻيون ۽ شهر ٻڌو ويو، ان جو نالو جارج ٽائون پڻ ان ڏينهن تي رکيو ويو، جيڪو اڃا تائين مشهور آهي.

پينانگ پيٽ ڏينهنون ڏينهن وڌندو. ويو هتان هتان جيڪڳهن ۽ جهازن جا ماڻهو انگريزن کان موڪل وٺي هتي رهڻ لڳا. ڪجهه ته ڪم ڪارين لاءِ، انگريزن پنهنجي بين بينڪي ملڪن کان، جهاز ۾ ماڻهو آندا. ۽ ڪجهه ته ملائيشيا جا اصل باشندا به نوڪري ۽ پورهئي لاءِ رهڻ لڳا ۽ ڏسندي ئي ڏسندي ٻن سالن اندر هن پيٽ جي آدمشماري ڏهه هزار ٿي ويئي. سڀ کان گهڻا ملئي ۽ تامل هئا، جيڪي ڪيداح رياست ۾ گهڻو اڳ کان رهيل هئا. تن ڏينهن ۾ ملاڪا ۾ ڊچن جو راڄ هو انهن چينين کي هن پيٽ تي اچڻ کان جهليو ٿي ته اڃا به تعداد وڌيڪ هجي ها. (بهرحال پوءِ سگهوئي - نون ڏهن سالن اندر - 1795ع ۾ انگريزن ملڪاڪا پڻ فتح ڪيو ۽ پينانگ ۾ سڀ کان گهڻا چيني ئي رهڻ لڳا).

ڪيپٽن فرانسز ڪارن والس قلعي (Fort Cornwallis) ۾ رهندو هو، جيڪو اڃا تائين موجود آهي.

باقي ملايا وانگر هن پيٽ تي به گهاٽن جهنگلن ۽ پوسل ڪري مچر ۽ مليريا تمام گهڻي هئي. مليريا جو علامه اڃا شايد ايجاد نه ٿيو هو - يا اڃا عام نه ٿيو هو، جو ڪيپٽن لائيت فرانسز مليريا جي ڪجهه حملن بعد جيئرو رهي نه سگهيو ۽ 1794ع ۾ گذاري ويو. سندس قبر نارٿام (Northam) روڊ تي عيسائين جي قبرستان ۾ آهي. وقت جي هوائن ۽ بارشَن سندس قبر تي لڳل ڪتبي کي جيتوڻيڪ ڳاري ڇڏيو آهي پر ڏهن به غور سان ڏسبو ته انگريزيءَ ۾ اڪريل هيٺيون سٽون صاف نظر اينديون.

Beneath this Stone

Lieth the Remains of

Francis Light
Who First Established
This Island as a British Settlement
Died 21st October, 1794.

ڪئپٽن فرانسز لائيت جي مرڻ بعد، ايسٽ انڊيا ڪمپني هن ٻيٽ جي حڪومت ۾ مختلف ماڻهن ذريعي هلائيندي رهي. ميجر فوريس مئڪدونالڊ فقط ٻه چار سال رهيو ۽ انهن ڏينهن ۾ انتظاميه جي خيال کان پينانگ کي بنڪال صوبي سان ملايو ويو هو. ان بعد 1800ع ڌاري ايسٽ انڊيا ڪمپنيءَ حڪومت جو نظام بدلائي ڪئپٽن سر جارج لئيت (George Leith) جي حوالي ڪيو. سر جارج اچڻ سان ڪيڊاح جي راجا کان مين لئنڊ جو ڪجهه حصو (بٿورٿ) وارو ٽڪرو پڻ ورتو ۽ ان جو نالو ويلسلي صوبو (Wellesley Province) رکيو - جيڪو ارڙهن ميل ڊگهو ۽ ٽيل ميل ويڪرو هو. ان جي بدلي ۾ انگريزن ڪيڊاح جي راجا کي سالياني ڍل (Stipend) ڇهن هزارن مان وڌائي ڏهه هزار ڍالڙ ڏيڻا ڪيا. اهو علائقو هٿ ڪرڻ سان پينانگ ٻيٽ ۽ بندرگاهه ۾ جيڪي چوريون ۽ قرون ٿينديون هيون سي بند ٿي ويون. واپار وڙي ۽ جهازرانيءَ ۾ سهوليت ٿي ويئي ۽ ڏينهن ڏينهن وڌيڪ اچڻ لڳو. نه ته مين لئنڊ (ڪناري) کان چور ٺڳ وجهه ملڻ تي بندرگاهه يا ٻيٽ تي ڦر لاءِ هليا ويندا هئا.

پينانگ ۾ هڪ ڊڪنس اسٽريٽ (Dickens) آهي. اها مسٽر جان ڊڪنس جي نالي آهي، جيڪو مشهور ناول نويس چارلس ڊڪنس جو چاچو هو. هو پينانگ ۾ 1801 ۾ جج ٿي آيو هو. ان کان اڳ بنڪال ۾ مشهور بئريسٽر ٿي رهيو هو.

سر جارج لئيت کان پوءِ 1804ع ۾ مسٽر فارقههار (Farquhar) پينانگ ٻيٽ جون واڳون سنڀاليون. سندس نالي جو رستو سمنڊ جي ڪناري تي اڃا تائين آهي، جنهن تي اڄڪلهه هوٽل اي ائنڊ او (E & O) آهي ۽ پر ۾ هوٽل مرلين آهي.

ٻيٽ تي آهستي آهستي وڌيڪ وڌيڪ وڌيڪ آيو. ايسٽ انڊيا ڪمپنيءَ جا انڊيا کان چين ويندڙ ۽ موٽندڙ جهاز نه فقط پينانگ ۾ ترسي سگهيا هئا. پر منجهن ڪاريون مريون، لونگ ۽ ٻيو گرم مصلو پڻ هتان روانو ٿيندو هو.

13 سيپٽمبر 1805ع پينانگ ۾ Ganges نالي هڪ جهاز انگلينڊ کان پهتو. ان ۾ نئون گورنر مسٽر فلپ ڊانڊاس پنهنجن ٽن چئن جي مددگاري عملي سان گڏ ٿيو. انهن ۾ هڪ ڊپٽي سيڪريٽري ٿامس اسٽئمفورڊ رئفلس نالي پڻ هو - جنهن اڳتي هلي سنگاپور جو ٻيٽ هٿ ڪيو ۽ ان کي ناهيو جوڙيو. نوجوان رئفلس جو مشرق پاسي هي پهريون سفر هو.

1807ع ۾ نئون آيل گورنر فلپ مري ويو. رئفلس ڊپٽي سيڪريٽريءَ مان سيڪريٽري ٿيو. ان کان علاوه رجسٽرار آف ڪورٽس جو عهدو به سنڀالڻ لڳو. رئفلس جي اچڻ وارن ڏينهن ۾ پينانگ جو ٻيٽ، انگريز سرڪار، درجو وڌائي کيس مدراس ۽ بنڪالڳ وانگر الڳ فرسٽ ڪلاس پريزيڊنسي جي درجي تي رکيو.

پينانگ ۾ پهرين ڪورٽ 1809ع ۾ ٺاهي ويئي، جيڪا عمارت مڙيئي سؤ سال کن رهي. ان بعد 1904ع ۾ اها ڊهرائي ان جي جاءِ تي اڄ واري سپرريم ڪورٽ جي عمارت ٺهرائي ويئي.

1795ع ۾ ڊچن، جن جي ملاڪا تي حڪومت هيءَ، آڻ مڃي ۽ ملاڪا تي پڻ انگريزن جو قبضو ٿيو. 1808ع ۾ ٿامس اسٽئمفورڊ رئفلس کي ملاڪا ۾ رکيو ويو. انهن ڏينهن ۾ گڏيل هندستان جو گورنر جنرل لارڊ منتو هو، جنهن کان انتظام سنڀالڻ جي سلسلي ۾ مختلف حڪم ملندا هئا. 1811ع ۾ جاوا سان لڙائيءَ جي سلسلي ۾ لارڊ منتو پينانگ پڻ آيو هو. بهرحال هي سڀ ڳالهيون هن وقت عجيب لڳي رهيون آهن جو ننڍي هوندي اسڪولي ڏينهن ۾ انڊو پاڪ جي تواريخ ۾ جڏهن لارڊ هئسٽنگس يا لارڊ منتو جهرا نهالا پڙهندا هئاسين ته اهوئي سمجهندا هئاسين ته انهن جو واسطو فقط هندستان تائين محدود آهي. پر هاڻ خبر پوي ٿي ته پينانگ ۽ سنگاپور جهڙا ٻيٽ جيڪي هندستان کان فاصلي جي لحاظ کان تمام ڏورانهن هئا پر انتظاميه جي لحاظ سان تمام گهڻو ڳنڍيل هئا.

مسٽر فلپ بعد پينانگ جو مئڪ الستر (Mcalister) ۽ پوءِ بروس (Bruce) گورنر ٿيو. انهيءَ دوران انگريزن رئفلس ذريعي سنگاپور پڻ حاصل ڪيو. سنگاپور جي آزاد بندرگاهه هجڻ ڪري پينانگ تي وڏو اثر ٿيو ۽ ڪيترا واپاري پينانگ کان لڏي سنگاپور وڃي رهيا. 1926ع کان پوءِ انگريز سرڪار پينانگ، ملاڪا ۽ سنگاپور جو ڪاروبار هلائڻ لاءِ هڪ ئي حاڪم، انڊيا جي چوٿين پريزيڊنسي هيٺ مقرر ڪيو. ۽ جيئن ئي سنگاپور وڌيڪ وڌڻ لڳو ته گورنر پنهنجا هيڊ ڪوارٽر اوڏانهن قائم رکيا ۽ باقي ٻن بينڪن: ملاڪا ۽ پينانگ جو انتظام هلائڻ لاءِ ريزيڊنٽ قونصلر مقرر ڪيا ويا.

هوتل اورينتل

گذريل دفعي پينانگ ۾ پينانگ روڊ تي ارينتل هٽل ۾ رهيس. پر ۾ هٽل ملائيشيا، انٽر ڪانٽيننٽل، فيڊرل ۽ ائيمبسڊر پڻ آهن. سڀئي هٽلون، انهن ڏينهن ۾ ٽوئرسٽن جي همت افزائيءَ لاءِ پنجاهه کن سيڪڙو چوٽ چڙهي رهيون هيون. ان حساب سان هٽل جي ڪمري جي مساوڙ چاليهن کان سن ڊالر تائين ٿي ٿي. مون مٿئين ماڙ تي رهڻ چاهيو ٿي. اورينتل هٽل ۾ نائين ماڙ تي ڪمرو ملي ويو - پنجيتتاليهه ڊالرن ۾ - يعني اڍائي سؤ رپين ۾. مون ماسٽر ۽ ليڪڪ ماڻهوءَ لاءِ پنهنجي خرچ تي رهڻ لاءِ اهو به مهنگو هو. جيتوڻيڪ ڪوشش ۾ هوندو آهيان ته اڃا به ڪا سستي رهائش ملي. پر پوءِ اهو سوچي خوش ٿي ويس ته اڄ کان ڇهه سال کن اڳ حيدرآباد جي هڪ هٽل ۾ رات تڪيو هوس ته ان جي ئي مساوڙ، تڏهن، تي سؤ رپيا هئي. واڌو سروس ٽئڪس جيڪي پاڪستان جهڙن ملڪن ۾ عام هجڻ ڪري ملڪي توڙي ڌاريون ٽوئرسٽ هٽل ۾ رهڻ کان ٿهي ٿو. ان کان علاوه بئري ڪي ٽپ، پنگاڻيءَ ٽپ ۽ هٽل جي گيت تي بينل نوڪر ڪي ٽپ - چو جو ڪيترين ئي هورتلن جا مالڪ پنهنجن ملازمن کي بنا پگهار جي رکن ٿا. انهن جو گذارو هٽل ۾ رهندڙ مهمڳان جي خرچيءَ تي ئي رهي ٿو.

اورينتل هٽل جو ڪمرو اميد کان وڌيڪ سٺو هو. لڳي ٿو ته هٽل هن سال نئين ٺهي هجي جو سندس ائيرڪنڊيشنر توڙي بات روم جا نلڪا ۽ فرش بهترين حالت ۾ هئا. پٽ تي پٽ کان پٽ تائين وڇايل ڳاليجو پڻ صاف سٺو هو، جنهن تي ڪٿي به هاريل ڪوڪا ڪولا يا شراب جا داغ نه هئا ۽ نه ڊڪڪيل سگريٽ ڪرڻ جا تنگ تنگ - جيڪي هن پاسي جي هٽلن ۾ عام هوندا آهن، ڪنڊ ۾ رکيل ٿي وي ۽ ٽيليفون - ٻيو ڇا ڪپي.

دريءَ جو پڙڏو ريتهي ڏنم. مون وارو ڪمرو هٽل جي پٺ وارو هو. هيٺ هڪ وڏي مسجد هئي، جنهن جي هڪ حصي جي مرمت هلي رهي هئي يا عيد ويجھي هجڻ ڪري رنگ روغن ٿي رهيو هو. مسجد جي در مٿان مسجد جو نالو مٿي زبان (رومي ۽ جوي لکڻي) ۾ ”مسجد بنگالي“ پينٽ ٿيل هو. پر ۾ پارڪنگ جي جاءِ هئي، جتي هٽل ۾ اچڻ وقت ڪار پارڪ ڪري آيو هوس. پارڪنگ جو Jaga (ملئي لفظ. معنيٰ: اوجاگو ڪندڙ يعني چوڪيدار) عثمان نالي هڪ ملباري هو - جنهن جا ابا ڏاڏا ضرور ڪنهن دور ۾ انڊيا جي ملبار ڪناري کان هتي آيا هوندا. امام واري ڪمري ۾ جيڪو اچي وڏي چاٻئين ڏاڙهيءَ سان همراهه اچي وڃي رهيو هو سو ملئي نٿي لڳو. ”پڪ بنگالي يا ننڍي ڪنڊ جي ڪنهن ٻئي صوبي جو هوندو.“ مون سوچيو ۽ پ ني تي نوت ڪيو ته ٻئي ڏينهن ڪار ڪيڏن کان اڳ پهرين ان مسجد ۽ امام بابت ڪجهه احوال معلوم ڪندس.

دريءَ کي ڀرڻو ڏيئي هڪ دفعو وري ڪمري جو جائزو ورتو. لڪڻ جي ٽيبل مٿان، هٽل جي انتظاميه طرفان ايندڙ مهمان لاءِ انگريزي، ملئي ۽ چيني زبانن ۾ سرڪيولر (اطلاع) لڳل هو: ”ڪمري مان توال، چادر، فريم ٿيل تصوير يا ٽيبل ليئمپ ڪڍڻ جي منع

آهي. سو مون فقط ائش تري ماچيس، هوئل جي نالي واري پين ۽ لفافا کڻي بئنگ ۾ وڌا. ۽ پوءِ تي وي ان ڪري سامهون ڪوچ تي وينس RTM 2 تي ڪا هندي (انڊين) فلم هلي رهي هئي، وڌاتا، چڱي دلچسپ لڳي ٿي. پر ڪافي هلي چڪي هئي. فلم جو هيرو نرڪس جو پٽ سنجي دت هو ۽ هيروئن پدمني ڪولها پوري هئي - جيڪا انگلينڊ جي راڻي ايزبيٿ جي پٽ چارلس کي، پبلڪ جي چمي ڏيڻ کان مشهور آهي، جڏهن هو سرڪاري دوري تي هندستان گهمڳڻ آيو هو. فلم ۾ هيرو جو ڏاڏو دليپ ڪمار ٿيو هو، جيڪو نه فقط گذريل دور ۾ ننڍي کنڊ جي ماڻهن جي دلين تي راڄ ڪندو رهيو پر اڄ به سندس بهترين ائڪٽنگ جي تعريف ڪئي وڃي ٿي. اها بي ڳالهه آهي ته وڏي عمر جي ڪري هاڻ هو هيرو بدران پيءُ يا پوڙهي جو ڀارت ادا ڪري ٿو، جيئن هن فلم وڌاتا ۾ ڏاڏي جو رول ڪيو آهي. هن فلم (وڌاتا) ۾ هڪ ٻي اهم شخصيت شمي ڪپور به نظر اچي رهيو هو.

ڪنهن زماني ۾ 1968ع، 1969ع ۽ 1970ع ڌاري، هي بم گولي جهڙو شمي ڪپور اسان جهازين جو من پسند هيرو هوندو هو ۽ دلين تي راج ڪندو هو. ۽ هيروئن مان اشار پاريڪ، وحيد رحمان ۽ نواب پتوديءَ جي زال شرميلا، ٽنگور ۽ سنڌي ائڪٽريس: ساڌنا ۽ ڪمود چڱاڻيءَ جا ڪئلينڊر ۽ فرير ٿيل فوٽو براد فورڊ، بمبئي، ڪراچي، ممباسا، دبئي ۽ ڪيپ ٽائون جهڙن شهرن جي فتڻاڻن تي وڪامندي نظر ايندا هئا ۽ اهي انڊين پڙڏي جون ريون جويون يا قابل قبول هيروئنون سمجيون وينديون هيون. شمي ڪپور جي فلم ”ايوننگ ان پئرس“ لبنان جي شهر طرابلس (هڪ طرابلس لڀيا ۾ به آهي) ۾ لڳي ته ان کي ڏسڻ لاءِ اسان بيروت کان بس ۾ چڙهي، هلي ملي فلم ڏسڻ لاءِ طرابلس ويا هئاسين. (تن ڏينهن ۾ وي سي آر اڃا نه نڪتو هو جو فلم جهاز تي گهرائي ڏسجي) اڄ ڪنهن کي ٻڌائجي ته پندرهن سورهن سال اڳ ششي ڪپور جو هي ٿلهو پيءُ شمي ڪپور اسان جهازين جو دلپسند هيرو هو ته ڪو يقين ئي نه ڪري. بهرحال اها بي ڳالهه آهي ته شمي ڪپور فلمي دنيا ۾ ڪو گهڻو نه چمڪيو. سال ڏاڏي بعد راجيش ڪنا سسپيني کان اڳيرو نڪري ويو. ۽ پوءِ جڏهن اسان جو جهاز ڪولمبو، سنگاپور ۽ ڪوالالمپور جهڙن بندرگاهن ۾ لنگر اندا ٿيندو هو ته ان جي فلمن لاءِ سٽيما هالن ۾ چڱا چڪر هڻندا هئاسين. تڪيٽ گهرن اڳيان چڱين ڊگهين قطارن ۾ چڱو وقت وڃايوسين. انهن ڏينهن جي هڪ فلم: ”هاڻي ميري ساڻي“ اڄ به ملائيشيا ۽ سنگاپور ۾ مشهور آهي ۽ ماڻهن جي ”پر زور اسرار“ تي ملائيشيا جي ٽي ويءَ تان گذريل مهيني ڏيکاري ويئي هئي.

راجيش ڪنا بعد اميتاڻ بچن تمام گهڻي پئماني ۽ تمام گهڻي عرصي لاءِ مشهور ٿيو ۽ اڃا تائين ڪو ٻيو ان کان اڳيرو نه نڪتو آهي.

شمي ڪپور هاڻ ڪجهه ڊائلاگ ڳالهائڻ لڳو. ٽي ويءَ جي اڌ اسڪرين سندس پيٽ ولاري ڇڏي ۽ اڌ سندس ڳري منهن ۽ ملئي زبان جي ترجمي. اسان جي ڪنهن زماني جي دلپسند هيرو کي خبر ناهي ڪهڙي منابن، پٽائن ۽ ڪهريچي گيهه مڪئن يڪدم ههڙو بڻائي ڇڏيو. اتي ٽي وي بند ڪيم ۽ ڪرسيءَ تان وڏو توال کڻي وهنجڻ لاءِ بات روم ۾ گهڙيس.

ڪجهه ڏينهن اڳ ۾ عنايت بلوچ جو سفرنامو ”پرين جي پرديس“ پڙهيو هوم. هو به هن شهر پينانگ ۾ رهي ويو آهي. بلڪ هن ئي هوئل اورينٽل ۾. ڪمرو خبر ناهي هي هجي يا ڪو ٻيو. ڪجهه مهينا اڳ ڪراچيءَ کان منير چانڊيو پڻ هتي پينانگ ۾ آيو هو. هو به هن ئي هوئل ۾ رهي ويو. ٽي سگهي ٿي هن ئي ڪمري ۾ رهيو هجي پر زمان ٻيو هو. پنهنجي وطن کان دور اهو سوچي ڪيڏو عجيب لڳي رهيو هو.

پينانگ اچڻ کان اڳ، پينانگ جي هڪ اديب وڪيل دوست سيشل راجيندرا (Cecil Rajendra) کان رهائش جو پڇيو هوم ته هن پڻ هن هونل جو نالو ورتو. ”منهنجا اديب دوست اڪثر اورينتل هونل ۾ ئي اچي رهندا آهن.“

آئون جيتوڻيڪ بيبي خياليءَ ۾ هن هونل ۾ اچي نڪتس پر هاڻ سوچڻ لڳس ته هن هونل ۾ عنایت بلوچ، منير چانڊئي کان علاوه خبر ناهي ٻيا ڪيترا ۽ ڪهڙا اديب، شاعر، پاڪستان، ملائيشيا ۽ ٻين ملڪن کان هتي رهي ويا هوندا.

وهنجڻ بعد، سيشل راجيندرا کي فون ڪري پنهنجي اچڻ جو ٻڌائي کانس خبرچسار ورتو. ملائيشيا جو هي شاعر راجيندرا پينانگ ۾ ئي ڄائو. شروعاتي تعليم سينٽ زئويئر (St-Xavier) انسٽيٽيوٽ مان وٺڻ بعد يونيورسٽي آف سنگاپور مان تعليم حاصل ڪيائين ۽ ان بعد لنڊن جي مشهور ڪاليج ”لنڪن - ان“ مان بئسريٽر آف لا 1968ع ۾ پاس ڪيائين. لنڊن ۾ تعليم دوران پاڻ مختلف پورهيا ڪيائين. هو بورچي ٿي رهيو، نوڪر، مزور، مارڪيٽ ريسرچر، ۽ پوءِ قانوني صلاحڪار پڻ. اڄڪلهه هو پينانگ شهر ۾ ئي وڪالت ڪري ٿو. ان سان گڏ فٽ بال کيڏي ٿو ۽ انگريزيءَ ۾ شاعري پڻ ڪري ٿو. سندس شاعريءَ جا ڪجهه مجموعا پڻ ڇپجي چڪا آهن جن مان Bones & Feathers ۽ Hour of Assassins بيحد مشهور آهي. بلڪ منهنجي ساڻس واقفيت به سندس ڪتابن معرفت ٿي هئي. سندس ٻه مشهور آزاد نظر جيڪي هن وقت مون وٽ لکيل آهن:

HUSTLERS

Baggers
Cockroach our city
Politicians
In their Mercedes
Whizz by in luxury
As long
As one man
Has not shirt
And his M.P.
Has Two.....
Count me out
Of any party!

COST OF LIVING

Ever since I was born
Everyone's been complaining
How the cost of living
Just keeps soaring:
Tea from Ceylon
Rice from Burma

Coffee from Brazil
 Sugar from Jamaica
 Butter from New Zealand
 Meat from Argentine
 Yes, there's no denying
 The cost of living
 Has been rising
 Every since I was born
 Yet, U haven't heard
 A single complaint
 Since the day I arrived
 How the price of human lives
 Has been taking a nose – dive.
 In Hiroshima
 Nips never went cheaper
 So did the Jews in Auschwitz
 Black – as you know
 Are pretty cut – price everywhere
 Harlem or South Africa
 Makes no difference where you pick your nigger.
 The cost of a Cong keeps dropping in Saigon.
 Babies from Biafra were offered as free gifts.
 Not to mention the latest nominal sum
 We paid for 3 million Bengalis.
 Ever since I was born
 The cost of living
 Has been getting rather steep
 The cost of a life
 Has never been so cheap!

بنگالي مسجد - پينانگ

پينانگ بيت تي جنهن هوتل ۾ رهيل هوس، ان جي سامهون بنگالي مسجد هئي. پر هوتل ۾ رهندڙن جي گڏاين لاءِ پارڪنگ ٺهيل هئي.

ڪار پارڪنگ جي انچارج - عثمان ملباريءَ ٻڌايو ته بنگالي مسجد جو امام بنگالي آهي جيڪو مسجد جي ڊگڙ وٽ ئي نظر آيو. مون ڏانهن نهاري سلام ڪيو. پاڻ به مرڪندي وڏي واڪي سان جواب ڏنائين، ”عليڪم سلام.“

آئون ڪجهه پڇانس، ان کان اڳ پاڻ اڙدوءَ ۾ ڪيڪاريائين:
”ڪيسا هي؟“

”نيڪ هي.“ مون به ساڳي اڙدوءَ ۾ جواب ڏنو مانس جيڪا پاڪستان هندستان کان ٻاهر پين ديسن ۾ ڳالهائي وڃي ٿي. مولوي صاحب جي هٿ ۾ چاڀي ڏسي پڇيومانس:
”توهان ڪيڏانهن وڃي رهيا آهيو؟“

”نه هتي ئي ٻاهر تاج محل ريسٽورنٽ ۾ ماني ڪاٺڻ پيو وڃان.“ هن ٻڌايو.
”توهان سان ملي خبر چار وٺڻ ٿي چاهيم. پر هاڻ پلي توهان ماني ڪاٺي اچو. پوءِ ڪنهن ٻئي دفعي.“

”نه نه مڙيئي خير آهي. اچو اچو.“ پاڻ وڏي قرب سان مسجد اندر امام واري ڪمري ۾ وٺي آيو. ”منهنجو هي گهر آهي.“

سندس ڪمري جي ڀر ۾ ٻيا به ٻه ڪن ڪمرا هئا. ڳپل اڱڻ بعد مٿاهين ڇت واري مسجد هئي، جنهن ۾ هزار کن ماڻهو نماز لاءِ بيهي سگهن. امام جو ڪمرو به چڱو وڏو هو. پٽ تي فرسيءَ جي جهڙي گلر مٿان ڪڪن جي سنهي تونٽر وڇايل هئي. چوڌاري ڪيترائي مذهبي ڪتاب رکيل هئا. هڪ پاسي کان سندس لوهي پيٽي ۽ سامان جون هيون هيون. مون گائڻس ڪجهه سوال پڇيا. جهڙوڪ:

نالو؟

”موالانا الحاج ذوالفقار علي چوڌري“

عمر؟

”پنجاسي سال.“

اصل ڪٿي جا آهيو؟

”اصل بنگلاديش جي نوا ڪلي ضلعي جي شهر صوباپور جو آهيان.“

هتي ملائيشيا ۾ ڪڏهن آيا ٿو.

”چڱو وقت ٿيندو. اڃا بنگلاديش مشرقي پاڪستان هو. شايد 1970ع ڌاري.“

هتي توهان پاڻ آيا ٿو ۽ پوءِ رهي پيا ٿو يا ڪو مت مائٽ توهان کي هتي وٺي آيو؟

”مون کي دراصل هتي جي حڪومت گهرايو. هن مسجد جڳو اڳوڻو امام گذاري ويو. سو کين ٻي امام جي ضرورت هئي. هتي رهندڙ ڪيترن ئي بنگالين ۽ پاڪستان جي پنجابي مسلمانن مون کي سڃاتو ٿي. انهن مون لاءِ سفارش ڪئي.“

چا هي توهان لاءِ پهريون دفعو ملڪ کان پڻ؟ اهر نڪرڻ جو موقعو هو يا ان کان اڳ به نڪري چڪا آهيو؟

”هونءَ حج ڪرڻ لاءِ ته ڪيترائي دفعا سعودي عرب ويڻ جو شرف مليو آهي. باقي هتي اچڻ کان گهڻو اڳ آئون برما جي شهر شوجين جي هڪ مسجد ۾ چار سال امام ٿي رهيو آهيان.“

پوءِ اها مسجد ڇو ڇڏيائون؟

”ڇو ڇڏيم؟ نه ڇڏيان ها. پر ٻي وڏي لڙائي جا لڳي ته چپاني فتح مٿان فتح ڪندا اچي برما کان نڪتا. تن ڏينهن جي سرڪار - انگريز بادشاهه جڏهن ڏٺو ته هو هڪڙو چپانين جو مقابلو نٿا ڪري سگهن ته پاڻ به پڇي نڪتا ۽ اسان (ننڍي کنڊ جي ماڻهن) کي به خبردار ڪيائون ته بابا هاڻ هرڪو پنهنجو بچاءُ پاڻ ڪري. هرڪو پڇي پاسو ڪري. شوجين شهر ۾ پيا به ڪيترائي اسان جي تر جا بنگالي رهيل هئا. سڀ پيرين پنڌ نڪري پياسين. ڀٽڪندا ڀٽڪندا بڪون ڪائيندا، جبل، جهنگل ۽ درياھ لتاڙي اچي پنهنجي ڳوٺان نڪتاسين. جڻ نئين حياتي ملي.“

چاڄا گهڻا ڏينهن لڳا پنڌ ۾؟ مون پڇيومانس.

”هڪ مهينو تيرهن ڏينهن - يعني پورا ٽيٽاليهه ڏينهن.“

اها ڪهڙي سن جي ڳالهه آهي؟

”1941ع جي.“

ان وقت توهان جي عمر ڇا هئي؟

”ايڪيٽاليهه سال. آئون پوري 1900ع ۾ ڄائو آهيان.“

توهان بنگالي ٿي ڪري تمام سٺي اڙڏو ڳالهايو ٿا. تعليم دوران آئون به ٻه سال کن بنگال ۾ رهيو آهيان پر مون اهڙي سٺي اڙڏو ڪنهن بنگاليءَ کان نه ٻڌي.

”آئون ته لکي به ڄاڻان ٿو.“ اهو چئي، بنگالي مسجد جي امام مولانا ذوالفقار وهائي هيٺان خط ڪڍي ڏيکاريو، جيڪو هن ڪجهه گهڙيون اڳ پنهنجي پٽ کي لکيو هو. تمام سهڻي رائيٽنگ هئي.

لڳي ٿو ته توهان تعليم دهلي، لکنو يا ڪراچي، لاهور ۾ ورتي هجي؟ مون

پڇيومانس.

”نه. اسان جڏهن ننڍڙا هئا سين ته اسان کي مذهبي تعليم عربي، فارسي ۽ اڙڏو ۾ ڏني ويندي هئي. چنگانگ ۾ ”مدرسوع لطيفه مير سراءِ“ تمام مشهور هو، جنهن جا استاد وڏي هاڪ وارا ٿي گذريا آهن، جهڙوڪ: استاد مولانا نور الحق صاحب ۽ مولانا محمد احمد صاحب وغيره. جيڪي منهنجا پڻ استاد رهي چڪا آهن ۽ آئون ان ۾ تيرهن سال عربي، فارسي ۽ اڙڏو پڙهيس. منهنجو هڪ استاد پاڪستان جو مفتي زين العبادين پڻ هو.“

اهو مدرسو اڃا آهي يا نه؟

”اڃا آهي. پر هاڻ منجهس رڳو عربي ۽ بنگاليءَ ۾ پڙهايو وڃي ٿو.“

ان وقت ۾ جيڪي ڪتاب توهان کي پڙهايا ويندا هئا، انهن مان ڪن جا نالا ياد آهن؟

مون پڇيو.

”گلستان، بوستان، پدناما ۽ محمد فيوض ۽ ظاهر آهي سڀ کان گهڻو زور قران شريف، حديث ۽ فقي تي هوندو هو.“
زندگيءَ ۾ ٻي به ڪا نوڪري، توهان ڪئي؟
”نه. منهنجي سڄي ڄمار پڙهڻ ۽ پڙهائڻ ۾ گذري آهي.“
اڪيلا آهيو يا شادي شده؟
”زال اٿر- ٻار اٿر.“

ڪٿان شادي ڪئي اٿو؟ برما کان، بنگلاديش مان يا هتان ملائيشيا مان؟
”پنهنجي وطن نواڪليءَ مان“
اولاد ڪهڙو اٿو؟

”ماشاءُ الله گهڻو ئي اٿر. اٺ ڏيئون هڪ پٽ. سڀني چوڪرين جي شادي ٿي ويئي آهي. ڏهتا ۽ ڏهتيون به اٿر. پٽ سڀ ۾ ننڍو آهي. نالو عزيز باري چوڌري اٿس ۽ چنگانگ ۾ مير سراءِ ڪاليج ۾ پڙهي ٿو.“

منهنجو ڪڏهن چنگانگ وڃڻ ٿيو ته ساڻس ضرور ملندس. مون چيومانس.
”ضرور. پٽ کان علاوه منهنجو وڏو ناني به چنگانگ ۾ آهي. سندس نالو امير حسن چوڌري آهي ۽ اتي ڪامرس جو پروفيسر آهي. سڀ ۾ ننڍو نالي علير اختر پنيا پڻ اتي آهي. هو ڊاڪٽر آهي.“

هيءَ مسجد ڪيترو پراڻي آهي؟

”چيو وڃي ٿو ته ڏيڍ سؤ سال کان به پراڻي آهي.“ مولانا ٻڌايو.

تنهن جي معنيٰ ته هيءَ ”بنگالي مسجد“ پينانگ بيت تي تمام پراڻي آهي؟ مون

پڇيو.

”ها تمام پراڻي مسجد آهي پر ان کان وڌيڪَ پراڻي مسجد ڪپتان ڪلنگ مسجد آهي. اها 163 سال پراڻي آهي ۽ چيو وڃي ٿو ته پينانگ بيت تي اها پهرين مسجد آهي، جيڪا مسٽر ڪلنگ نالي هڪ مدراسي واپاريءَ ٺهرائي هئي. هو ڏکڻ هندستان کان هتي آيو هو، هونءَ ته چوليا اسٽريٽ تي درگاهه ناگوري شاهه به سؤ سال پراڻي آهي پر ان کي جامع مسجد نٿو چئي سگهجي. پينانگ جي مئڪجسٽر روڊ (Mealister Road) تي هڪ پاڪستاني مسجد نالي به آهي، جيڪا اڄ کان 25 سال اڳ بنگالين ئي ٺهرائي پر تن ڏينهن ۾ مشرقي بنگال پاڪستان ۾ هجڻ ڪري اها مسجد پاڪستاني سڏجڻ لڳي. ائون ان مسجد جو سيڪريٽري پڻ رهي چڪو آهيان.“

”پينانگ بيت تي ڪنهن زماني ۾ تمام گهڻا بنگالي رهندا هئا. نواڪلي، ڪومپلا، سلهت، چنگانگ، کلنا - ويندي ڪلڪتي ضلعي جا ڪيترائي بنگالي هتي رهندا هئا. اهو ان ڪري جو مليايا کان بنگال ويجهو آهي ۽ تنهن زماني ۾ ته عربن توڙي يورپين جا جهاز به ڪنارو ڪنارو ڏيئي ملايا ۽ سيمار جي ملڪن ۾ اچڻ لاءِ بنگال کان ٿيندا ايندا هئا ۽ ساڻن گڏ ڪيترائي بنگالي پورهئي، واپار ۽ رهبريءَ لاءِ چڙهي پوندا هئا. ان بعد جيتوڻيڪ گڏيل هندستان جي ٻين صوبن مان به ماڻهو هتي ايندا رهيا جهڙوڪ: سڪ پنجاب کان، تامل، تامل نادو کان، گجراتي ۽ مرهٽا مهاراشٽر کان، سنڌي سنڌ کان پر هتي جا لوڪل ماڻهو سڀني کي بنگالي سڏيندا هئا. اڄ به ملائيشيا جي ڳوٺن ۾ ڏاسرين کي بنگالي چون. ويندي سڪن کي به ڪيترا بنگالي چون. سو هيءَ مسجد اڄ کان ڏيڍ سؤ سال اڳ بنگال جي مسلمانن ٺهرائي يا هندستان جي ڪنهن ٻئي صوبي جي مسلمانن پر اهو ضرور آهي ته پينانگ ۾ ان زماني ۾ بنگالي گهڻا هئا. ۽ هن علائقي ۾ جتي ه يءَ مسجد آهي اتي ته اوڻهين سؤ پنجاهه يا ست

تائين به ڏاڍا هئا. انگريزن جي جهازن تي گهڻي پاڻي ڪم بنگالي خلاصي ڪندا هئا. ۽ جيئن انگريزن ننڍي کنڊ مان تامل پوک جي ڪم لاءِ آندا، سڪ پوليس، ريلوي ۽ چوڪيداريءَ جي ڪم لاءِ، گجراتي ۽ سنڌي واپار ۽ هٿڙا هلائڻ لاءِ تئين بنگالين کي خلاصيءَ طور آندو. پينانگ جي ويجهڙائيءَ تائين بنگالي خلاصين جو وڏو اڏو هو، جتان نه فقط انگريزن جي بيڙن تي پر پوءِ دنيا جي ٻين جهازن تي به بنگالي خلاصي سڀلاءِ ٿيندا هئا. هن پاڙي لاءِ ته مشهور آهي سڄو بنگالين جو هوندو هو ۽ خود پينانگ جا ملئي ۽ چيني هن محلي مان لنگهندي گهٻرائيندا هئا.“

ڇا هن پاڙي ۾ اڃا به بنگالي آهن؟ مون پڇيومانس.
”هن پاڙي ۾ ته هاڻ ڪو به نظر نٿو اچي سڀ هليا ويا. باقي پينانگ ۾ هونءَ ايڪٽر بيڪٽر اڃا آهن.“

مون رات ڏٺو ته هن مسجد ۾ جماعتي، رپئي مان ٻارهن آنا مدراسي تامل هئا ۽ چار آنا ڪي ملئي. يعني اهي ماڻهو توهان جو خطبو نه اڙدو ۾ نه بنگاليءَ ۾ سمجهي سگهندا هوندا نه وري عربيءَ پارسيءَ ۾. ڇو جو ملئي ته اڙدو نٿا سمجهن پر مدراسي ۽ ٻيا ڏکڻ هندستان جا ماڻهو به اڙدو يا هنديءَ جو لفظ به نٿا سمجهن. اڃا به تامل، مليالم، ڪانڊا يا تيلگو ملباري زبانون سمجهن ٿا. پوءِ توهان ڇا ڪريو؟

”نيت هميشه اڙدو ۾ پڙهان. ۽ پوءِ خطبو ملئي زبان ۾ پڙهان جيڪو هرڪو سمجهي ٿو. مونڪي ملئي زبان پهرين سمجهه ۾ نه ايندي هئي. پر پوءِ جهٽ سڪي ورتي. ائين مونڪي برمي به اچي ٿي.“

ٻن ڏينهن بعد عيد هئي ۽ عيد نماز تي ڏنر ته مولانا صاحب عيد نماز جو طريقو ۽ نيت اڙدو ۾ ٻڌائي. جيڪا پاڻ ۽ مون کان علاوه شايد ئي ڪنهن ٻئي سمجهي هجي. ڇو جو نماز بعد ڪا دير جماعتين کي ڏسندو رهيس ته انهن ۾ ڪو اتر هندستان يا پاڪستان جو هججي ته ساڻس ڳالهائين پر سڀ تامل ڳالهائڻ وارا هئا. پر اها واقعي عجيب ڳالهه آهي ته ڪو سمجهي يا نه پر مولانا صاحب سالن کان نيت اڙدو ۾ پڙهڻ جي روايت قائم رکندو اچي. مولانا کان پڇيم: ڏکڻ هندستان جي تاملن ۾ هڏو به آهن ته مسلمان ۽ عيسائي به. هتي پينانگ ٻيٽ تي انهن تاملن جو تعداد ڇا هوندو؟
”مسلمان اٽڪل ٽي هزار کن، هندو تامل چار هزار کن ۽ عيسائي تامل هزار کن ٿيندا.“

توهان کي پلا هتي جو پاسپورٽ آهي يا بنگلاديش جو؟
”مون وٽ انگريزن جي زماني کان برٽش پاسپورٽ هو پوءِ پاڪستان جو به ٺهرايو هتي آيس. بنگلاديش ته اڃا ٿيو نه هو. پوءِ هتي اچي ملائيشيا جو پاسپورٽ ٺهرايم. باقي زال ۽ ٻارن بچن کي بنگلاديش جو ئي آهي. هر سال هو هيڏانهن اچن مون سان ملي ويندا آهن.“
پلا سائين اهو پڇي سگهان ٿو ته توهان کي سرڪار طرفان يا هن مسجد جي ڪميٽيءَ طرفان ڪيترو پگهار ملي ٿو؟

”بس اهو پڇو ئي نه. بس الله جي فضل سان گنج ملن ٿا ۽ شڪر آهي. ڊال روتي ٿيو وڃي. Cukup Untuk Makan (مطلب پيٽ لاءِ پورو آهي). ڪجهه ٻارن کي به موڪليندو آهيان. پر تڏهن به.....“

”بس. ان کي ڇڏي ڏيو. جو مون ڪڏهن به پنهنجي خدمت جو اجورو پئسي ۾ نه ماڻيو آهي. خبر اٿئي جڏهن آيو هوس ته ڪيترائي سال ته مونڪي مهيني ۾ فقط پنجاهه ڊالر ملندا هئا. تڏهن به شڪر ۽ صبر ۾ گذاريندو هوس.“

اسان جي ڳالهين دوران هڪ ويهن پنجويهن سالن جو نوجوان، گلاس ۾، اسان لاءِ چانهه کڻي آيو. مولانا صاحب ٻڌايو ته هي تبليغ جماعت وارا آهن. پاڪستان ۾ به ٿي آيا آهن. ٽن راتين لاءِ هتي واعظ لاءِ آيا آهن. ساڻن گڏ ٻيا به ڇهه ست جڻا آهن. چانهه ملڻي نموني بدران ملباري قسم جي مٺ جھڙي هئي جيڪا گهڻن ڏينهن بعد - بلڪ سالن بعد پيئڻ لاءِ ملي. ان کان اڳ اهڙي چانهه پاڪستان ۾، استاپن تي، پنائن واري هوٽلن ۾ ئي پيئي هيم. ان چانهه کان پوءِ مون يڪدم مولانا کان موڪلايو، جنهن کا تاج محل ريسٽورينٽ ۾ مانيءَ لاءِ ويٺو هو.

چيپ جان ۽ ڪئتي

پينانگ ۾، شام جي وقت، جنهن هونل ۾ رهيل هوس ان جي اڳيان نهيل هڪ ٽڪنڊي ٽلهي تي روزانو ڪلاڪ ڏيڍ اچي ويهندو هوس ۽ پينانگ روڊ ۽ چوليا روڊ تي ماڻهن ۽ گاڏين جي آمد رفت کي ڏسڻ ۾ سٺو وقت گذرندو هو. بي ابه ڪجهه فارينر - جيڪي پ رپاسي وارين هونلن ۾ رهيل هئا، اتي اچي وينا ٿي، ۽ ٻه چار چيني - جيڪي يا ته چرسي تي لڳا يا جوارِي سي پڻ اتي موجود هوندا هئا ۽ سگريٽن جا سوتا هڻندا رهندا هئا. رڪي رڪي سگنل گاڏهي ٿيڻ مهل ڪا سائڪل رڪشا منهنجي اڳيان اچي بيٺي ٿي ته منجهس وينل فارينرس کان ساڳيا ساڳيا سوال ڪيم ٿي:

”What Country - ڪهڙي ملڪ جا آهيو؟“

۽ وينلن کلي ٻڌايو ٿي ته هو آسٽريليا جا آهن، يا نيوزيلينڊ، يونائيٽيڊ اسٽيٽس، انگلينڊ وغيره جا - جو انهن ملڪن جي ما ماڻهن کي رلڻ پنڻ جو گهڻو مرڪز آهي ۽ جتي ڪتي ڌڪا ٿا ڪائيندا رهندا آهن. پئسا نه هوندا ته به قاتل ۽ ميرا ڪپڙا پائي، ڪاروچن ۽ منگهڻن وارين سستين هونلن ۾ رهي زندگيءَ ۾ گهٽ ۾ گهٽ هڪ چڪر ولایت جو هني وندا آهن. بهرحال ان بعد ٻيو سوال ڪيو مان ٿي ته:

How do you like Penang? - پينانگ ڀيٽ ڪيئن ٿو لڳان؟ (جڻ پينانگ منهنجو شهر

هجي.“

”او ويري گڊ!“ خدا جي مڙني نڪ بندن پسنديدگيءَ جو اظهار ڪيو 7. ڪن ته واقعي مونکي هتي جو سمجهي چيو ٿي: ”تنهنجو شهر تمام سٺو آهي.“ ۽ جڏهن ٻڌايومان ٿي ته آئون به توهان وانگر ٽورسٽ آهيان ته پوءِ ورائي مون کان پڇيائون ٿي ته آئون ڪهڙي ملڪ جو آهيان ۽ آيا پينانگ ۾ پهريون دفعو اٿم يا پهرين به اچي چڪو آهيان. ڪي ته اهڙن ملڪن جا هئا جن کي انگريزي صفا نٿي آئي. ”وات ڪنٽري.“ ”ولٽ نئشنلٽي“ چوندي چوندي ٽرئفڪ جو سگنل ساڻو ٿي ٿي ويو، پر هنن کي سمجهه ۾ نٿي آيو ته آئون ڪانئن پڇان ڇا پيو.

پاسي وارو رستو - چوليا اسٽريٽ، ڪافي پراڻو ۽ اهم رستو آهي، جيڪو فيري اسٽيشن جي ويجهو ويڃو نڪري. سندس شروعات ۾ هڪ دڪان Cheap John نالي آهي. اهو دڪان ڏسي مونکي ڪراچيءَ جو چيپ جان نالي دڪان ياد ايندو هو، جيڪو صدر جي علائقي ۾ آهي. هڪ ڏينهن نيٺ ان دڪان ۾ گهڙي ويس. منجهس مختلف قسمن جون شيون ۽ سووينٽر رکيل هئا. دڪان ۾ بينل ماءُ ۽ ڌيءَ ٻڌايو ته هو سنڌي هندو آهن ۽ هندستان جي ورهاڱي وقت سنڌ کان لڏي هتي ملائيشيا آيا هئا. پهرين ڪوالالمپور يا شايد جوهر باروءَ ۾ رهيا. هاڻ هتي پينانگ ۾ دڪان ڪڍيو اٿن.

”ڪراچيءَ ۾ ساڳي نالي جو دڪان هجڻ ڪري آئون توهان جي دڪان ۾ گهڙي آيس.“
مون کين سندن دڪان ۾ اچڻ جو سبب ٻڌايو.

”ها اسان کي خبر آهي.“ ماءُ وراڻيو، ”ٻه چار سال اڳ منهنجو مڙس ڪراچيءَ ۾ ويو هو. هن کي اهو نالو ڏايو ونيو. ان بعد هن دڪان جو، اسان پڻ ساڳيو نالو رکيو.“
 ”اڄڪلهه ڪيئن آهي ڏندو؟“ مون پڇيو مان.
 ”نقصان ئي نقصان آهي. مارڪيٽ صفا ٿڌي ٿيل آهي. توڙست به اڄڪلهه ايترا نٿا اچن.“

”پراڻون ته گذريل ٻن ٽن ڏينهن کان ڏسان پيو ته توهان جي دڪان ۾ ورري به ڪجهه نه ڪجهه گراهڪ ايندا رهن ٿا.“

انهن مان، معنيٰ ۾، ٻه يا ٽي هزار ڊالر به ڪي مس ٿا نڪرن.
 ”ٻه يا ٽي هزار ڊالر (يعني ويهه هزار رپيا کن) گهٽ ته ناهن؟“ مون تعجب مان پڇيو.
 ”تن چئن لک ڊالرن جي سيڙپ تي ته اهو نقصان ئي ٿيو. ان کان وڌيڪ ته ڪنهن بئنڪ ۾ فڪسڊ ڊپازٽ رکڻ سان ملي سگهي ٿو.“ ماءُ ٻڌايو. ان بعد هن دڪانداريءَ جو حساب سمجايو ته، ڪنهن جو مثال طور دڪان (سامان سميت) پنج لک ڊالرن جو آهي ته يارهن ٻارهن سيڪڙو بئنڪ جي وياج جي حساب سان مهيني ۾ اٽڪل پنج هزار ڊالر وياج جا ٿيا، واڌو ٻن چئن جو ماهوار پگهار ڏيڍ هزار ڊالر کن ۽ اڌ هزار ڊالر فون، بجلي، ٽئڪس ۽ آيل گراهڪن کي ڪوڪا ڪولا يا چانهه پيارڻ تي خرچ. سي ٿيا ست هزار ڊالر. هاڻ هر مهيني جيڪڏهن ان دڪان مان ڪمائي ست هزار ڊالرن کان مٿي ٿي ته اهو ٿيو فائدو. جي گهٽ ته معنيٰ نقصان. مثال طور اٺ هزار ڊالر ڪمائي ٿي ته معنيٰ فقط هڪ هزار ڊالر فائدو ٿيو ۽ جي ڇهه هزار ٿي ته معنيٰ هڪ هزار نقصان ٿيو.

منهنجي هوتل جي هيٺان ڪشمير ريسٽورنٽ نالي جيڪا انگلينڊ آمريڪا اسٽائيل جي نارٿ انڊين ريسٽورنٽ هئي ان جو مالڪ پڻ سنڌي هو. بلڪ اها سندن فئملي ريسٽورنٽ هئي جنهن ۾ سڄي فئمليءَ ڪم ڪيو ٿي - جيئن اپوح شهر ۾ پاڪيزه هوتل ۾ پاڪستان جي هڪ مسلمان پنجابي فئملي ڪم ڪري ٿي.

ڪڏهن ڪڏهن ڪشمير ريسٽورنٽ تان ڊال ۽ نان گهرائي کائيندو هوس. هونءَ رهائش واري هوتل ۾ ڌارين هوتل يا دڪان تي ماني گهرائي نٿي سگهجي. پر جيئن ته اورينٽل هوتل کي رڌ پچاءُ جو پنهنجو بندوبست نه هو، ان ڪري اسان کي ٻاهران ماني گهرائڻ تي جهل پل نه هئي. ڪڏهن ڪڏهن شام جي وقت هوتل اڳيان هڪ نوجوان ملٽي همراھ هئمبرگر اچي وڪڻندو هو. تمام سستا ۽ لذت هوندا هئس. يورپي، آمريڪي ۽ ٻيا فارينرس ڏاڍو وڻندا هئا. ڪچهريءَ جو به ڪوڏيو هو. هر هڪ سان ڪوئي ڪوئي ڳالهيون ڪندو هو. پوءِ جڏهن ڪو گراهڪ نه هوندو هوس ته مون سان ڪچهري ڪندو هو. جيئن جيئن رات ٿيندي هئي ته فارينرن جو ڳاڻيٽو به وڌندو هو. اوسي پاسي کان چيني سائيڪل رکڻ سميٽ پڻ اچي اتي گڏ ٿيندا هئا - جيڪي شهر جي مختلف مالش گهرن لاءِ گراهڪ ٿاڻيندا هئا. ملٽي هئمبرگر ٺاهڻ واري کي سائيڪل رکڻ واري مساج گهرن ۽ جوا جي اڏن جي به وڏي معلومات هئي. هڪ ڏينهن کلي چيو مانس: ”انچڪ! توکي پوليس ۾ هجڻ کپي ها.“

ان تي پاڻ به وڏو تهڪ ڏنائين. آخري رات جڏهن هئمبرگر وٺي موڪلايو مانس ته ٻڌائين ته هو واقعي سي آءِ ڊي پوليس ۾ هڪ اهم آفيسر آهي. هو انهن ماڻهن جي تاڙ رکي ٿو، جيڪي دادا (چرس) ۽ گانجي جو واپار يا ٻيا غير قانوني ڏوهه ڪن ٿا.
 ٿوري دير پنهنجي هوتل اڳيان ويهي، فارينر کي ”هيلو - هيلو“ ۽ ملٽي هئمبرگر واري سان ڪچهري ڪري پوءِ ان پينانگ روڊ تي سڌو ٿي سڌو هليو ويندو هوس. رستي تي

May-Fair ڪپڙن جو دڪان، جايا ڪوڊي سگار ڪمپني، Sam's Batek هائوس، تاج محل ريسٽورانٽ، جان ڪانگ - ڇان عينڪ واري جو دڪان، اسلامڪ ريسٽوران، ربي فوٽوشاپ، ربي بيوتي شاپ، اليڪٽرانڪ شاپ ۽ ٻيا دڪان آيا ٿي. ان بعد ڪاٻي پاسي هڪ گهٽي ڪئمپيل (Lebuh-Camp-Bell) پئي ٿي. ۽ ساڄي پاسي ڪئٽي سئنيما آهي جنهن ۾ انهن ڏينهن ۾ ڪا مار ڌاڙ جي رنگين چيني فلم هلي رهي هئي. ان بعد مشهور انگريزي فلم Out of Africa اچڻ واري هئي، جنهن جا پڻ ٻاهرين پٽ تي پوسٽر لڳل هئا. سئنيما هال اڳيان مڪئي جي سنگن ۽ چونڊن واري همراھ تي ماڻهن جو ميلو متل هوندو هو. فلم ڏسڻ لاءِ آيل ڪيترن ئي قسمن جا ماڻهو، اتي نظر ايندا هئا.

اڄ جي دور ۾ جڏهن ڏينهن ڏينهن سئنيما هال ختم ٿيندا وڃن، اتي ملائيشيا جي مختلف شهرن ۾ هي نظارو ڏسي پراڻا ڏينهن ياد ايندا هئا. جڏهن اڃا وي سي آر ايجاد نه ٿيو هو. ۽ عام ماڻهو لاءِ وڏي تفريح سئنيما هال ۾ وڃي فلم ڏسڻ هوندي هئي. فلم لاءِ ٽڪيٽ ڏينهن به اڳ ۾ وٺڻي پوندي هئي يا ڪجهه دير ڊگهي قطار ۾ بيهي دري پويان وينل ٽڪيٽ ڪلارڪ کان ان وقت وٺڻي پوندي هئي. جيڪو سگريٽ جو ڪش هڻي سئنيما هال ۾ رکيل ڪرسي جي سٺا واري چارٽ تي منڊيٽرو هڻندو هو. مرد هڪ پاسي، اڪيلون آيل زالون ۽ چوڪريون ٻئي طرف. شره جا لوفر چوڪرا ۽ اسان جهڙا جهازي ماڳهين تي طرف. تنهن زماني ۾ تين دنيا جي ملڪن ۾ ٽڪيٽ وڪڻڻ وارا، پاڻ کي ڪلارڪ گهٽ سماج سڏارڪ وڌيڪ سمجهندا هئا. (اڃا به سمجهن ٿا، اها سڌ نه اٿم). اهو ان ڪري ياد آيو جو اسان به ننڍي هوندي هن شهر پينانگ ۾ يورشين ۽ ٻين اهڙين چوڪرين تي جن جا بقول هڪ بنگالي انجنيئر جي حقوق غير محفوظ هوندا هئا، سڀنيون وڃائيندا سئنيما هال تائين اچي پهچندا هئاسين ۽ ڪوشش ۾ هوندا هئاسين ته ڪنهن چوڪريءَ جي ڀر ۾ ويهڻ جي جاءِ ملي پر اڳيان ٽڪيٽ وڪڻڻ وارا سک ۾ ملباري ٽڪيٽ ڪلارڪ اهڙي سٺ ڏيندا هئا جو ايترويل جي بتي ٻرڻ تي خبر پوندي هئي ته سڀ جهازي پنهنجو پاڻ ۾ ئي وينا آهيون.

ها، پينانگ ۾ جڏهن به اسانجو جهاز ايندو هو ته فلمن تي مارو هوندو هو. خاص ڪري ان ڪئٽي سئنيما ۾. مزي جي ڳالهه اها ته هيءَ سئنيما آهي اڄ به اهڙي ئي شيپ، شڪل رنگ ڍنگ ۾ هن پينانگ روڊ تي دائر قائم آهي. گذريل ڏهه پندرهن سالن ۾ هن پاسي ۾ وڏي تبديلي آئي آهي. سڄو نقشو ئي ڦري ويو آهي پر اڃا به رکيو رکيو اهو پراڻو زمانو، اهو پراڻو دور، جايون بلڊنگون، ماڻهو ۽ سندن ساديون پوشاڪون ۽ منهن تي ٿڌيل سستين ڪمپنين جو سرخيون لاليون ياد ٿيون اچن. ان زماني ۾ عام ماڻهو جي سوشل زندگي ۽ شهر جي رونق سئنيما هال اڳيان هوندي هئي. ۽ هن تر ۾ - يعني سٺاوت ايسٽ ايشيا ۾ ڪئٽي سئنيما هال جو نالو ائين آهي جيئن ڪتاب يديا ۾ پينگئن جو، ٽي وي ريڊيو ۽ روشنيءَ ۾ نئشنل، فلپ، سوني سانيو جو. ملائيشيا، سنگاپور، ٽائيلنڊ پاسي جي هر وڏي شهر ۾ جتي سئنيما هال هجي ڪئٽي سئنيما ضرور نظر اچي.

جهاز پورٽ ڪلانگ ۾ ايندو هو ته ڪوالالمپور جي خوبصورت روڊ جالان بڪٽ بنتانگ تي چڪر هڻي، اتي جي ڪئٽي سئنيما ۾ فلم ضرور ڏسبي هئي. سنگاپور ۾ سرنگون روڊ وارو علائقو تن ڏينهن ۾ ڳيا گيهه وارو علائقو هوندو هو ۽ ڪئٽي سئنيما اتي به آهي. ان ۾ گهڻو ڪري ه ندي فلمون هلنديون هيون. يا جوهوربارو ايندا هئاسين ته اتي پڻ ڪئٽي سئنيما تي مارو هوندو هو.

اهي ته ٿيا بندرگاهن وارا شهر جن ۾ تن ڏينهن ۾ جهازن ۾ اچبو هو. پر هاڻ ملائيشيا ۾ يڪو رهڻ سان خبر پيئي ته ڪئٽي (Cathy) سئنيما نه فقط ملاڪا، ڪوالالمپور،

اپوچ، پينانگ، جوهوربارو جهڙن وڏن شهرن بندرگاهن ۾ آهي پر الور استار، سرىمبان، باتوپهات ۽ ويندي اپرندي ڪناري وارن شهرن ڪئاتا، ڪوالا ترنگانو ۽ بورنيو وارن ڏورانهن ملئي شهرن: ڪوتا ڪنبالو ۽ ڪچنگ ۾ پڻ آهي.

هن سال، ڪئتي آرگنائيزيشن وارن تازو پنهنجي پنجاهين سالگره وڏي شان مان سان ملهائي. ڪئتي آرگنائيزيشن جي ڪهاڻي دراصل ان جي چيني مالڪ ڊاڪ لوڪ - وان - ٿو - (Datuk Loke-Wan-Tho) جي ڪهاڻي آهي، جنهن 1935ع ۾ ٽي سئيمائون خريد ڪري فلمي سلطنت جو پايو وڌو. شروع وارا ويهه سال ڊاڪ لوڪ فقط سئيمائون خريد ڪندو ويو. جيئن مختلف شهرن ۾ سئيمائون جو پنهنجو دائرو هجي. ويهارو ڪن سالن اندر هن جون هي ٽن مان وڏي چاليهه ڪن سئيمائون ٿي ويون ۽ ايڏي مشهوري ٿي جو ماڻهو جتي ڪئتي ڪئتي سئيمائون ۽ مسٽر لوڪ جو نالو گڏ گڏ وٺڻ لڳا.

هيٿيون سئيمائون هٿ ۾ هجڻ ڪري دنيا جا وڏا وڏا پروڊيوسر مسٽر لوڪ سان راهي رڪي هلندا هئا. پاڻ جڳ مسهور ڪمپنين: پئرامائونٽ، ڪولمبيا، ميٽرو گولڊن هيٽر (MGM) ۽ ٽوئنٽي سينچري فاکس سان ڊگها ڊگها معاهدا ڪيا جن جون فلمون فقط سندس سئيمائون ۾ هلڻ لڳيون.

ڊاڪ لوڪ فقط سئيمائون خريد ڪري ان جي ڪمائيءَ تي ماڻ ڪري ويهڻ نه چاهيو. هن هانگ ڪانگ ۾ ڪئٽونيز ۽ منڊارين فلمون ٺاهيون. ۽ پاڻ ٽفي فلم جو ڏيکاريندڙ، ورهائيندڙ ۽ پروڊيوسر ٿي رهيو. سنگاپور ۽ هانگ ڪانگ ۽ فلم اسٽوڊيوز پڻ ٺهرايائين. ۽ هن سڄي علائقي ۾ ماڻهن لاءِ سئيمائون جهڙي هڪ سستي تفريح مهيا ڪئي. هو 1964ع ۾ تائيوان ۾ يارهن ايشين فلم فيسٽيول ۾ حصو وٺي ملائيشيا موٽيو پئي ته رستي تي سندس هوائي جهاز حادثي جو شڪار ٿي ويو. ان حادثي ۾ پاڻ، س ڊنس زال ۽ ڪئتي آرگنائيزيشن جا ڪيترائي اهم ڪم وارا مري ويا.

ڪئتي سئيمائون جو نشان (Logo) گذريل پنجاهه سالن ۾ ٻه دفعا بدليو آهي. اڄڪلهه ڪئتي سئيمائون جو نشان تمام سادو آهي، جنهن ۾ فقط ٽي C آهن. سي جي منهن ۾ ننڍڙو او آهي. سي ڪئتي لاءِ ۽ او آرگنائيزيشن لاءِ. اهڙو نشان، ڏور اوڀر جي ڪيترن ئي ملڪن ۾ ڪئتي سئيمائون جي ٻاهران ٺهيل نظر اچي ٿو.

انگريزن پينانگ تي قبضو ڪيئن ڪيو؟

ملائيشيا ۾ انگريز پوڻا ٻه سؤ سال کن رهيا. پهرين پينانگ ٻيٽ کي قبضي ۾ ڪيائون، جيڪو تن ڏينهن ۾ ڪيداح رياست ۾ هو ۽ سلطان عبدالله جي ملڪيت هو. پينانگ تي قبضي بعد آهستي آهستي سڄي ملائيشيا تي انگريزن جو راڄ شروع ٿي ويو. پينانگ ميوزيم جي ٻاهران ڪئپٽن فرانسز جو بت (Status) ۽ ان هيٺان لکيل: "Founder of Penang 1786" (پينانگ جو ڳوليندڙ) اڃا تائين موجود آهي ۽ ياد ڏياري ٿو ته انگريزي ڪئپٽن فرانسز کي هتي آڻي هن سال پورا ٻه سؤ سال (Bicentenary) ٿيا - يعني انگريزن جو ملایا تي راڄ پينانگ کان ۽ ان سن کان شروع ٿيو هو. ڪجهه ڏينهن اڳ ٻڌڻ ۾ آيو پئي ته پينانگ وارا ڪئپٽن فرانسز لائيت (Captain Francis Light) جو ٻه سؤهون سال ڌار ڌار سان ملهائيندا. جيتوڻيڪ جشن ملهائڻ وارن اهو صاف طرح ڄاڻايو ته ان جشن ملهائڻ جو مطلب ڪو ان انگريز ڪئپٽن کي عزت ڏيڻ يا سندس شان وڌائڻ نه آهي پر ان ڏينهن کي شرف ڏيڻ آهي، جنهن کان پينانگ ٻيٽ جيتري شروع ٿي.

پر ملڪ جا نوجوان ان ڳالهه کي پسند نٿا ڪن ۽ معاملو في الحال ٿڌو ٿي ويو آهي. هنن جو اهوئي چوڻ آهي ته ائين ڪرڻ سان نه فقط پينانگ جي ماڻهن جي پر سڄي ملڪ جي ماڻهن جي بي عزتي آهي. جو انگريزن نه فقط پينانگ تي پر ان بعد سڄي ملڪ کي پنهنجي قبضي ۾ ڪري ورتو هو ۽ ان ڏينهن کان شان بخشڻ سان سڄي قومپرست کي خوشي نه پر شرم محسوس ٿيڻ ڪپي.

سڀ کان اهم ڳالهه جيڪا هتي جا ماڻهو محسوس ڪن ٿا، ۽ سوال اٿارين ٿا ته ڇا ڪئپٽن فرانسز لاءِ ائين چوڻ ته هن هي ٻيٽ ڳولي لڌو، اسان کي جڳائي يا نه؟ ڇا ڪئپٽن فرانسز واقعي پينانگ ڳولي لڌو؟ ڇا پينانگ هڪ لڪل يا گم ٿيل شيءِ هئا جيڪا ٻي ڪنهن کي هٿ نٿي آئي ۽ هن انگريز هزارن ميلن کان هلي اچي، ڳولي، وڌي ڪيپ ڪئي؟ ان لاءِ هنن وٽ جواب به آهي ته اها حقيقت به آهي ته پينانگ ته اتي ئي موجود هو. ماڻهڳو به رهيا ٿي. پر وارن ڳوٺن ۽ حڪومت کي به ان جي ڄاڻ هئي. پوءِ اها ڪٿي به ڳالهه هئي ته پينانگ ۾ ٿورا ماڻهو رهيا ٿي. سو انهن ڏينهن ۾ ته جتي ڪٿي ٿورا ماڻهو رهيا ٿي. ويندي انگلينڊ ۽ يورپ جي به ڪيترن ڳوٺن ۽ ٻيٽن تي ايڪٽو پيڪٽر ماڻهو رهيا ٿي. ها البت اهو چئي سگهجي ٿو ته 1786ع ۾ ڪئپٽن لائيت انگريزن لاءِ پينانگ ڳولي هٿ ڪيو.

يونيورسٽي سائنس ملائيشيا جي تواريخ نويس ڊاڪٽر چيئاح بو خينگ (Dr. Chea Boo Kheng) پڻ اها ئي ڳالهه ڪئي ته فرانسز لائيت پينانگ ڪو ڳوليو نه هو، جيئن ڪيترائي ماڻهو غلط سمجهن ٿا پر هن انگريزن جي برٽش ايسٽ انڊيا ڪمپنيءَ لاءِ حال ڪيو هو. 1786ع ۾، پينانگ ۾ انگريزن جي اچڻ کان اڳ به پينانگ مشهور بندرگاهه هو، جتي انڊين، عربن، ملئي ۽ چيني ماڻهن جا جهاز ايندا رهيا ٿي. اهو چوڻ ته پينانگ انگريز ڪئپٽن

فرانسز ڳوليو، مان لڳي ٿو ته جڻ ان کان اڳ هن بيت جي ڪنهن کي خبر نه هئي. هتي ڪا آبادي نه هئي ۽ جيڪي ڪجهه ماڻهو رهيا تي سي پولٽن وانگر بنا ڪپڙي لٽي جي وٽن تي ٽپ ڏيئي پن کائيندا رهيا ٿي. پوءِ انگريزن انهن کي اچي سڌاريو.

ڪيترا تواريخ نويس ۽ پراڻا ڪاغذ پٽ ان ڳالهه جي به پڪي ثابتي ڏين ٿا ته تن ڏينهن جي ڪيداح رياست جي سلطان عبدالله هن بيت تي انگريزن کي فقط عارضي رهڻ لاءِ اجازت ڏني پر پوءِ انگريز نڳي ۽ ڊوهه ڪري هن بيت تي زوريءَ زبردستي قبضو ڪيو. اها ٻي ڳالهه آهي ته اسڪولن ۽ ڪاليجن جي تواريخ ۾ - جيڪي گهڻو ڪري انگريزن جي اشاري تي لکيل آهن، ماڻهن کي حقيقتون مروڙي سرورڙي ٻڌايون ويون آهن. نه ته حقيقت اها آهي ته انگريزن جي ايسٽ انڊيا ڪمپني ڊوڪي بازيءَ سان، هڪ جهازي آفيسر فرانسز لائيت ڌريعي، پينانگ تي غير قانوني طرح قبضو ڪيو ۽ اهو واقعو ملايا جي تواريخ ۾ انگريزن جو هڪ شرمناڪ ڪارنامو سڏي سگهجي ٿو.

ان بابت، يونيورسٽي آف ملايا جي هڪليڪچرار بونيءَ (R. Bonney) سڀ کان پهرين ڀيرو ڪيو. سندس گهڻو اڳ لکيل ايم. اي لاءِ علمي ٿيسز ”Kedah 1771 - 1821“ - نالي پندرهن سال کن اڳ (1971ع) ۾ آڪسفورڊ يونيورسٽيءَ جي ڇپرائي. پر ان کان به گهڻو اڳ انگريزن جي هڪ مشهوري ڪاموري سرفٽنڪ سوئينٽهام 1909ع ۾ پنهنجي لکيل ڪتاب ۾ ان بابت ڪجهه راز فاش ڪيا آهن.

انگريزن جي پينانگ (۽ ان بعد سڄي ملايا) تي قبضي جي ڪهاڻي ه ن ريت شروع ٿي ته فرانسز لائيت نالي هڪ جهازيءَ 1765ع ۾ نوڪريءَ لاءِ جڏهن انڊيا آيو ته سندس انگريز مالڪن (جن جو مدراس ۾ ڪاروبار هو). کيس واپار جي ايجنسي کولڻ لاءِ سماترا ٻيٽ تي هڪ بندرگاهه آچي (Acheh) ڏي موڪليو. هو هڪ لوڪل جهاز تي ڪٽپن هو. تن ڏينهن ۾ جهاز سڙهن ۽ ڇپن تي هلندا هئا. ۽ هن پاسي هلندڙ، انگريزن جي هنن جهازن جو ”هوم پورٽ“ انڊيا هوندو هو. اوسي پاسي جي بندرگاهن ۾ وڃي وري انڊيا موٽي ايندا هئا ۽ اهي Country-Ships سڏبا هئا.

ڪٽپن لائيت هندستان کان ملايا جي رياست ڪيداح ۾ پهتو ۽ اتان 1771ع ۾ اها رپورٽ ۾ وڪلياڻين ته اتي جي سلطان کي انگريزن جي فوجي مدد گهرجي ٿي ۽ ان جي عيوضي ۾ هو ”ڪوالا ڪيداح“ نالي، ڪيداح رياست جو بندرگاهه اسان انگريزن جي استعمال ڪرڻ جي اجازت ڏيئي سگهندو. ان بندرگاهه جي ڀر ۾ قلعو پڻ آهي. انهن ڏينهن ۾ ملايا جي اتر وارو ملڪ ٽائيلنڊ (سيام) جي هڪ طاقتور حڪومت هئي ۽ ملايا جي ڪيداح جهڙين اترايهين رياستن کي ان کان خبردار رهڻو پيو ٿي ته متان سيام ۾ ڪنهن وقت به حملو نه ڪري. لائيت پنهنجن مالڪن کي اهو به لکيو ته ڪيداح جي سلطان جي هيءَ آڇ جيڪڏهن پاڻ انگريزن قبول نه ڪئي ته ٿي سگهي ٿو ته ڊچ ٽيپي پون ۽ اسان انگريز رهجي وڃون.

ڪٽپن لائيت 1772ع ۾ هڪ دفعو وري ايسٽ انڊيا ڪمپنيءَ کي هن پاسي جهازن جي ترسڻ لاءِ پينانگ جهڙي بندرگاهه کي ڪنهن ريت به هٿ ڪرڻ جي صلاح ڏني.

انهن ڳالهين مان لڳي ٿو ته ڪٽپن لائيت اڳهين هن بندرگاهه پينانگ جي اهميت ٻڌي چڪو هو. (سو ڪير ڪئين ٿو چئي سگهي ته هن بيت کي پاڻ ڳولي لڌائين؟)

ايسٽ انڊيا ڪمپنيءَ ان سلسلي لاءِ پنهنجو ايجنٽ ايڊورڊ مانڪٽن (Edward Monekton) ملايا موڪليو ويو. پر ڪيداح رياست وارن ٽائيلنڊ وارن جي حملي جي بچاءَ واري ڳالهه جڏهن انگريزن سان چوري وعدو وٺڻ چاهيو ته هو تڏئي ويا. نتيجي ۾ في الحال ڪا ڳالهه نه ٺهي.

پوءِ 1775ع ۽ 1783ع جي وچ ۾، انگلينڊ جي نه رڳو هڪ پاسي امريڪي ڪالونين سان جنگ شروع ٿي ويئي پر ساڳي وقت هالينڊ ۽ فرانس سان پڻ سو اهڙي حال ۾ انگريز جو طرف ڪنيجي ويا ۽ هنن لاءِ هن پاسي ڪو اڏو ناهن تمام ضروري ٿي پيو. ڪيتيون ئي جايون ڏيان ۾ رکيو ويون. جهڙوڪ: رياتو (Riau)، سنڊا (Sunda)، نار، بورنيو ۽ آچيڇ. پر هڪ نه بئي سبب ڪري ڳالهه نهئي ڪانه.

جولاءِ 1786ع ۾، لائيت ڪيداح موٽيو. هو ايسٽ انڊيا ڪمپنيءَ طرفان ڪيداح جي سلطان جي خط جو جواب ڪڍي آيو - جنهن ۾ سلطان انگريزن کي لکيو هو ته هو ڪجهه عرصي لاءِ ليز تي پينانگ بيت ڪين ان شرط تي ڏيندو ته ڏئي وقت ۾ انگريز پڻ هن جي فوجي مدد ڪندا.

جواب ۾ ايسٽ انڊيا ڪمپنيءَ لکيو: ”هيءَ حڪومت پينانگ ۾ پنهنجا جنگي ٻيڙا رکي فقط پينانگ بيت ۽ ڪيداح رياست جي ڪناري واري ان حصي جي نگهباني ڪري سگهندي جيڪو پينانگ بيت جي سامهون آهي.“

ڪيداح جي حڪومت انگريزن کان اهڙو وعدو وٺڻ چاهيو ٿي ته ڪيداح رياست تي جيڪڏهن سيامين (ٿائي حڪومت) حملو ڪيو ته انگريز هن جي بچاءَ لاءِ ايندا. پر نه اها ڳالهه هئي ۽ نه وري پينانگ بيت کي موتائي ڏيڻ جي ان ۾ ڳالهه هئي ته پيش پيش سڀاڻي ملئي حڪومت جيڪڏهن چاهي ته انگريزن کان بيت خالي ڪرائي سگهندي يا نه.

سلطان سان ڳالهه ٻولهي دوران، لائيت فقط زباني طور اها خاطري ڏيندو رهيو ته ان بابت اجهو ته لنڊن کان اجازت نامو آيو، تيسين في الحال پينانگ بيت جو قبضو اسان انگريز کي ڏيو. ڪيپٽن لائيت هن بيت تي رهڻ لاءِ آيو هو. هن فقط وقت سان ڪيڏن چاهيو ٿي. لائيت ۽ ايسٽ انڊيا ڪمپنيءَ طرفان اها دغا بازي سندس ان خط مان به ظاهر آهي جيڪو اڄ به ايسٽ انڊيا ڪمپنيءَ جي رڪارڊ ۾ موجود آهي. اهو لائيت جي پنهنجن لفظن ۾ آهي، مگر ته ڪيداح جي سلطان خط پڙهي مونکي (يعني ڪيپٽن لائيت کي) چيو ته جيئن ته اسان جو گورنر جنرل ساڻس (يعني سلطان سان) اڃا معاهدو نٿو ڪرڻ چاهي ۽ هو (گورنر جنرل) انگلينڊ مان اجازت نامو اچڻ جو انتظار پيو ڪري، ان ڪري اسان کي پينانگ ۾ اڃا گهڙڻ نه ڏنو ويندو. باقي ڪيداح ۾ مهمان ٿي رهي سگهو ٿا.

”ان تي مون (لائيت فرانسز) جواب ڏنومانس ته هيڏو خرچ ڪري اسان هتي پهتا آهيون هاڻ جهڙو ڪيداح ۾ رهڻ ٿيندو تهڙو پينانگ ۾ -

”ان تي لڪسامان (ملايا جي اعليٰ فوجي عملدار) ان خواهش جو اظهار ڪيو ته آيا پنهنجو واپار هتان هلائڻ لاءِ ڪمپني هر سال ڪيداح جي سلطان کي ٽيهه هزار اسپيني ڊالر ڏيئي سگهندي يا نه. ۽ جي ايترو نه ڏيئي سگهندي ته ڪيترو ڏيندو؟

”ان تي مون (لائيت فرانسز) ورائيومانس ته آئون ڪمپنيءَ پاران ڪجهه چئي نٿو سگهان ته هوءَ ڪيترا پئسا ڏيئي سگهندي. پر ايترو ضرور آهي ته جوءُ ڪڏهن به اهو نه چاهيندي ته سلطان کي اسان سان ڏيئي لڙي ۽ ڪا مالي مشڪلات پيش اچي. ان تي سلطان پڇيو ته مثال طور جيڪڏهن انگلينڊ جو بادشاهه ڪمپنيءَ جي خط تي راضي نٿو ٿئي ۽ (سلطان جا) شرط قبول نٿو ڪري ته پوءِ آيا آئون (لائيت فرانسز) بنا ڪنهن دشمني رکڻ جي، ماڻ منوڙي ۾ پينانگ ڇڏي واپس بنگال موٽي ويندس يا نه. اتي مون کيس ڪو جواب نه ڏنو.“

ان ريت، بنا ڪنهن معاهدي جي، لائيت پينانگ بيت تي پنجن سالن تائين قبضو ڪري ويهي رهيو. ۽ انگلينڊ کان ڪو به خط يا قول اقرار نه آيو. ان دوران انگريز سلطان

سان فقط اهي ئي واعداء ڪندا رهيا ته اجهه ته انگلينڊ کان اجازت نامو آيو ۽ اجهو ته ڪمپنيءَ فيصلو ڪيو - جنهن موجب سيام کان ٽيندرز حملي کان هو (انگريز) سلطان ۽ سندس رياست ڪيداح جي حفاظت ڪندا.

نيٺ 1788ع ۾ ڪمپنيءَ کان ورندي آئي ته ڪمپني ان ڏس ۾ ڪنهن به قسم جي مدد ڪرڻ لاءِ مجبور آهي ڇو جو سيام سان جنگ جوڙڻ لاءِ هنن (انگريز) وٽ ڪو به جوو بهانو نه آهي. هڪ قسم جي مالي مدد، مساوا يا معاوضو (Compensation) ڏيڻ لاءِ ڪئپٽن لائيت آچ ڪئي ته اٺن سالن لاءِ هو ڏهه هزار ڊالر سياليانو ڏيندا رهندا. يا ٻي صورت ۾ جيسين هو پينانگ ٻيٽ تي رهندا، تيسين هر سال چار هزار ڊالر ڏيندا رهندا. پر سلطان عبدالله ساليانو ٽيهه هزار ڊالرن جي گهر ڪئي.

لائيت چاڻي بجهي معاملو سلجهاڻڻ ۾ دير ڪندو رهيو. نه پئسي ڏيڻ جي آڇ ٿي ڪيائين نه ۽ جنگي مدد جو معاهدو ڪرڻ لاءِ تيار ٿيو ٿي. ۽ نه وري ٻيٽ ڇڏڻ جي ڳالهه ڪيائين ٿي - ماڳهين ويو پنهنجا پير پختا ڪندو ۽ پنهنجي ملڪ جا ماڻهو ۽ جهاز گهرائيندو. ڪيداح جو سلطان الور استار شهر ۾ رهندو هو (جيڪو اڄ به ڪيداح جي گاديءَ جو هنڌ آهي). ۽ پوءِ ڪئپٽن لائيت سلطان وٽ، الور استار وڃي حاضري ڀرڻ ئي چڙهي ڏني. آخر 8 اپريل 1791ع تي ڪيداح حڪومت ڪئپٽن لائيت لاءِ هڪ التيميمت جاري ڪيو جنهن جو لب و لباب هن ريت هو:

”..... ۽ جيڪڏهن اسان جو دوست اسان وٽ اچي اسان جي بادشاهه (ڪيداح جي سلطان) جي سلامتي نه ڀريندو ته اسان جو بادشاهه مٿجائس ناخوش ٿي پوندو. ان صورت ۾ اسان جي دوست کي پينانگ ٻيٽ تي وڌيڪ رهڻ جو ڪو حق نه رهندو. پوءِ اهڙي ماحول ۾ هن کي پنهنجو واپار وڙو ختم ڪري هي ٻيٽ (پينانگ) خالي ڪري وڃڻو پوندو، جيڪو اسان جي سلطان جي ايامن کان ذاتي ملڪيت آهي.“

هتي جي مشهور تواريخ نويس بونيءَ پنهنجي ڪتاب ”ڪيداح“ ۾ لکيو آهي ته ان بعد ڪيداح جي حڪومت اهو ئي سوچيندي رهي ته لائيت سندن شرط قبول ڪندو يا ماڻڙي ڪري سندن ملڪ ڇڏي هليو ويندو. پر انهن ٻنهي ڳالهين بدران، انگريزن بنا ڪنهن اطلاع جي، رات جي پوئين پهر ۾ ڪيداح جي قلعي تي حملو ڪري ڏنو. بي خبريءَ جي عالم ۾ ملٽي فوج کي ڪافي نقصان رسيو ۽ چٽوڇٽ ٿي ويا. ان بعد انگريزن سڀني قلعي کي باهه ڏيئي ساڙي رکيو. انگريزن جي جنگي جهازن اڳيان هنن جون ٻيٽيون تر بتر ٿي ويون. چئن ڏينهن بعد انگريزن پنهنجي فوجي طاقت مان فائدو وٺي ڪيداح وارن تي وري حملو ڪيو.

گهر ۾ آيل بي دعوتي مهمان کي هاڻ پينانگ کان ٻاهر ڪڍڻي پينانگ کي واپس حاصل ڪرڻ جون مڙئي اميدون ختم ٿي ويون. سلطان عبدالله هاڻ وڌيڪ مهاذو ڪرڻ بدران امن جو ئي رستو اختيار ڪيو ۽ 1791ع ۾، ٻيو ڪو چارو نه ڏسي ڪئپٽن لائيت سان صلح ۽ دوستيءَ جو معاهدو ڪيو. لائيت پنهنجي طاقت جي زور تي اهي شرط رکرايا جيڪي هن چاهيا ٿي. جيڪي انگريزن جي فائدي ۾ هئا. ڏکي وقت ۾ ڪيداح وارن جي مدد ڪرڻ جي ڳالهه اتي ئي رهجي ويئي ۽ لائيت طرفان فقط ڇهه هزار ڊالرن جي سالياني ملت سلطان عبدالله کي قبول ڪرڻي پيئي.

انهن مڙني ڳالهين مان اهوئي ظاهر ٿئي ٿو ته ڏورانهين ڏيهه - انگلينڊ، کان آيل انگريزن، طاقت جي زور تي پينانگ ٻيٽ تي ڪيئن نڳي ڪري زوريءَ قبضو ڪيو. پينانگ، ڪيداح رياست جو هڪ حصو هو ۽ ڪئپٽن لائيت، انگلينڊ جي شهنشاهه جارج جي نالي تي پينانگ حاصل ڪري نه فقط هڪ بين الاقوامي ڏوهه ڪيو پر سلطان عبدالله سان به

دوڪي بازي ڪئي. ٻيٽ جي مالڪن - سلطان عبدالله سان شرط شرط موجب معاهدو ڪرڻ بدران هو بنا ڪنهن لکت پڙهت يا ڪاغذي پٽ جي پينانگ ٻيٽ تي قبضو ڪري ويهي رهيو. يعني پري کان اچي ب ين جي ملڪيت قبائڻ جو هن هيڏو وڏو مثال ڏنو.

ان ڪرري انگريزن جو اهو چوڻ ته هنن پينانگ ٻيٽ لڏو ۽ اهو برطانيه جي ملڪيت ٿيو، بلڪل غلط آهي. قدرت جي ستم ظريفي اها ته پينانگ ٻيٽ جو نالو انگريزي بدلائي پرنس آف ويلس رکڻ جي ڪوشش ڪئي پر اهو نالو سندن دور ۾ به قائم ٿي نه سگهيو ۽ اڄ به ساڳي پراڻي نالي پينانگ سان سڏيو وڃي ٿو.

ٻيٽ بابت انگريزن جي انهن ويساهه گهاتين جا تفصيل وڏي عرصي تائين ايسٽ انڊيا ڪمپنيءَ وارا لڪائيندا رهيا. پر پوءِ 1824ع ۾ ان سلسلي جا اهم ڪاغذ ۽ ٻيون ڳالهون هٿ ڪري ڇپرايون ويون. اهي تن ڏينهن ۾ پينانگ حڪومت جي اجازت سان حڪومت جي سيڪريٽريءَ مسٽر جان ائنڊريسن گڏ ڪري ڇپرايا، ان بعد اهي سڀ ڇپيل ڪاپيون ضبط ڪيون ويون. انهن اهم ڪاغذن جي هڪ اڌ ڪاپي ڪا هيڏانهن هوڏانهن ٿي ويئي جيڪا Strait Settlement اخبار ۾ 1835ع ۾ شايع ڪئي ويئي. ان بعد "Journal of Easter Archipelago" 1854 ۾ هوبهو ڇپي ويئي. جنهن جون ڪجهه ڪاپيون اڃا تائين موجود آهن.

انگريزن جي مٿئين ٺڳي ۽ بي شرمائي بابت سرفرئنگ سوئينهام پڻ پنهنجي ڪتاب British Malaya ۾ ان ڳالهه جو اظهار ڪيو آهي، جيڪو پهريون دفعو 1906ع ۾ ڇپيو هو.

فريئر وانگر - جيڪو سنڌ ۾ گهڻو وقت رهيو. سوئينهام پڻ انگريزن جي بينڪي راڄ ۾ هڪ اهم انگريز حاڪم ٿي گذريو آهي. هن کي ملئي زبان ۾ تمام سٺي طرح آئي ٿي ۽ جوي (عربي رسم الخط) ۾ به لکي سگهندو هو. هن ڪيترائي سرڪاري ڪاغذ ملئي مان انگريزيءَ ۾ ۽ انگريزيءَ مان ملئي ۾ ترجمو ڪيا. ان ترجمي ۾ 1874ع وارو پننگر معاهدو (Pangkor - Treaty) به شامل آهن.

سوئينهام ڪيترن ئي عهدن تي رهيو. هو پيراق ۽ سلينگور رياستن جو ريزيڊنٽ ٿي رهيو. ملايا جو گورنر ۽ هاءِ ڪمشنر پڻ 1901ع کان 1904ع تائين. سوئينهام جي چواڻي، پينانگ کي اهڙي ريت حاصل ڪرڻ ۾ لائيت کي فخر هرگز محسوس نه ڪرڻ کپي.